

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

|| ಲಘು ಯಾದವಾಭ್ಯುದಯಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಲಘು ಯಾದವಾಭ್ಯುದಯಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ಬೃಂದಾವನಚರಂ ವಲ್ಲವೀಜನವಲ್ಲಭಂ |

ಜಯಂತೀಸಂಭವಂ ಧಾಮ ವೈಜಯಂತೀವಿಭೂಷಣಂ || 1.1 ||

1

ಯದೇಕೈಕಗುಣಪ್ರಾಂತೇ ಶ್ರಾಂತಾ ನಿಗಮವಂದಿನಃ |

ಯಥಾವದ್ವರ್ಣನೇ ತಸ್ಯ ಕಿಮುತಾನ್ಯೇ ಮಿತಂಪಚಾಃ || 1.2 ||

2

ಶಕ್ತ್ಯಾ ಶೌರಿಕಥಾಸ್ವಾದಃ ಸ್ಥಾನೇ ಮಂದಧಿಯಾಮಪಿ |

ಅಮೃತಂ ಯದಿ ಲಭ್ಯೇತ ಕಿಂ ನ ಗೃಹ್ಯೇತ ಮಾನವೈಃ || 1.3 ||

3

ವಸುಧಾಶ್ರೋತ್ರಜೇ ತಸ್ಮಿನ್ ವ್ಯಾಸೇ ಚ ಹೃದಯಸ್ಥಿತೇ |

ಅನ್ಯೇಽಪಿ ಕವಯಃ ಕಾಮಂ ಬಭೂವುರನಪತ್ರಪಾಃ || 1.4 ||

4

ಸ ಕವಿಃ ಕಥ್ಯತೇ ಸ್ರಷ್ಟಾ ರಮತೇ ಯತ್ರ ಭಾರತೀ |

ರಸಭಾವಗುಣೀಭೂತೈರಲಂಕಾರೈರ್ಗುಣೋದಯೈಃ || 1.5 ||

5

ತದಾತ್ಮೇ ನೂತನಂ ಸರ್ವಮಾಯತ್ಯಾಂ ಚ ಪುರಾತನಂ |

ನ ದೋಷಾಯೈತದುಭಯಂ ನ ಗುಣಾಯ ಚ ಕಲ್ಪತೇ || 1.6 ||

6

ಪ್ರವೃತ್ತಾಮನಘೇ ಮಾರ್ಗೇ ಪ್ರಮಾದ್ಯಂತೀಮಪಿ ಕ್ಷಚಿತ್ |

ನ ವಾಚಮವಮನ್ಯಂತೇ ನರ್ತಕೀಮಿವ ಭಾವುಕಾಃ || 1.7 ||

7

- ವಿಹಾಯ ತದಹಂ ವ್ರೀಡಾಂ ವ್ಯಾಸವೇದಾರ್ಣವಾಮೃತಂ |
ವಕ್ಷ್ಯೇ ವಿಬುಧಜೀವಾತುಂ ವಸುದೇವಸುತೋದಯಂ || 1.8 || 8
- ಕ್ರೀಡಾತೂಲಿಕಯಾ ಸ್ವಸ್ಮಿನ್ ಕೃಪಾರೂಷಿತಯಾ ಸ್ವಯಂ |
ಏಕೋ ವಿಶ್ವಮಿದಂ ಚಿತ್ರಂ ವಿಭುಃ ಶ್ರೀಮಾನಜೀಜನತ್ || 1.9 || 9
- ಜಗದಾಹ್ಲಾದನೋ ಜಜ್ಞೇ ಮನಸಸ್ತಸ್ಯ ಚಂದ್ರಮಾಃ |
ಪರಿಪಾಲಯಿತವ್ಯೇಷು ಪ್ರಸಾದ ಇವ ಮೂರ್ತಿಮಾನ್ || 1.10 || 10
- ಯದಪತ್ಯಸಮುದ್ಭೂತಃ ಪುಣ್ಯಕೀರ್ತಿಃ ಪುರೂರವಾಃ |
ಸತಾಮಾಹಿತವಹ್ನೀನಾಂ ವಿಹಾರಸ್ಥೇಯತಾಂ ಯಯೌ || 1.11 || 11
- ಸಮವರ್ಧತ ತದ್ವಂಶಃ ಉಪರ್ಯುಪರಿ ಪರ್ವಭಿಃ |
ಯಶೋಮುಕ್ತಾಫಲೈರ್ಯಸ್ಯ ದಿಶೋ ದಶ ವಿಭೂಷಿತಾಃ || 1.12 || 12
- ಬಭೂವ ನಹುಷಸ್ತಸ್ಮಿನ್ ಐರಾವತ ಇವಾಂಬುಧೌ |
ಯಮಿಂದ್ರವಿಗಮೇ ದೇವಾಃ ಪದೇ ತಸ್ಯ ನ್ಯವೀವಿಶನ್ || 1.13 || 13
- ನರೇಂದ್ರಾಃ ಪೃಥಿವೀಚಕ್ರೇ ನಾಮಚಿಹ್ವೈರಲಂಕೃತಾಃ |
ಜಂಗಮಾಸ್ತಸ್ಯ ವೀರಸ್ಯ ಜಯಸ್ತಂಭಾ ಇವಾಭವನ್ || 1.14 || 14
- ವೀರೋ ರಸ ಇವೋತ್ಸಾಹಾನ್ನಹುಷಾದಭ್ಯಜಾಯತ |
ಯಯಾತೀರ್ನಾಮ ಯೇನೈಂದ್ರಮರ್ಧಾಸನಮಧಿಷ್ಠಿತಂ || 1.16 || 15
- ತಟಾಕಮಿವ ತಾಪಾರ್ತಾಸ್ತಮಿಂದ್ರಮಿವ ನಿರ್ಜರಾಃ |
ಭಾವಾ ಇವ ರಸಂ ಭವ್ಯಾಃ ಪಾರ್ಥಿವಾಃ ಪರ್ಯುಪಾಸತ || 1.19 || 16
- ಯದುರ್ನಾಮ ತತೋ ಜಜ್ಞೇ ಯತ್ಸಂತತಿಸಮುದ್ಭವೈಃ |
ಸಮಾನಗಣನಾಲೇಖ್ಯೇ ನಿಸ್ಸಮಾನೈರ್ನಿಷದ್ಯತೇ || 1.20 || 17
- ವಂಶೇ ಸಮಭವತ್ ತಸ್ಯ ವಸುದೇವಃ ಕ್ಷಿತಿಶ್ಚರಃ |
ಜನಕಃ ಪ್ರಾಗ್ಭವೇ ಯೋಽಭೂತ್ ದೇವದಾನವಯೂಥಯೋಃ || 1.27 || 18

- ಆನಕಾನಾಂಚ ದಿವ್ಯಾನಾಂ ದುಂದುಭೀನಾಂಚ ನಿಷ್ಟನೈಃ |
ಸಹ ಜಾತಂ ಯಮಾಚಖ್ಯುರಾಖ್ಯಯಾಽಽನಕದುಂದುಭಿಂ || 1.28 || 19
- ತೇನ ನಿರ್ಮಲಸತ್ತ್ವೇನ ವಿನಿವೃತ್ತರಜಸ್ತಮಾಃ |
ಜಗತೀ ಶಾಂತಮೋಹೇವ ಧರ್ಮೋಚ್ಛ್ವಾಸವತೀ ಬಭೌ || 1.29 || 20
- ಸ ವಿಷ್ಣುರಿವ ಲೋಕಾನಾಂ ತಪನಸ್ತೇಜಸಾಮಿವ |
ಸಮುದ್ರ ಇವ ರತ್ನಾನಾಂ ಸತಾಮೇಕಾಶ್ರಯೋಽಭವತ್ || 1.30 || 21
- ಪ್ರಖ್ಯಾತವಿಭವೇ ಪತ್ನ್ಯೌ ತಸ್ಯ ಪೂರ್ವಂ ಪ್ರಜಾಪತೇಃ |
ರೋಹಿಣೀ ದೇವಕೀರೂಪೇ ಮನುಷ್ಯತ್ವೇ ಬಭೂವತುಃ || 1.31 || 22
- ಅಕ್ಷುದ್ರಗತಿಶಾಲಿನೋಃ ತಯೋರನೋನ್ಯಸಕ್ತಯೋಃ |
ಐಕರಸ್ಯಮಭೂತ್ ಪತ್ನ್ಯಾ ಗಂಗಾಯಮುನಯೋರಿವ || 1.32 || 23
- ಸ ತಾಭ್ಯಾಮನುರೂಪಾಭ್ಯಾಂ ಸಮತುಷ್ಯತ್ ಸಮೇಯಿವಾನ್ |
ವ್ಯಕ್ತಿಹೇತುರಭೂದ್ಯೇನ ಸಪರ್ಯಂಕಸ್ಯ ಶಾರ್ಙ್ಗಿಣಃ || 1.33 || 24
- ಅಲಿಪ್ಸತ ನ ಸಾಮ್ರಾಜ್ಯಂ ಸೋಽರ್ಥಕಾಮಪರಾಜ್ಮುಖಃ |
ಯದೃಚ್ಛಾಗತಮೈಶ್ವರ್ಯಮಾನ್ಯಣ್ಯರುಚಿರನ್ವಭೂತ್ || 1.34 || 25
- ಕಯಾಚಿದಶರೀರಿಣ್ಯಾ ವಾಚಾ ವ್ಯವಸಿತಾಯತಿಃ |
ದೇವಕೀಂ ವಸುದೇವಂಚ ಕಂಸಃ ಕಾರಾಮಯೋಜಯತ್ || 1.35 || 26
- ಸ ಕಾಲಾತಿಬಲಃ ಕಂಸಃ ಕಾಲನೇಮಿರನೇಹಸಾ |
ಸರ್ವ ದೈತೇಯಸತ್ತ್ವಾನಾಂ ಸಮಾಹಾರ ಇವೋದಿತಃ || 1.36 || 27
- ಏತಸ್ಮಿನ್ನಂತರೇ ದೇವೀ ಮೇರುಮಧ್ಯಮುಪೇಯುಷಃ |
ಪ್ರಜಾಪತಿಮುಖಾನ್ ದೇವಾನ್ ಪ್ರಾಹ ಸಾಗರಮೇಖಲಾ || 1.37 || 28
- ವಿದಿತಂ ಭವತಾಂ ದೇವಾಃ ! ವಿಶ್ವರೂಪೇಣ ವಿಷ್ಣುನಾ |
ಮಹೀಯಾನ್ ಧರ್ಮಶೀಲೇಷು ಭಾರೋ ಯತ್ತನ್ನಿವೇಶಿತಃ || 1.38 || 29

- ಅಧರ್ಮನಿಷ್ಟೈರಧುನಾ ಧರ್ಮಸೇತುವಿಭೇದಕೈಃ |
ಅಸಂಖ್ಯೈರದ್ಭುತೈಸ್ತುಂಗೈಃ ಕ್ರಮ್ಯೇ ರಾಕ್ಷಸಪರ್ವತೈಃ || 1.39 || 30
- ಅತ ಆಲೋಚಿತಜಗದ್ಧಿತ್ಯೈಃ ಸುರಗಣೈಃ ಸ್ವಯಂ |
ನ ಪತಾಮಿ ನ ಭಿದ್ಯೇ ಚ ಯಥಾಽಹಂ ಕ್ರಿಯತಾಂ ತಥಾ || 1.40 || 31
- ಇತಿ ತೇ ಭೂತಧಾರಿಣ್ಯಾ ನಿಸೃಷ್ಟಾರ್ಥಾ ದಿವೌಕಸಃ |
ಅವಿದುಸ್ತತ್ಪ್ರಿಯಸ್ಯೈವ ತದ್ಭಾರಹರಣಂ ಕ್ಷಮಂ || 1.41 || 32
- ಪುರಸ್ಕೃತ್ಯ ಜಗದ್ಧಾತ್ರೀಂ ಮನಸೋಽಪಿ ಪುರಸ್ಸರಾಃ |
ದುಗ್ಧೋದಧಿಶಯಂ ದೇವಂ ದೂರಮೇತ್ಯಾಭಿತುಷ್ಟುವುಃ || 1.42 || 33
- ತ್ರಿವೇದೀಮಧ್ಯದೀಪ್ತಾಯ ತ್ರಿಧಾಮ್ನೇ ಪಂಚಹೇತಯೇ |
ವರದಾಯ ನಮಸ್ತುಭ್ಯಂ ಬಾಹ್ಯಂತರ ಹವಿರ್ಭುಜೇ || 1.43 || 34
- ತ್ವದೇಕವ್ಯಂಜಿತ್ಯೈರಾದೌ ತ್ವದನ್ಯೇಷ್ಟನಿದಂಪರೈಃ |
ನಿಗಮೈರನಿಗಮ್ಯಂ ತ್ವಾಂ ಕಃ ಪರಿಚ್ಛೇತ್ತುಮರ್ಹತಿ || 1.46 || 35
- ನಮ್ಯಸ್ಯ ನಮತಃ ಕ್ಷುದ್ರಾನ್ ವರದಸ್ಯ ವರಾರ್ಥಿನಃ |
ಪುತ್ರೈಃ ಪಿತೃಮತಃ ಕ್ರೀಡಾ ಕಥಂ ತೇ ಕೇನ ವರ್ಣ್ಯತೇ || 1.48 || 36
- ಬ್ರಹ್ಮಾದಿಸ್ತಂಬಪರ್ಯಂತವಿಚಿತ್ರಾಂಕುರಶಾಲಿನಾಂ |
ಸಲಿಲಂ ಕರ್ಮಕಂದಾನಾಂ ಕ್ರೀಡೈವ ತವ ಕೇವಲಂ || 1.50 || 37
- ತ್ವದೇಕಶರಣಾನಾಂ ತ್ವಂ ಶರಣಾಗತಜೀವನಃ |
ವಿಪದಂ ನಃ ಕ್ಷಿಪ ಕ್ಷಿಪ್ರಂ ತಮಿಸ್ರಾಮಿವ ಭಾಸ್ಕರಃ || 1.63 || 38
- ಸತಿ ಸೂರ್ಯೇ ಸಮುದ್ಯಂತಃ ಪ್ರತಿಸೂರ್ಯಾ ಇವಾಸುರಾಃ |
ಜಗದ್ಭಾದಾಯ ಜಾಯಂತೇ ಜಹಿ ತಾನ್ ಸ್ವೇನ ತೇಜಸಾ || 1.64 || 39
- ಸ ದೈತ್ಯಹತ್ಯಾಮಿಚ್ಛದ್ಭಿಃ ಸುರೈರೇವಮಭಿಷ್ಟುತಃ |
ಅನನ್ಯದೃಶ್ಯಃ ಸಹಸಾ ದಯಯಾ ದರ್ಶನಂ ದದೌ || 1.65 || 40

- ಅನಪಾಯಂ ತಮಾದಿತ್ಯಮಕ್ಷಯಂ ತಾರಕಾಧಿಪಂ |
ಅಪಾರಮಮೃತಾಂಭೋಧಿಮಮನ್ಯಂತ ದಿವೌಕಸಃ || 1.74 || 41
- ತಸ್ಮೈ ವಿಜ್ಞಾಪಯಾಮಾಸುಃ ವಿದಿತಾರ್ಥಾಯ ನಾಕಿನಃ |
ನಿಹತಾಶೇಷದೃತ್ಯಾಯ ನಿದಾನಂ ಸ್ವಾಗತೇಃ ಪುನಃ || 1.76 || 42
- ತ ಇಮೇ ಕ್ಷತ್ರಿಯಾ ಭೂತ್ವಾ ಕ್ಷೋಭಯಂತಿ ಕ್ಷಮಾಮಿಮಾಂ |
ತವ ತೇಜಸಿ ಯೈರ್ನಾಥ ದನುಜೈಶ್ಚಲಭಾಯಿತಂ || 1.77 || 43
- ಯದಿ ನ ತ್ವರತೇ ನಾಥ ! ಭಾರವ್ಯಪನಯೇ ಭವಾನ್ |
ಪ್ಲಾವಯಿಷ್ಯಂತ್ಯದನ್ವಂತಃ ಪೃಥಿವೀಂ ಪೃಥುವೀಚಯಃ || 1.80 || 44
- ಕಂಸಪ್ರಭೃತಿಭಿಃ ಸೇಯಂ ಶಲ್ಯೈರಿವ ಸಮುದ್ಧೃತ್ಯೈಃ |
ಚಿರಂ ಭವತು ತೇ ಪೃಥ್ವೀ ಶೇಷಮೂರ್ತೇಃ ಶಿಖಂಡಕಃ || 1.83 || 45
- ಪ್ರಬೋಧ ಸುಭಗೈಃ ಸ್ಮೇರೈಃ ಪ್ರಸನ್ನೈಃ ಶೀತಲೈಶ್ಚ ನಃ |
ಕಟಾಕ್ಷೈಃ ಪ್ಲಾವಯ ಕ್ಷಿಪ್ರಂ ಕೃಪೈಕೋದನ್ವದೂರ್ಮಿಭಿಃ || 1.84 || 46
- ತ್ವಯಿ ನ್ಯಸ್ತಭರಾಣಾಂ ನಃ ತ್ವಮೇತಾಂ ಕ್ಷಂತುಮರ್ಹಸಿ |
ವಿದಿತಾಶೇಷವೇದ್ಯಸ್ಯ ವಿಜ್ಞಾಪನವಿಡಂಬನಾಂ || 1.85 || 47
- ಇತ್ಥಂ ವದತಿ ದೇವಾನಾಂ ಸಮಾಜೇ ವೇಧಸಾ ಸಹ |
ವವಂದೇ ಪೃಥಿವೀ ದೇವಂ ವಿನತತ್ರಾಣ ದೀಕ್ಷಿತಂ || 1.86 || 48
- ತನುಮಧ್ಯಾ ವಿಶಾಲಾಕ್ಷೀ ತನ್ವೀ ಪೀನಪಯೋಧರಾ |
ಮಾಯೇವ ಮಹತೀ ತಸ್ಯ ವನಿತಾರತ್ನರೂಪಿಣೀ || 1.87 || 49
- ಆಬದ್ಧಮಂಡಲೈರ್ಭೃಂಗೈರಲಕಾಮೋದಮೋಹಿತ್ಯೈಃ |
ಅಯತ್ನಲಬ್ಧಾಂ ಬಿಭ್ರಾಣಾ ಮಾಯೂರಚ್ಛತ್ರಸಂಪದಂ || 1.88 || 50
- ಪ್ರಿಯಸಂದರ್ಶನಾನಂದಜನಿತ್ಯೈರಶ್ರುಬಿಂದುಭಿಃ |
ನ್ಯಸ್ತಮೌಕ್ತಿಕನೈಪಥ್ಯೈಃ ಪರಿಷ್ಕೃತಪಯೋಧರಾ || 1.89 || 51

- ಪ್ರಸ್ಫುರಂತಂ ಪ್ರಿಯಸ್ಯೇವ ಪರಿರಂಭಾಭಿಲಾಷಿಣಂ |
ದಕ್ಷಿಣಾದಿತರಂ ಬಾಹುಂ ದಕ್ಷಿಣಾ ಬಹ್ವಮನ್ಯತ || 1.90 || 52
- ವಿಪದಂಚ ಜಗಾದ್ಯೇಷಾ ವಿಪಂಚೀಮಧುರಸ್ವನಾ |
ವಿಲಕ್ಷಸ್ಥಿತಸಂಭಿನ್ನಮೌಕ್ತಿಕಾಧರವಿದ್ಯಮಾ || 1.91 || 53
- ಅಥ ತಾನ್ ಭವ್ಯಯಾ ವಾಚಾ ಭಗವಾನ್ ಪ್ರತ್ಯಭಾಷತ |
ಪ್ರತಿಶ್ರುತ್ವಾಪ್ತನಿರ್ಹಾರದ ಪಾಂಚಜನ್ಯಾಭಿನಂದ್ಯಯಾ || 1.92 || 54
- ಮಾಭೈಷುರಸುರಾನೀಕಾತ್ ಭವಂತೋ ಮದುಪಾಶ್ರಯಾಃ |
ಮದಾಜ್ಞಾಮನವಜ್ಞಾತುಃ ಪರಿಭೂತ್ಯಾ ನ ಭೂಯತೇ || 1.93 || 55
- ಅವತಾರ್ಯ ಭುವೋ ಭಾರಮವತಾರೋ ಮಮಾಮರಾಃ |
ಅನಾದಿನಿಧನಂ ಧರ್ಮಮಕ್ಷತಂ ಸ್ಥಾಪಯಿಷ್ಯತಿ || 1.94 || 56
- ಯಾವದಿಷ್ಟಭುಜೋ ಯಾವದಧಿಕಾರಮವಸ್ಥಿತಾಃ |
ಪರಿಪಾಲಯತ ಸ್ವಾನಿ ಪದಾನಿ ವಿಗತಾಪದಃ || 1.95 || 57
- ದಮನಾದ್ಧನುಜೇಂದ್ರಾಣಾಂ ದ್ರಕ್ಷ್ಯಥ ತ್ರಿದಶಾಧಿಪಾಃ |
ಭೂಯೋಽಪಿ ಲಘುತಾಂ ಪ್ರಾಪ್ತಾಂ ಭುವಮುಲ್ಲಾಘಿತಾಮಿವ || 1.96 || 58
- ದೈತೇಯಮೃಗಸಂಘಾತೇ ಮೃಗಯಾರಸಭಾಗಿಭಿಃ |
ಭವದ್ಭಿರಪಿ ಮೇದಿನ್ಯಾಂ ಭವಿತವ್ಯಂ ನರಾಧಿಪೈಃ || 1.97 || 59
- ಇತಿ ತಾನನಘಾದೇಶಃ ಸಮಾದಿಶ್ಯ ಜನಾರ್ದನಃ |
ಅವಧೀರಿತದುಗ್ಧಾಭಿಃ ಮಥುರಾಯಾಂ ಮನೋ ದಧೇ || 1.98 || 60
- ಆಶ್ವಾಸ್ಯ ವಾಗಮೃತವೃಷ್ಟಿಭಿರಾದಿತೇಯಾನ್
ದೈತೇಯಭಾರನಮಿತಾಂ ಪೃಥಿವೀಂ ಚ ದೇವೀಂ |
ಪ್ರಾದುರ್ಬುಭೂಷುರನಘೋ ವಸುದೇವಪತ್ನ್ಯಾಂ
ಪದ್ಮಾಪತಿಃ ಪ್ರಣಿದಧೇ ಸಮಯಂ ದಯಾಯಾಃ || 1.99 || 61

ಸಾಧೂನಾಂ ಸ್ವಪದಸರೋಜ ಷಟ್ಪದಾನಾಂ
 ಧರ್ಮಸ್ಯ ಸ್ಥಿತಿಮನಘಾಂ ವಿಧಾತುಕಾಮಃ |
 ಯದ್ಗರ್ಭೇ ಜಗದಖಿಲಂ ಸ ಏವ ಗರ್ಭೋ
 ದೇವಕ್ಯಾಃ ಸಮಜನಿ ದೇವದೇವವಂದ್ಯಃ || 1.100 || 62

ಅಥಾಗಮಾನಾಮನಘೇನ ಭೂಮ್ನಾ
 ಧರ್ಮಸ್ಯ ಪೂರ್ಣೇನ ಧನಾಗಮೇನ |
 ದಿವೌಕಸಾಂ ದರ್ಶಯತಾ ವಿಭೂತಿಂ
 ದೇವೀ ಬಭೌ ದೌಹೃದಲಕ್ಷಣೇನ || 2.1 || 63

ಶೃಂಗಾರವೀರಾದ್ಭುತಚಿತ್ರರೂಪಂ
 ಗರ್ಭೇ ತ್ರಿಲೋಕೈಕನಿಧಿಂ ವಹಂತ್ಯಾಃ |
 ಪರಾವರಕ್ರೀಡಿತಕರ್ಬುರಾಣಿ
 ದ್ವೇಧಾಽಭವನ್ ದೌಹೃದಲಕ್ಷಣಾನಿ || 2.2 || 64

ಅಶೇಷವೇದೈರಧಿಗಮ್ಯಭೂಮ್ನಾ
 ಸಿದ್ಧೇನ ಸಿದ್ಧೈಶ್ಚ ನಿಷೇವಿತೇನ |
 ಅಮಾನುಷೀ ನೂನಮಭೂದಯತ್ನಾತ್
 ಕೃಷ್ಣೇನ ಕೇನಾಪಿ ರಸಾಯನೇನ || 2.3 || 65

ಶತಹೃದಾಬಂಧುರಯಾ ಸ್ವಕಾಂತ್ಯಾ
 ಸಂಚಾರಿಜಾಂಬೂನದಬಿಂಬಕಲ್ಪಾ |
 ತ್ರಯ್ಯಂತಸಿದ್ಧೇನ ರಸಾಯನೇನ
 ಕಾಲೇನ ಭೇಜೇ ಕಲಧೌತಲಕ್ಷ್ಮೀಂ || 2.4 || 66

ಮಯೂರಪಿಂಛದ್ಯುತಿಭಿರ್ಮಯೂಖೈಃ
 ತತ್ಕಾಂತಿರಂತರ್ವಸತಸ್ತ್ರಿಧಾಮ್ನಃ |
 ಶ್ಯಾಮಾ ಬಹಿರ್ಮೂಲಸಿತಾ ಬಭಾಸೇ
 ಮಂಗಲ್ಯರತ್ನಾಂಕುರಪಾಲಿಕೇವ || 2.5 || 67

- ಕಾಲೇ ಬಭಾಸೇ ವಸುದೇವಪತ್ನ್ಯಾಃ
 ಕರ್ಪೂರಲಿಪ್ತೇವ ಕಪೋಲಶೋಭಾ |
 ಶಶಿಪ್ರಭಾ ಸಪ್ತಮಗರ್ಭಕಾಂತಿಃ
 ಚ್ಯುತಾವಶಿಷ್ಟೇವ ಶನೈರುದೀರ್ಣಾ || 2.6 || 68
- ನವೇಂದುನಿಷ್ಯಂದನಿಭಶ್ಚಕಾಶೇ
 ವರ್ಣಃ ಪ್ರತೀಕೇಷು ಮಧುದ್ರವಾಂಗ್ಯಾಃ |
 ಅಂತಃ ಸ್ಥಿತೇನ ಪ್ರಥಮೇನ ಪುಂಸಾ
 ಪ್ರವರ್ತಿತಂ ಸತ್ತ್ವಮಿವಾವದಾತಂ || 2.7 || 69
- ಕರಂಬಿತಾ ಕಿಂಚಿದಿವ ಪ್ರಸೃಪ್ತೈಃ
 ತೇಜೋಭಿರಂತರ್ವಸತಸ್ತ್ರಿಧಾಮ್ನುಃ |
 ಮರೀಚಿಭಿಃ ಸ್ವೈರಭವತ್ ಪ್ರಜಾನಾಂ
 ಮಂಗಲ್ಯರತ್ನಾಂಕುರಪಾಲಿಕೇವ || 2.8 || 70
- ತಸ್ಯಾಃ ಸುಧೋಲ್ಲಾಸಜುಷಃ ಕಟಾಕ್ಷಾಃ
 ಸಂಕ್ಷುಬ್ಧದುಗ್ಧಾಂಬುಧಿಸೌಮ್ಯಭಾಸಃ |
 ಜಗತ್ತ್ರಯೇಸೌಧವಿಲೇಪನಾರ್ಹಾಂ
 ವಿತೇನಿರೇ ವರ್ಣಸುಧಾಮಪೂರ್ವಾಂ || 2.9 || 71
- ರಕ್ಷಾವಿಧೌ ರಾಕ್ಷಸದಾನವಾನಾಂ
 ಕಾರಾಗೃಹೇ ಕಂಸನಿಯೋಗಭಾಜಾಂ |
 ಸಂಪಶ್ಯಮಾನಾ ಸಕೃದೀಕ್ಷಿತಾ ವಾ
 ಸಂಕ್ಷೋಭಯಾಮಾಸ ಮನಾಂಸಿ ಸೈಷಾ || 2.10 || 72
- ಭುಕ್ತಾ ಪುರಾ ಯೇನ ವಸುಂಧರಾ ಸಾ
 ಸ ವಿಶ್ವಭೋಕ್ತಾ ಮಮ ಗರ್ಭಭೂತಃ |
 ಇತಿ ಧ್ರುವಂ ಸೂಚನಮಾಚರಂತೀ
 ತತ್ತಾದೃಶಂ ನಾಟಿತಕಂ ತತಾನ || 2.11 || 73

ಸಮಾಧಿಸುಕ್ಷೇತ್ರಕೃಷೀವಲಾನಾಂ
 ಸಂತೋಷಸಸ್ಯೋದಯಮೇಘಕಾಂತ್ಯಾ |
 ಚಕಾಸ ತಸ್ಯಾಃ ಸ್ತನಚೂಚುಕಾಭಾ
 ಗರ್ಭತ್ವಿಷಾ ಗಾಢಮಿವಾನುಲಿಪ್ತಾ || 2.12 || 74

ಕಸ್ತೂರಿಕಾಕಾಮ್ಯರುಚಿಸ್ತದೀಯಾ
 ರಮ್ಯಾ ಬಭೌ ಚೂಚುಕರತ್ನಕಾಂತಿಃ |
 ತದ್ಗರ್ಭಸಂದರ್ಶನಲೋಲುಪಾನಾಂ
 ಅಂತರ್ದೃಶಾಮಂಜನಕಲ್ಪನೇವ || 2.13 || 75

ಪರಾವರಾಣಾಂ ಪ್ರಭವಸ್ಯ ಪುಂಸಃ
 ಪ್ರಕಾಶಕತ್ವಂ ಪ್ರತಿಪದ್ಯಮಾನಾಂ |
 ಅಭಾವಯನ್ ಭಾವಿತಚೇತಸಸ್ತಾಂ
 ವಿದ್ಯಾಮಯೀಂ ವಿಶ್ವಪಿತಾಮಹೀಂಚ || 2.14 || 76

ಲಿಲೇಖ ವಿಶ್ವಾನಿ ಜಗಂತ್ಯಭಿಜ್ಞಾ
 ಲೀಲಾಹೃತೇ ಚಿತ್ರಪಟೇ ಯಥಾರ್ಹಂ |
 ಪ್ರಾಯಃ ಪ್ರಜಾನಾಂ ಪತಯಃ ಪ್ರತೀತಾಃ
 ಯನ್ಮಾತೃಕಾಃ ಸ್ವೇಷು ವಿಧಿಷ್ಟಭೂವನ್ || 2.15 || 77

ನಿರಾಶಿಷಾಂ ಪದ್ಧತಿಮಾದದಾನಾ
 ನೈಶ್ಶ್ರೇಯಸೀಂ ನೀತಿಮುಪಘ್ನಯಂತೀ |
 ಪುಣ್ಯಾಶಯಾ ಪೂರ್ವಯುಗಪ್ರರೋಹಂ
 ಇಯೇಷ ದೇವೀ ಭುವನೇ ವಿಧಾತುಂ || 2.16 || 78

ಅನಾಪ್ತಪೂರ್ವಂ ಕಿಮಪೇಕ್ಷಿತಂ ತೇ
 ಕಿಂ ಭುಕ್ತಪೂರ್ವೇಷ್ಟಧುನೋಪದದ್ಯಾಂ |
 ವಯಸ್ಯಯಾಽಭಾವವಿದಾಽನುಯುಕ್ತಾ
 ನ ಕಿಂಚಿದಿತೈವ ಜಗಾದ ನಾಥಾ || 2.17 || 79

- ಅನಾದರೇ ದೇವಿ ಸಖೀಜನಾನಾಂ
 ಕಥಂ ನ ದೂಯೇತ ದಯಾ ತವೇತಿ |
 ಉಪಹ್ಲರೇ ಸಲ್ಲಪಿತಾ ಮನೋಜ್ಞೈಃ
 ಆಲೋಕನೈರುತ್ತರಮಾಚಚಕ್ಷೇ || 2.18 || 80
- ಅಶೇತ ಸಾ ಕಾಮಮಜಾತನಿದ್ರಾ
 ಮಾತುಂ ಪ್ರವೃತ್ತೇವ ಪದಾನಿ ಚಕ್ರೇ |
 ಅಧ್ಯಾಸ್ತ ಲೋಕಾನವಧೀರಯಂತೀ
 ಭದ್ರಾಸನಂ ಭಾವಿತಪಾರಮೇಷ್ಯಾ || 2.19 || 81
- ಪರಿಕ್ರಮಪ್ರೇಕ್ಷಿತಭಾಷಿತಾದ್ಯೈಃ
 ಅನ್ಯಾದೃಶೈರಾಪ್ತವಿಭಾವನೀಯೈಃ |
 ಮದೋಪಪನ್ನಾ ಮದಲಾಲಸಾ ವಾ
 ಜಿತಶ್ರಮಾ ವೇತಿ ಜನೈಃ ಶಶಂಕೇ || 2.20 || 82
- ಶೇಷೇ ಶಯಾನಾಂ ಗರುಡೇನ ಯಾಂತೀಂ
 ಪದ್ಮೇ ನಿಷಣ್ಣಾಮಧಿರತ್ನಪೀಠಂ |
 ಹಯಾನನೈರಾಶ್ರಿತವಂದಿಕೃತ್ಯಾಂ
 ಸ್ವಾಮಾಕೃತಿಂ ಸ್ವಪ್ನದೃಶಾ ದದರ್ಶ || 2.21 || 83
- ಅಂತಃಸ್ಥಿತಂ ಯಸ್ಯ ವಿಭೋರಶೇಷಂ
 ಜಗನ್ನಿವಾಸಂ ದಧತೀ ತಮಂತಃ |
 ತದಾತ್ಮನೋ ವಿಶ್ವಮಪಶ್ಯದಂತಃ
 ತರ್ಕಾತಿಗಂ ತಾದೃಶಮದ್ಭುತಂ ನಃ || 2.22 || 84
- ಸುರಾಸುರಾಧೀಶ್ವರಮೌಲಿಘಾತಾತ್
 ವಿಶೀರ್ಣಜಾಂಬೂನದವೇತ್ರಶೃಂಗಂ |
 ಆಲಕ್ಷ್ಯಸಂತೋಷಮಲಕ್ಷ್ಯಮನೈಃ
 ಅನೀಕನೇತಾರಮವೈಕ್ಷತ್ಯಾಽಽರಾತ್ || 2.23 || 85

ತ್ರಿಲೋಕಮಾಂಗಲ್ಯನಿಧೇಸ್ತ್ರಿವೇದ್ಯಾಃ
 ಸಂಜೀವನೀಂ ವಾಚಮುದೀರಯಂತೀ |
 ನಿಯೋಗಯೋಗ್ಯಾನ್ ಅನಘಪ್ರಸಾದಾ
 ನಾಕೌಕಸಾಂ ನಾಮಭಿರಾಜುಹಾವ || 2.24 || 86

ಯದೃಚ್ಛಯಾ ಯಾದವಧರ್ಮಪತ್ನೀ
 ಯಾಮಾಹ ಧರ್ಮೇಷು ಪರಾವರೇಷು |
 ಅದೃಷ್ಟಪೂರ್ವಾಪರಯಾಪಿ ವಾಚಾ
 ಪ್ರತಿಶ್ರುತಾ ನೂನಮಭಾವಿ ತಸ್ಯಾಃ || 2.25 || 87

ಕ್ರಿಯಾಮುಪಾದಿತ್ಸತ ವಿಶ್ವಗುಪ್ತ್ಯಾ
 ಕೃತಾಪರಾಧೇಽಪಿ ಕೃಪಾಮಕಾರ್ಷೀತ್ |
 ಮುನೀಂದ್ರವೃತ್ತ್ಯಾ ಮುಖರೀಭವಂತೀ
 ಮುಕ್ತಿಕ್ಷಮಾಂ ವಕ್ತುಮಿಯೇಷ ವಿದ್ಯಾಂ || 2.26 || 88

ಸತಾಂ ಚತುರ್ವರ್ಗಫಲಪ್ರಸೂತೌ
 ನಾರಾಯಣೇ ಗರ್ಭಗತೇ ನತಾಂಗೀ |
 ಅಭಂಗುರಾಮುನ್ನತಿಮಾಶ್ರಯಂತೀ
 ಸರ್ವಸ್ಯ ಸಾಂದಿತ್ಸತ ಸರ್ವಮೇಕಾ || 2.27 || 89

ಕೃಶೋದರೀ ಕಾರ್ಶ್ಯಮತೀತ್ಯ ಕಾಲೇ
 ಕೇನಾಪಿ ಧಾಮ್ನಾ ಕೃತವೃದ್ಧಿಯೋಗಾ |
 ಪರಾಮಭಿಖ್ಯಾಂ ಕ್ರಮಶಃ ಪ್ರಪೇದೇ
 ತಾರಾಭಿನಂದ್ಯಾ ತನುರೈಂದವೀವ || 2.28 || 90

ನಿಗೂಢಮಂತರ್ದಧತಾ ನಿವಿಷ್ಟಂ
 ಪದ್ಮಾಪರಿಷ್ಕಾರಮಣಿಂ ಪ್ರಭೂತಂ |
 ಮಧ್ಯೇನ ತಸ್ಯಾಃ ಪ್ರಚಿತೇನ ಕಾಲೇ
 ಮಂಜೂಷಯಾ ರೂಪ್ಯಭುವಾ ಬಭೂವೇ || 2.29 || 91

ಮಯಿ ಸ್ಥಿತೇ ವಿಶ್ವಗುರೌ ಮಹೀಯಾನ್
 ಮಾ ಭೂತ್ ಭುವೋ ಭಾರ ಇತೀವ ಮತ್ವಾ |
 ಸಖೀಜನಾನಾಮವಲಂಬ್ಯ ಹಸ್ತಾನ್
 ಸಂಚಾರಲೀಲಾಂ ಶನಕೈಶ್ಚಕಾರ || 2.31 || 92

ಮುಕುಂದಗರ್ಭಾ ಮುಕುರೇಷು ದೇವೀ
 ನಾಪಶ್ಯದಾತ್ಮಾನಮವಾಪ್ತಭೂಷಾ |
 ನಾಥತ್ವಿಷಾ ನಂದಕದರ್ಪಣೇನಾ -
 ದಿದೃಕ್ಷತಾಽಽತ್ಮಾನಮದೃಶ್ಯಮನ್ಯೈಃ || 2.32 || 93

ಸೃಜಃ ಪ್ರಭೂತಾ ನ ಶಶಾಕ ವೋಢುಂ
 ದೂರೇ ಕಥಾ ರತ್ನವಿಭೂಷಣಾನಾಂ |
 ಭವಿಷ್ಯತಿ ಕ್ಷೋಣಿಭರಾಪನೋದೇ
 ಪ್ರತ್ಯಾಯನಂ ಪ್ರಾಥಮಿಕಂ ತದಾಸೀತ್ || 2.33 || 94

ದಿವೌಕಸೋ ದೇವಕವಂಶಲಕ್ಷ್ಮೀಂ
 ವಿಲೋಕ್ಯ ತಾಂ ಲೋಕನಿಧಾನಗರ್ಭಾಂ |
 ವಿಭೂತಿಮಗ್ರೇಸರವೇದವಾದಾಃ
 ವ್ಯಾಚ್ಛುರಸ್ಯಾ ವಿವಿಧಪ್ರಕಾರಾಂ || 2.34 || 95

ಪತಿಸಸತ್ವಾಮಪಿ ತತ್ಪ್ರಭಾವಾತ್
 ಅದುಃಖಶೀಲಾಂ ಸಮಯೇ ಭವಿತ್ರೀಂ |
 ಸುಖೈಕತಾನಾಮವಲೋಕ್ಯ ದೇವೀಂ
 ಸ್ವಸಂಪದಂ ಸೂಚಯತೀತಿ ಮೇನೇ || 2.35 || 96

ಪಿತೃತ್ವಮಾಸಾದ್ಯ ಸುರಾಸುರಾಣಾಂ
 ಪಿತಾಮಹತ್ವಂ ಪ್ರತಿಪತ್ಸ್ಯಮಾನಃ |
 ಅನಂತಗರ್ಭಾಮವಲೋಕ್ಯ ದೇವೀಂ
 ಅತುಷ್ಯದನ್ಯೇಷು ಗತಾಭಿಲಾಷಃ || 2.36 || 97

- ತಾಪೋಪಶಾಂತಿಂ ಜಗತಾಂ ದಿಶಂತೀ
 ಸಂಧ್ಯಾಪರಾ ಸಾಧುಜನಪ್ರತೀಕ್ಷ್ಯಾ |
 ತಾಮೀದೃಶೀಂ ವಿಶ್ವಪಿತುಃ ಪ್ರಸೂತಿಂ
 ಸಂವೇದಯಂತೀವ ಸಮಾಜಗಾಮ || 2.37 || 98
- ಭಾಗೇನ ಪೂರ್ವೇಣ ತಮೋಮಯೇನ
 ಪ್ರಕಾಶಪೂರ್ಣೇನ ಚ ಪಶ್ಚಿಮೇನ |
 ತದಾ ನಿಶೀಥಃ ಸ ಸತಾಂ ಪ್ರಸತ್ಯೈ
 ಸಂಸಾರಮುಕ್ಚ್ಯೋರಿವ ಸಂಧಿರಾಸೀತ್ || 2.90 || 99
- ಪ್ರಾಗೇವ ಜಾತೇನ ಸಿತೇನ ಧಾಮ್ನಾ
 ಮಧ್ಯೋಪಲಕ್ಷ್ಯೇಣ ಚ ಮಾಧವೇನ |
 ಪ್ರಕಾಮಪುಣ್ಯಾ ವಸುದೇವಪತ್ನ್ಯಾ
 ಸಂಪನ್ನಸಾಮ್ಯೇವ ನಿಶಾ ಬಭಾಸೇ || 2.91 || 100
- ಸಹ ಪ್ರತಿಚ್ಛಂದಶಶಾಂಕಭೇದೈಃ
 ಸರಸ್ವತಾಂ ತಾಂಡವಿನಸ್ತರಂಗಾಃ |
 ಅವೇಕ್ಷ್ಯ ಶೌರೇರವತಾರವೇಲಾಂ
 ಸಂತೋಷನಿಘ್ನಾ ಇವ ಸಂಪ್ರಣೇದುಃ || 2.92 || 101
- ಅವಾದಿತೋದೀರಿತವಾದ್ಯಘೋಷಂ
 ದಿಶಾಭಿರಾಮ್ರೇಡಿತದಿವ್ಯಗೀತಂ |
 ಸತಾಮುಪಸ್ಥಾಪಿತಸತ್ತ್ವಲಾಸ್ಯಂ
 ಸಂಗೀತಮಾಂಗಲ್ಯಮಭೂತ್ ತದಾನೀಂ || 2.93 || 102
- ಪ್ರದೀಪಿತೈಃ ಕಂಸಗೃಹೇಷು ದೀಪೈಃ
 ತಾಪೈಶ್ಚ ಭಾವೇಷು ತಪೋಧನಾನಾಂ |
 ಅಲಭ್ಯತ ಕ್ಷಿಪ್ರಮಲಬ್ಧಭಂಗೈಃ
 ಅಹೇತುನಿರ್ವಾಣದಶಾನುಭೂತಿಃ || 2.94 || 103

- ಅಜಃ ಸ್ವಜನ್ಮಾರ್ಹತಯಾನ್ಮಮೇನೇ
ಯಾಮಷ್ಟಮೀಂ ಯಾದವಭಾವಮಿಚ್ಛನ್ |
ದ್ವಿತೀಯಯಾ ಭಾವಿತಯೋಗನಿದ್ರಾ
ಸಾಭೂತ್ ತದಾನೀಂ ಪ್ರಥಮಾ ತಿಥೀನಾಂ || 2.95 || 104
- ಅಥ ಸಿತರುಚಿಲಗ್ನೇ ಸಿದ್ಧಪಂಚಗ್ರಹೋಚ್ಛೇ
ವ್ಯಜನಯದನಘಾನಾಂ ವೈಜಯಂತ್ಯಾಂ ಜಯಂತ್ಯಾಂ |
ನಿಖಿಲಭುವನಪದ್ಮಕೇಶನಿದ್ರಾಪನುತ್ಪ್ರೈ
ದಿನಕರಮನಪಾಯಂ ದೇವಕೀಪೂರ್ವಸಂಧ್ಯಾ || 2.96 || 105
- ಅವತರತಿ ಮುಕುಂದೇ ಸಂಪದಾಮೇಕಕಂದೇ
ಸುರಭಿತಹರಿದಂತಾಂ ಸ್ವಾದುಮಾದ್ವೀಕದಿಗ್ಧಾಂ |
ಅಭಜತ ವಸುದೇವಸ್ಥಾನಮಾನಂದನಿಘ್ನೈಃ
ಅಮರಮಿಥುನಹಸ್ತೈರಾಹಿತಾಂ ಪುಷ್ಪವೃಷ್ಟಿಂ || 2.97 || 106
- ಅಥ ಜಗಂತಿ ಬಭೂವುರನಾವಿಲಾ -
ನ್ಯತಿಮಿರಾ ಹರಿತಃ ಪ್ರಚಕಾಶಿರೇ |
ಅಭಜದೇವ ನಿಶಾ ದಿವಸಶ್ರಿಯಂ
ಜನನಭಾಜಿನಿ ದೇವದಿವಾಕರೇ || 3.1 || 107
- ನನ್ಯತುರಪ್ಸರಸೋ ದಿವಿ ನಂದಿತಾಃ
ಕಿಮಪಿ ಗೀತಮಗೀಯತ ಕಿನ್ನರೈಃ |
ಶ್ರುತಿಸುಖೈಸ್ಸಮತೋಷಯತ ಸ್ವನೈಃ
ಅಮರದುಂದುಭಿರಾನಕದುಂದುಭಿಂ || 3.2 || 108
- ದಶಸು ತತ್ರ ದಿಶಾಸ್ವಶರೀರಿಣೀ
ಜಯಜಯೇತಿ ಬಭೂವ ಸರಸ್ವತೀ |
ಅಜಿತಮೇಕಮಗೋಚರಯತ್ ಸ್ವಯಂ
ಸ್ವರಸವೃತ್ತಿರಸಾವಸುರಾಂತಕಂ || 3.3 || 109

ಅನತಿವೇಲಸಮೀರಣಚೋದಿತ್ಯೈಃ
 ಶಿಶಿರಶೀಕರಶೀಭರಿತಾಂಬರೈಃ |
 ಜಲಧರೈರಭಿತೋ ದಿವಿ ದಧ್ವನೇ
 ಸುರಗಚ್ಛಿರಿವ ಸೂಚಿತಮಂಗಲೈಃ || 3.4 || 110

ವವುರಥೋ ಮರುತಸ್ತ್ರಿದಶಾಂಗನಾ -
 ವದನಸೌರಭಸಾರಭೃತಃ ಶುಭಾಃ |
 ಮುದಿತನಿರ್ಜರಮುಕ್ತಸುರದ್ರಮ -
 ಪ್ರಸವವೃಷ್ಟಿಮಧುದ್ರವಮೇದುರಾಃ || 3.5 || 111

ಮಧುರಿಪೋರವತಾರಮಹೋತ್ಸವೇ
 ಮುಮುದಿರೇ ಮಧುರಾಪುರದೇವತಾಃ |
 ಯದಭಿಗಂತರಿ ಭಕ್ತಜನೇ ವರಂ
 ದದುರಶೇಷಮತಂದ್ರಿತಚೇತಸಃ || 3.6 || 112

ಅವದಧಾನಧಿಯೋ ಮುನಯಸ್ತದಾ
 ಯದನಧೀತಮಧೀತವದಂಜಸಾ |
 ನಿಗಮಜಾತಮಶೇಷಮವೇಕ್ಷ್ಯ ತತ್
 ನಿರವಿಶನ್ನಿವ ಮುಕ್ತಿಮಯೀಂ ದಶಾಂ || 3.7 || 113

ಪ್ರಸದನಂ ಶರದಾಗಮಸಂಭವಂ
 ನಭಸಿ ಮಾಸಿ ನದೀಭಿರುಪಾದದೇ |
 ಮಹಿತಯೋಗವಿದಾಂ ಮತಿಭಿಃ ಸಮಂ
 ಶ್ರುತಿಭಿರಪ್ಯನುಪಪ್ಲವನೀತಿಭಿಃ || 3.8 || 114

ನಿಖಿಲಚೇತನಮಾನಸ ನಿಸ್ಸೃತಾಃ
 ಕಲುಷತಾಃ ಸಮುದೇತ್ಯ ಕಿಲ ಕ್ಷಣಾತ್ |
 ವಿವಿಶುರಂಭ ಇವ ಸ್ವಯಮಾಪಗಾಃ
 ಜಲನಿಧೇರಿವ ಭೋಜಪತೇರ್ಮನಃ || 3.9 || 115

- ಅಸುರವೀರಗೃಹಾಣಿ ಪೃಥಗ್ವಿದ್ಯೈಃ
 ಅಶುಭಶಂಸಿಭಿರಾನಶಿರೇ ಮುಹುಃ |
 ಅಮರರಾಜಪುರೇಷು ಜಜ್ಯಂಭಿರೇ
 ಶುಭನಿಮಿತ್ತಶತಾನಿ ಪುನಃ ಪುನಃ || 3.10 || 116
- ಚರಮತಶ್ಚ ಋಣಾದಿವ ದೇವಕೀ -
 ಪತಿರಮುಚ್ಯತ ಶೃಂಖಲತಃ ಸ್ಥಿರಾತ್ |
 ನಿಖಿಲಬಂಧನಿವರ್ತಕಸನ್ನಿಧೌ
 ವಿಗಲನಂ ನಿಗಲಸ್ಯ ಕಿಮದ್ಭುತಂ || 3.11 || 117
- ಉದಿತಮಾತ್ಮನಿ ದೇವಕಸಂಭವಾ
 ದನುಜಭೇದನಮಂಕಗತಂ ದಧೌ |
 ಕಮಪಿ ಕಾಂಚನಭೂಭೃದಧಿತ್ಯಕಾ
 ಹರಿಹಯೋಪಲಶೃಂಗಮಿವಾದ್ಭುತಂ || 3.12 || 118
- ವಿದ್ಯತಶಂಖರಥಾಂಗಗದಾಂಬುಜಃ
 ಶಬಲಿತಃ ಶುಭಯಾ ವನಮಾಲಯಾ |
 ಪಿತುರಸೂತ ಮುದಂ ಪೃಥುಕಸ್ತದಾ
 ಜಲಧಿಡಿಂಭನಿಭೋ ಜನನೀದೃತಃ || 3.13 || 119
- ಪಿತರಮಬ್ಜಭುವಾಮನಪಾಯಿನಂ
 ಪ್ರಿಯತಮಾಂಕಗತಂ ಪರಿಪಶ್ಯತಾ |
 ಸ ವಿಭುರಾನಕದುಂದುಭಿನಾ ಮಹಾನ್
 ಅವಿತಥೈಃ ಸ್ವಗುಣೈರಭಿತುಷ್ಟುವೇ || 3.14 || 120
- ಪ್ರಣಿಪತಾಮಿ ಭವಂತಮನನ್ಯಧೀಃ
 ಅಖಿಲಕಾರಣಮಾಶ್ರಿತತಾರಣಂ |
 ಅನುಗಮಾದನಿದಂಪ್ರಥಮಾ ಗಿರಃ
 ಕಿಮಪಿ ಯತ್ಪದಮೇಕಮಧೀಯತೇ || 3.15 || 121

ವಿಷಮಕರ್ಮವಿಪಾಕಪರಂಪರಾ -

ವಿವಶವೃತ್ತಿಷು ದೇಹಿಷು ದುಸ್ತರಂ |
ಕರುಣಯಾ ತವ ದೇವ ಕಟಾಕ್ಷಿತಾಃ
ಕತಿಚಿದೇವ ತರಂತಿ ಭವಾರ್ಣವಂ || 3.16 ||

122

ತ್ವದನುಭಾವಮಹೋದಧಿಶೀಕರೈಃ
ಅವಶಪಾತಿಭಿರಾಹಿತಶಕ್ತಯಃ |
ಅವಧಿಭೇದವತೀಮುಪಭುಂಜತೇ
ಸ್ವಪದಸಂಪದಮಬ್ಜಭವಾದಯಃ || 3.17 ||

123

ಶ್ರುತಿಕಿರೀಟಶುಭಾಶ್ರಯವಿಗ್ರಹಃ
ಪರಮಸತ್ತ್ವನಿಧಿಃ ಪ್ರತಿಪದ್ಯಸೇ |
ಜಗದನುಗ್ರಹಮಾರುತಚೋದಿತೋ
ವಿವಿಧರೂಪತರಂಗವಿಕಲ್ಪನಾಂ || 3.18 ||

124

ತ್ವಯಿ ನ ದೇವ ಯದಾಯತತೇ ನ ತತ್
ಜಗತಿ ಜಂಗಮಮನ್ಯದಧಾಪಿ ವಾ |
ಇತಿ ಮಹಿಮ್ನಿ ತವ ಪ್ರಮಿತೇ ಪರಂ
ವಿಭಜನೇ ವಿವಿಧೈಃ ಸ್ಥಿತಮಾಗಮೈಃ || 3.19 ||

125

ಅಖಿಲಲೋಕಪಿತುಸ್ತವ ಪುತ್ರತಾಂ
ಅಹಮಯಾಚಮನನ್ಯಮನೋರಥಃ |
ವರದ ವಾಂಛಿತದಾನಧೃತವ್ರತೇ
ತ್ವಯಿ ತದೇವಮಯತ್ನಮಪಚ್ಯತ || 3.20 ||

126

ಅವನಿಭಾರನಿರಾಕರಣಾರ್ಥಿನಾಂ
ಕ್ರತುಭುಜಾಮಭಿಲಾಷಮವಂಧ್ಯಯನ್ |
ಜಿತರಿಪೂಣಿ ಬಹೂನಿ ದಯಾನಿಧೇ
ವಿಹರಣಾನಿ ವಿಧಾತುಮಿಹಾರ್ಹಸಿ || 3.21 ||

127

ದನುಜಮೋಹನದೋಹಲಿನಾ ತ್ವಯಾ
 ಸಹಜಲಾಂಛನಸಂವರಣಂ ಕ್ಷಮಂ |
 ತದಧುನಾ ಶಮಯನ್ ಮಮ ಸಾಧ್ವಸಂ
 ಯವನಿಕಾಮಧಿಗಚ್ಛ ಯಥೇಪ್ಸಿತಂ || 3.22 || 128

ಇತಿ ಸಭೀತಮವೇಕ್ಷ್ಯ ದಯಾನಿಧಿಃ
 ಸ್ಮಿತಮುಖೋ ವಸುದೇವಮಭಾಷತ |
 ತ್ವಮಸಿ ಮೇ ಜನಕಃ ಕಿಮಿಹಾನ್ಯಥಾ
 ಕಿಮಪಿ ತಾತ ಮುಧಾ ಕಥಿತಂ ತ್ವಯಾ || 3.23 || 129

ಇಯಮಮರ್ತ್ಯಪಿತುಸ್ತವ ಗೇಹಿನೀ
 ದಿವಿಷದಾಂ ಜನನೀ ಮಮ ಚಾನಘಾ |
 ಅಭಿಮತಂ ಯುವಯೋರನವಗ್ರಹಂ
 ಸಮಯಭಾವಿ ಮಯೈವ ಸಮರ್ಥತೇ || 3.24 || 130

ಯದಿ ಬಿಭೇಷಿ ಭಜಾಮಿ ಮನುಷ್ಯತಾಂ
 ಅಥ ಚ ಮಾಂ ನಯ ನಂದಗೃಹಂ ಕ್ಷಣಾತ್ |
 ದುಹಿತರಂ ಚ ಸಮಾನಯ ತಸ್ಯ ತಾಂ
 ಗತಭಯೋ ಭವ ದೂರಗತೇ ಮಯಿ || 3.25 || 131

ಅಥ ನಿಶಮ್ಯ ನಿಯೋಗಮಭಂಗುರಂ
 ಮಧುಜಿತೋ ಮಧುರಾಕ್ಷರಮಂಥರಂ |
 ಹಿತಮಿದಂ ಪ್ರತಿಪದ್ಯ ತಮಾದದೇ
 ಗುರುತರಂ ಕೃಪಯಾ ಲಘುತಾಂ ಗತಂ || 3.26 || 132

ತುಹಿನಭಾನುದಿವಾಕರಲೋಚನಂ
 ನಿಗಮನಿಶ್ಚಸಿತಂ ಸ್ವಸುತಸ್ಯ ತತ್ |
 ಅನುಬಭೂವ ಮುಹುರ್ಮುಹುರಾದರಾತ್
 ಅನಘಮಾನನಮಾನಕದುಂದುಭಿಃ || 3.27 || 133

ಶ್ರುತಿಸುಗಂಧಿತದಾನನಚಂದ್ರಿಕಾ -

ಮುಷಿತಮೋಹತಮಾ ಮುನಿಸನ್ನಿಭಃ |
ಅಧಿಜಗಾಮ ಸ ತನ್ಮಯತಾಂ ಕ್ಷಣಾತ್
ಅನಿಮಿಷತ್ವಮುತ ಪ್ರತಿಸಂದಧೇ || 3.28 ||

134

ಜಿಗಮಿಷುಃ ಸ ದಿಶೋ ದಶ ಯಾದವಃ

ಸಕೃದವೈಕ್ಷತ ಸಾಧ್ವಸವಿಹ್ವಲಃ |
ಅನಘವೈಭವಮರ್ಭಕಮುದ್ವಹನ್
ಅಮಿತಗುಪ್ತಿನಿರುದ್ಧಗತೌ ಗೃಹೇ || 3.29 ||

135

ವಿಜಘಟೇ ಸಹಸೈವ ಕವಾಟಿಕಾ

ವ್ರಜಮಥ ವ್ರಜತೋ ಯದುಭೂಭೃತಃ |
ಉಪಲಕಲ್ಪಮಶೇರತ ರಕ್ಷಕಾಃ
ಸರಣಿಮಾದಿದಿಶುರ್ಗೃಹದೇವತಾಃ || 3.30 ||

136

ಕ್ಷರದಸೂನಿವ ಯಾಮಿಕರಕ್ಷಕಾನ್

ಮುಷಿತಮಂಜುಗಿರಃ ಶುಕಶಾರಿಕಾಃ |
ಯದುಕುಲೇಂದುರಪಶ್ಯದಮೀಲಿತಾನ್
ಪರಿಜನಾನಪಿ ಚಿತ್ರಗತಾನಿವ || 3.31 ||

137

ಉಪಯತೋ ವಿಶಿಖಾಂ ಸದನಾಂತರಾತ್

ಕುವಲಯಾಭಕುಮಾರತನುತ್ಪಿಷಾ |
ಶತಮಖೋಪಲಮೇಚಕಯಾ ದ್ರುತಂ
ಶಮಿತಸಂತಮಸಾ ಹರಿತೋ ಬಭುಃ || 3.32 ||

138

ಶ್ರುತಿಮಯೋ ವಿಹಗಃ ಪರಿತಃ ಪ್ರಭುಂ

ವ್ಯಚರದಾಶು ವಿಧೂತನಿಶಾಚರಃ |
ಅನುಜಗಾಮ ಚ ಭೂಧರಪನ್ನಗಃ
ಸ್ಫುಟಫಣಾಮಣಿದೀಪಗಣೋದ್ವಹಃ || 3.33 ||

139

- ದಿನಕರೋಪಮದೀಧಿತಿಭಿಸ್ತದಾ
 ದನುಜದೇಹವಿದಾರಣದಾರುಣೈಃ |
 ಪರಿಗತಃ ಕಿಲ ಪಂಚಭಿರಾಯುಧೈಃ
 ಯದುಪತಿಃ ಪ್ರಜಹಾವಸಹಾಯತಾಂ || 3.34 || 140
- ಪ್ರಗುಣಮಿಂದುನಿವೇದಿತಪದ್ಧತಿಃ
 ಯದುಕುಲೇಂದುರಥೋ ಯಮುನಾನದೀಂ |
 ಪರಮಪೂರುಷಮಕ್ಷತಪೌರುಷಃ
 ಪತಗರಾಜ ಇವಾಶು ವಹನ್ ಯಯೌ || 3.35 || 141
- ತನುತರಂಗಪೃಷತ್ಕಣಶೀತಲಃ
 ಸುರಭಿಕ್ರೈರವಸೌಹೃದವಾಸಿತಃ |
 ಅಭಿಸಮೇತಮಸೇವತ ಮಾರುತೋ
 ಯಮುನಯಾ ಪ್ರಹಿತೋ ಯದುಪುಂಗವಂ || 3.36 || 142
- ಪವನಕಂಪಿತಪಲ್ಲವಪಾಣಿಕಾ
 ಪ್ರಹಿತಪುಷ್ಪಭರಾ ಪದವೀಮುಖೇ |
 ಉಪಜುಹಾವ ಕಿಲ ಭ್ರಮರಸ್ವನೈಃ
 ಯದುಪತಿಂ ಯಮುನೋಪವನಸ್ಥಲೀ || 3.37 || 143
- ನಿಮಿಷಿತಾಸಿತನೀರಜಲೋಚನಾ
 ಮುಕುಲಿತಾಬ್ಜಮುಖೀ ಸವಿತುಃ ಸುತಾ |
 ಲಲಿತದೀನರಥಾಂಗಯುಗಸ್ವನಾ
 ಕುಹಕದೈನ್ಯಮಶೋಚದಿವ ಪ್ರಭೋಃ || 3.38 || 144
- ವಿಕಚಕ್ರೈರವತಾರಕಿತಾಕೃತಿಂ
 ತನುಮತೀಮಿವ ಶಾರದಯಾಮಿನೀಂ |
 ತ್ವರಿತಮಂಬುನಿಧೇರಭಿಸಾರಿಕಾಂ
 ತರಿತುಮೈಹತ ಸತ್ಯಸಮೀಹಿತಃ || 3.39 || 145

ಭವತಿ ಕಿಂ ನು ಭವಿಷ್ಯತಿ ವಾ ಕಿಮಿ -

ತ್ಯನವಧಾರಿತಶೌರಿವಿಹಾರಯಾ |
ಚಕಿತಯೇವ ವಿರೋಚನಕನ್ಯಯಾ
ವಿಧುತವೀಚಿಕರಂ ಕಿಲ ವಿವ್ಯಥೇ || 3.40 ||

146

ಘನತಮಃಪರಿಪಾಕಮಲೀಮಸೈಃ

ಗುರುಭಿರೂರ್ಮಿಗಣೈರನುಪಪ್ಲುತಃ |
ಅತಿತಾರ ದಿನಾಧಿಪತೇಃ ಸುತಾಂ
ಅನಘಯೋಗಮನಾ ಇವ ಸಂಸೃತಿಂ || 3.41 ||

147

ಯದುಪತೇರ್ಯಮುನಾ ತ್ವರಿತಂ ಯತಃ

ಪ್ರತಿಯತಶ್ಚ ಸಮರ್ಪಿತಪದ್ಧತಿಃ |
ಸ್ವಯಮಮರ್ತ್ಯಮದಾವಲಮಜ್ಜನೀ
ಚರಣಲಂಘ್ಯಜಲಾ ಸಮಜಾಯತ || 3.42 ||

148

ಅಜನಿ ಪಶ್ಚಿಮತೋ ಭೃಶಮುನ್ನತಾ

ರವಿಸುತಾ ಪುರತಃ ಸ್ಥಲಶೇಷಿತಾ |
ಅಧಿರುರೋಹ ಪದಂ ಕಿಮಸೌ ಹರೇಃ
ಪ್ರತಿಯಯೌ ಯದಿ ವಾ ಪಿತರಂ ಗಿರಿಂ || 3.43 ||

149

ಅಕೃತಸೇತುಮನಾಕಲಿತಪ್ಲವಾಂ

ಜನನಸಿಂಧುದೃಢಪ್ಲವಮುದ್ವಹನ್ |
ರವಿಸುತಾಮತಿಲಂಘ್ಯ ರಮಾಪತಿಂ
ಸಪದಿ ಘೋಷಸಮೀಪಮುಪಾನಯತ್ || 3.44 ||

150

ಅಥ ಕಯಾಚನ ಕಾರಣನಿದ್ರಯಾ

ವಿವಶಸುಪ್ತಜನಂ ವ್ರಜಮಾವಿಶತ್ |
ಧನದಪತ್ತನಸಂಪದಿ ಯತ್ರ ಸಾ
ಸ್ವಸುತಮಗ್ರ್ಯಮಸೂಯತ ರೋಹಿಣೀ || 3.45 ||

151

- ಉಪಗತೇ ವಸುದೇವಸುತೇಽಂತಿಕಂ
 ನರಕವೈರಿಣಿ ನಂದಕುಟುಂಬಿನೀ |
 ಅರಣಿಸಂಭವಪಾವಕಸಂಗಮಾತ್
 ಅಭಜತಾಧ್ವರವೇದಿರಿವ ಶ್ರಿಯಂ || 3.46 || 152
- ನೃಧಿತ ನಂದವಧೂಸವಿಧೇ ಸುತಂ
 ದ್ರುತಮುಪಾದಿತ ಗೋಪಕುಮಾರಿಕಾಂ |
 ಅಥ ನಿನಾಯ ಚ ದೇವಕನಂದನೀ -
 ಶಯನಮಾನಕದುಂದುಭಿರಾಶು ತಾಂ || 3.47 || 153
- ಅನವಬುದ್ಧಜನಾರ್ದನಕನ್ಯಕಾ
 ವಿನಿಮಯಸ್ತ್ವಥ ಭೋಜಗಣೇಶ್ವರಃ |
 ದೃಷದಿ ತಾಮಭಿಹಂತುಮಪಾತಯತ್
 ಪ್ರತಿಜಘಾನ ಚ ಸಾ ಚರಣೇನ ತಂ || 3.48 || 154
- ನೃಪತಿರಾಶು ಪದಾ ನಿಹತಸ್ತಯಾ
 ನಿಪತಿತೋದಿತಕಂತುಕವದ್ಭವನ್ |
 ದವಸಮಾಹತಶೈಲನಿಭಃ ಕ್ರುಧಾ
 ದರನಿಮೀಲಿತದೃಷ್ಟಿರದೂಯತ || 3.49 || 155
- ಉದಪತತ್ ದಿವಮುಗ್ರಘನಸ್ವನಾ
 ಯುವತಿರೂಪಯುಗಾತ್ಯಯಶರ್ವರೀ |
 ಅಸುರಘಾತಿಭಿರಷ್ಟಭಿರಾಯುದ್ಧೈಃ
 ಅಲಘುಭಿಶ್ಚಪಲಾಭಿರಿವಾಶ್ರಿತಾ || 3.50 || 156
- ಅಥ ಚ ಭೋಜನಿಯಂತುರಯಂತ್ರಿತಾ
 ದನುಜಹಂತುರುದಂತಮುದೈರಿರತ್ |
 ಪಟು ಗಭೀರಮುದಾರಮನಾಕುಲಂ
 ಹಿತಮವಿಸ್ತರಮರ್ಥ್ಯಮವಿಪ್ಲವಂ || 3.51 || 157

- ಅಹಮಶೇಷಸುರಾಸುರಮೋಹನೀ
ಯವನಿಕಾ ಮಧುಕೈಟಭಮರ್ದಿನಃ |
ಪ್ರಬಲಶುಂಭನಿಶುಂಭನಿಷೂದನೇ
ಪ್ರಣಿಹಿತಾ ಹತಯಾ ತವ ಕಿಂ ಮಯಾ || 3.52 || 158
- ವಸತಿ ನಂದಗೃಹೇ ವಿಬುಧದ್ವಿಷಾಂ
ದಮಯಿತಾ ವಸುದೇವಸಮುದ್ಭವಃ |
ಅಯಮಸೌ ತವ ನಾಶಯಿತೇತಿ ಸಾ
ದರಮುದೀರ್ಯ ಜಗಾಮ ಯಥೇಪ್ಸಿತಂ || 3.53 || 159
- ಮಧುಹಿರಣ್ಯನಿಭೋ ಮಧುರಾಪತಿಃ
ದಿನಹುತಾಶನದೀನದಶಾಂ ಗತಃ |
ಶ್ವಸಿತಜಲ್ಪಿತವೇಪಿತಹುಂಕೃತ್ಯೈಃ
ಅರತಿಮಾಯತಭೀತಿರಸೂಚಯತ್ || 3.54 || 160
- ಜಡಮತಿಃ ಸ ಜನಾರ್ದನಮಾಯಯಾ
ವಿಹಸಿತಸ್ತ್ರಪಯಾ ಜನಿತವ್ಯಥಃ |
ಅಪಕೃತಂ ವಸುದೇವಮಮೋಚಯತ್
ದಯಿತಯಾ ಸಹ ದೀನವಿಲಾಪಯಾ || 3.55 || 161
- ಕಿಮಪಿ ಚಿಂತಿತಮಾಗತಮನ್ಯಥಾ
ಕಿಮಿದಮಿತ್ಯವಶಾದುಪಜಾತಯಾ |
ವಿಷವಿದೂಷಿತಯೇವ ಮನೀಷಯಾ
ಮುಹುರದೂಯತ ಮೋಹವಿಚೇಷ್ಟಿತಃ || 3.56 || 162
- ಅವಿಷಯೇ ವಿಪದಾಮಸುರಾಂತಕೇ
ಪುನರಿಯೇಷ ನಿಕಾರಪರಂಪರಾಂ |
ನಿಯತಿರೇಕಮುಖೀ ದುರತಿಕ್ರಮಾ
ಕೃತಧಿಯಾ ಕಿಮುತಾಽಽವಿಲಚೇತಸಾ || 3.57 || 163

- ಪರಿಬಭೂವ ಚುಕೋಪ ವಿಸಿಷ್ಟಿಯೇ
 ಪರಿಜಹಾಸ ಹರಿಂ ಪ್ರಜರ್ಜ ಚ |
 ಪರಿಣತೇನ ಭವಾಂತರವಾಸನಾ -
 ಽಽಗ್ರಹಗುಣೇನ ಭಜನ್ ಭವಿತವ್ಯತಾಂ || 3.58 || 164
- ಕ್ಷಚನ ಧಾಮನಿ ಕಂಸನಿವೇದಿತೇ
 ಸಭಯಮಾನಕದುಂದುಭಿರಾವಸತ್ |
 ಸ್ಮೃತಿಗತೇನ ಸುತೇನ ಸಜೀವಿತಾ
 ದಿನಶತಾನಿ ನಿನಾಯ ಚ ದೇವಕೀ || 3.59 || 165
- ವಿಗತಕನ್ಯಕಯಾ ಚ ಯಶೋದಯಾ
 ನಿಯತಿಸಂಭೃತನಿರ್ಭರನಿದ್ರಯಾ |
 ಚಿರಸಮಾಗತಜಾಗರಯಾಽಂತಿಕೇ
 ಹರಿರಪತ್ಯಮದೃಶ್ಯತ ಧನ್ಯಯಾ || 3.60 || 166
- ಯದವಬುದ್ಧನಿರಾಕುಲನೀತಿಭಿಃ
 ಮುನಿಗಣೈರಧುನಾಪಿ ವಿಮೃಗ್ಯತೇ |
 ತದಿದಮಾಗಮಮೌಲಿವಿಭೂಷಣಂ
 ವಿಧಿವಶಾದಭವತ್ ವ್ರಜಭೂಷಣಂ || 3.61 || 167
- ಅನಘವತ್ಸಮನಾಕುಲಧೇನುಕಂ
 ಪ್ರಚುರದುಗ್ಧಮಚೋರಭಯೋದ್ಭವಂ |
 ವ್ರಜಮನಾಮಯವಿಶ್ವಜನಂ ವಿಭುಃ
 ಕೃತಯುಗಾಸ್ವದಕಲ್ಪಮಕಲ್ಪಯತ್ || 3.62 || 168
- ಅಜನಿ ಗೋಪಗೃಹೇಷು ಮನೋರಮೈಃ
 ಅಮಿತಕಾಂತಿಭಿರಪ್ಸರಸಾಂ ಗಣೈಃ |
 ಯದನುಭೂತಿರಸೇನ ಸಮೇಷ್ಯತಃ
 ಶರಣಯಾದವಶೈಶವಯೌವನೇ || 3.63 || 169

- ಸುರಮಹೀಸುರತೋಷಣಮಾದರಾತ್
 ನವಮುಪಾದಿತ ನಂದ ಉದಾರಧೀಃ |
 ತರಲಗೋಪಗಣಾಗಮಸಂಕುಲಂ
 ತನಯಜನ್ಮಮಹೋತ್ಸವಮದ್ಭುತಂ || 3.64 || 170
- ಅಧಿಚಕಾರ ವದಾನ್ಯಮಣೀಃ ಶ್ರಿಯಂ
 ವ್ಯಧಿತ ಕಲ್ಪತರೋರನುಕಲ್ಪತಾಂ |
 ಅಜನಯಚ್ಚ ಸುತಪ್ರಸವೋತ್ಸವೇ
 ಮಹತಿ ಮೇಘವಿಕತ್ಲನಮೋಘತಾಂ || 3.65 || 171
- ನಿಧಿಮನಂತಮಿವ ಸ್ವಯಮುತ್ತಿತಂ
 ನಿರವಧಿಂ ನಿಜಭಾಗಮಿವೋದಿತಂ |
 ವ್ರಜಭುವಃ ಪ್ರತಿಲಭ್ಯ ರಮಾಪತಿಂ
 ಜಹಸುರೈಂದ್ರಮಸಾರತರಂ ಪದಂ || 3.66 || 172
- ಪುತ್ರಂ ಪ್ರಸೂಯ ತಪಸಾ ಪುರುಷಂ ಪುರಾಣಂ
 ಕಾಲಂ ಚಿರಂ ವಿಧಿವಶಾತ್ ಕೃತವಿಪ್ರಕರ್ಷೌ |
 ಶಂಕಾಕಲಂಕಿತಧಿಯಾವಪಿ ದಂಪತೀ ತೌ
 ತದ್ವೈಭವಸ್ಮರಣಶಾಂತರುಜಾವಭೂತಾಂ || 3.67 || 173
- ನಂದಸದ್ಮನಿ ನವೇಂದುಸನ್ನಿಭೌ
 ವಾಸಮೇತ್ಯ ವಸುದೇವನಂದನೌ |
 ವೃದ್ಧಿಮಾಪತುರನೇಹಸಾ ಸ್ವಯಂ
 ಸ್ವಾದುಭೋಗಜನನೀಂ ಸುಪರ್ವಣಾಂ || 3.68 || 174
- ಮನೀಷಿತಂ ಕೈತವಮಾನುಷಸ್ಯ
 ಶ್ರುತ್ವಾ ಭಯಕ್ರೋಧಪರಿಪ್ಲುತಾತ್ಮಾ |
 ಕಂಸಶ್ಚಿರಂ ಪ್ರಾಗ್ಭವಕಾಲನೇಮಿಃ
 ಚಿಂತಾರ್ಣವೇ ಮಗ್ನ ಇವಾವತಸ್ಥೇ || 4.1 || 175

- ಸ ದುರ್ದಮಾನಾಸುರಸತ್ತ್ವಭೇದಾನ್
 ನೇತಾ ಸಮಾಹೂಯ ನೃಶಂಸಚೇತಾಃ |
 ಪ್ರಸ್ಥಾಪಯಾಮಾಸ ಪರೈರಧೃಷ್ಯಂ
 ನಂದಾಸ್ವದಂ ನಾಥವಿಹಾರಗುಪ್ತಂ || 4.2 || 176
- ಕದಾಚಿದಂತರ್ಹಿತಪೂತನಾತ್ಮಾ
 ಕಂಸಪ್ರಯುಕ್ತಾ ಕಿಲ ಕಾಪಿ ಮಾಯಾ |
 ನಿದ್ರಾಪರಾಧೀನಜನೇ ನಿಶೀಥೇ
 ವ್ರಜಂ ಯಶೋದಾಕೃತಿರಾವಿವೇಶ || 4.3 || 177
- ಸ್ತನ್ಯೇನ ಕೃಷ್ಣಃ ಸಹ ಪೂತನಾಯಾಃ
 ಪ್ರಾಣಾನ್ ಪಪೌ ಲುಪ್ತಪುನರ್ಭವಾಯಾಃ |
 ಯದದ್ಭುತಂ ಭಾವಯತಾಂ ಜನಾನಾಂ
 ಸ್ತನಂಧಯತ್ವಂ ನ ಪುನರ್ಭೂವ || 4.4 || 178
- ನಿಶಮ್ಯ ತಸ್ಯಾಃ ಪರುಷಂ ನಿನಾದಂ
 ರುಕ್ಷಂ ಯಶೋದಾ ರುದಿತಂ ಚ ಸೂನೋಃ |
 ಸಸಂಭ್ರಮಾವೇಗಮುಪೇತ್ಯ ಭೀತಾ
 ತಮಗ್ರಹೀದ್ ದುರ್ಗ್ರಹಮಾಗಮಾನಾಂ || 4.5 || 179
- ನಂದಶ್ಚ ತೀವ್ರೇಣ ಭಯೇನ ಸದ್ಯಃ
 ಸಮೇತ್ಯ ಪಶ್ಯನ್ನನಘಂ ಕುಮಾರಂ |
 ತೇನೈವ ತಸ್ಯ ತ್ರಿಜಗನ್ನಿಯಂತುಃ
 ಪ್ರಾಯುಂಕ್ತ ರಕ್ಷಾಂ ಪರಮಾರ್ಥವೇದೀ || 4.6 || 180
- ಯ ಏಷ ಲೋಕತ್ರಯಸೂತ್ರಧಾರಃ
 ಪರ್ಯಾಯಪಾತ್ರಾಣಿ ಚರಾಚರಾಣಿ |
 ಆನರ್ತಯತ್ಯದ್ಭುತಚೇಷ್ಟಿತೋಽಸೌ
 ನನರ್ತ ಖೇಲಂ ನವನೀತಕಾಂಕ್ಷೀ || 4.27 || 181

ಗೃಹೇಷು ದಧ್ನೋ ಮಥನಪ್ರವೃತ್ತೌ
 ಪೃಷತ್ಕಣೈರುತ್ಪತ್ತಿತ್ತೈಃ ಪ್ರಕೀರ್ಣಃ |
 ನಿದರ್ಶಯಾಮಾಸ ನಿಜಾಮವಸ್ಥಾಂ
 ಪ್ರಾಚೀಂ ಸುಧಾಶೀಕರಯೋಗಚಿತ್ರಾಂ || 4.28 ||

182

ತ್ರಸ್ಯನ್ ಮುಕುಂದೋ ನವನೀತಚೌರ್ಯಾತ್
 ನಿರ್ಭುಗ್ನಗಾತ್ರೋ ನಿಭೃತಂ ಶಯಾನಃ |
 ನಿಜಾನಿ ನಿಃಶಬ್ದದಶಾಂ ಯಯಾಚೇ
 ಬದ್ಧಾಂಜಲಿಂ ಬಾಲವಿಭೂಷಣಾನಿ || 4.29 ||

183

ಆರಣ್ಯಕಾನಾಂ ಪ್ರಭವಃ ಫಲಾನಾಂ
 ಅರಣ್ಯಜಾತಾನಿ ಫಲಾನ್ಯಭೀಪ್ಸನ್ |
 ವಿಸ್ರಂಸಿದಾನ್ಯಾಂಜಲಿನಾ ಕರೇಣ
 ವ್ಯಾಧಾತ್ಮಜಾಂ ವಿಶ್ವಪತಿಃ ಸಿಷೇವೇ || 4.30 ||

184

ಸುಜಾತರೇಖಾತ್ಮಕಶಂಖಚಕ್ರಂ
 ತಾಮ್ರೋದರಂ ತಸ್ಯ ಕರಾರವಿಂದಂ |
 ವಿಲೋಕಯಂತ್ಯಾಃ ಫಲವಿಕ್ರಯಿಣ್ಯಾ
 ವಿಕ್ರೇತುಮಾತ್ಮಾನಮಭೂದ್ವಿಮರ್ಶಃ || 4.31 ||

185

ಅಪೂರಯತ್ ಸ್ವಾದುಫಲಾರ್ಪಣೇನ
 ಕ್ರೀಡಾಶಿಶೋರ್ಹಸ್ತಪುಟಂ ಕಿರಾತೀ |
 ರತ್ನೈಸ್ತದಾ ಕೌಸ್ತುಭನಿರ್ವಿಶೇಷೈಃ
 ಆಪೂರಿತಂ ತತ್ ಫಲಭಾಂಡಮಾಸೀತ್ || 4.32 ||

186

ಮುಹುಃ ಪ್ರವೃತ್ತಂ ನವನೀತಚೌರ್ಯೇ
 ವತ್ಸಾನ್ ವಿಮುಂಚಂತಮದೋಹಕಾಲೇ |
 ಉಲೂಖಲೇ ಕುತ್ರಚಿದಾತ್ತಪುಣ್ಯೇ
 ಬಂಧುಂ ಸತಾಂ ಬಂಧುಮಿಯೇಷ ಮಾತಾ || 4.33 ||

187

- ಆನೀತಮಗ್ರೇ ನಿಜಬಂಧನಾರ್ಥಂ
 ದಾಮಾಖಿಲಂ ಸಂಹಿತಮಪ್ಯಪೂರ್ಣಂ |
 ನಿರೀಕ್ಷ್ಯ ನಿರ್ವಿಣ್ಣಧಿಯೋ ಜನನ್ಯಾಃ
 ಸಂಕೋಚಶಕ್ತ್ಯಾ ಸ ಬಭೂವ ಬಂಧ್ಯಃ || 4.34 || 188
- ಬದ್ಧಂ ತಥಾ ಭಾವಯತಾಂ ಮುಕುಂದಂ
 ಅಯತ್ನವಿಚ್ಛೇದಿನಿ ಕರ್ಮಬಂಧೇ |
 ತಪಸ್ವಿನೀ ತತ್ರ ತುನೀತಿರಾದ್ಯಾ
 ಸವ್ರೀಡಮಾರಣ್ಯಕಥಾಸು ತಸ್ಥೌ || 4.35 || 189
- ಪುರಸ್ಕೃತಂ ಮಂಗಲಗೀತವಾದ್ಯೈಃ
 ಪುಂಸಃ ಪ್ರಸತ್ಯೈ ಜಗತಾಂ ಪ್ರಸೂತೇಃ |
 ಕರ್ಯಾಪಿ ತತ್ರ ಸ್ಪೃಹಯಾನ್ವತಿಷ್ಠನ್
 ಕನ್ಯಾವ್ರತಂ ಕಿಂಚನ ಗೋಪಕನ್ಯಾಃ || 4.46 || 190
- ನಿಶಾತ್ಯಯಸ್ನಾನಸಮುದ್ಯತಾನಾಂ
 ನಿಕ್ಷಿಪ್ತಮಾಭೀರಕಿಶೋರಿಕಾಣಾಂ |
 ಕೂಲಾದುಪಾದಾಯ ದುಕೂಲಜಾಲಂ
 ಕುಂದಾಧಿರೂಢೋ ಮುಮುದೇ ಮುಕುಂದಃ || 4.47 || 191
- ಸ ಚೈಕಹಸ್ತಪ್ರಣತಿಂ ವಿಧೂನ್ವನ್
 ಕ್ಷೌಮಾರ್ಥಿನೀನಾಂ ಹರಿರಂಗನಾನಾಂ |
 ಅನ್ಯೋನ್ಯಹಸ್ತಾರ್ಪಣಸಂಪ್ರವೃತ್ತಂ
 ಆಸಾಂ ಜಹಾಸಾಂಜಲಿಮಪ್ಯಪೂರ್ವಂ || 4.48 || 192
- ಸ ಚಾನ್ತಚಂಡಾತಕಮಾತ್ರಭಾಜಾಂ
 ಕ್ಷೌಮಾರ್ಥಿನೀನಾಂ ಸ್ವಯಮರ್ಥ್ಯಮಾನೈಃ |
 ಅನನ್ಯಹಸ್ತಾರ್ಪಣಸಂಪ್ರವೃತ್ತೈಃ
 ತಾಸಾಂ ಜಹಾಸಾಂಜಲಿಭಿಸ್ತದೀಯೈಃ || 4.49 || 193

- ಪ್ರಸುಪ್ತಮುದ್ಬೋಧಯತಾ ಪರತ್ವಂ
 ವೀರಶ್ರಿಯೋ ವಿಭ್ರಮಮಂಡನೇನ |
 ನೀಲಾದಿನಿರ್ವೇಶನಿಧಾನಧಾಮ್ನಾ
 ನಾಥೋ ಬಭಾಸೇ ನವಯೌವನೇನ || 4.50 || 194
- ಅಥಾಪದಾನಂ ಮದನಸ್ಯ ದಾತುಂ
 ಆದಾತುಮಾಲೋಕಯತಾಂ ಮನಾಂಸಿ |
 ನವಂ ವಯೋ ನಾಥಸಮಂ ಪ್ರಪೇದೇ
 ಗುಣೋತ್ತರಂ ಗೋಪಕುಮಾರಿಕಾಭಿಃ || 4.94 || 195
- ಅನಂಗಸಿಂಧೋರಮೃತಪ್ರಥಿಮ್ನಾ
 ರಸಸ್ಯ ದಿವ್ಯೇನ ರಸಾಯನೇನ |
 ಮಹೀಯಸೀಂ ಪ್ರೀತಿಮವಾಪ ತಾಸಾಂ
 ಯೋಗೀ ಮಹಾನ್ ಯೌವನಸಂಭವೇನ || 4.95 || 196
- ವಿಜೃಂಭಮಾಣಸ್ತನಕುಡ್ಮಲಾನಾಂ
 ವ್ಯಕ್ತೋನ್ಮಿಷದ್ವಿಭ್ರಮಸೌರಭಾಣಾಂ |
 ಮಧುವ್ರತತ್ವಂ ಮಧುರಾಕೃತೀನಾಂ
 ಲೇಭೇ ಲತಾನಾಮಿವ ವಲ್ಲವೀನಾಂ || 4.96 || 197
- ಅತಿಪ್ರಸಂಗಾದವಧೀರಯಂತ್ಯಾ
 ಪ್ರಾಚೀನಯಾ ಸಂಯಮಿತೋ ನಿಯತ್ಯಾ |
 ಪಾಂಚಾಲಕನ್ಯಾಮಿವ ಪಂಚಭುಕ್ತಾಂ
 ಧರ್ಮಃ ಸತೀರಾದೃತ ತಾದೃಶೀಸ್ತಾಃ || 4.97 || 198
- ದಿಶಾಗಜಾನಾಮಿವ ಶಾಕ್ಷರಾಣಾಂ
 ಶೃಂಗಾಗ್ರನಿರ್ಭಿನ್ನಶಿಲೋಚ್ಚಯಾನಾಂ |
 ಸ ತಾದೃಶಾ ಬಾಹುಬಲೇನ ಕಂಠಾನ್
 ನಿಪೀಡ್ಯ ಲೇಭೇ ಪಣಿತೇನ ನೀಲಾಂ || 4.98 || 199

- ಕರೇಣ ದಂಭೋಲಿಕಲೋರತುಂಗಾನ್
 ದೇಹಾನ್ ಪೃಥೂನ್ ದಾನವದುವೃಷಾಣಾಂ |
 ವಿಮೃದ್ಯ ನೂನಂ ವಿದಧೇ ಮುಕುಂದಃ
 ಪ್ರಿಯಾಸ್ತನಸ್ಪರ್ಶವಿಹಾರಯೋಗ್ಯಾಂ || 4.99 || 200
- ಆತ್ಮೀಯಪರ್ಯಂಕಭುಜಂಗಕಲ್ಪೌ
 ಅಕ್ಷೇಪ್ಯರಕ್ಷಾಪರಿಘೌ ಪೃಥಿವ್ಯಾಃ |
 ನೀಲೋಪಧಾನೀಕರಣಾತ್ ಸ ಮೇನೇ
 ಭೂಯಿಷ್ಠಧನ್ಯೌ ಭುಜಪಾರಿಜಾತೌ || 4.100 || 201
- ರಾಗಾದಿರೋಗಪ್ರತಿಕಾರಭೂತಂ
 ರಸಾಯನಂ ಸರ್ವದಶಾನುಭಾವ್ಯಂ |
 ಆಸೀದನುದ್ಧೇಯತಮಂ ಮುನೀನಾಂ
 ದಿವ್ಯಸ್ಯ ಪುಂಸೋ ದಯಿತೋಪಭೋಗಃ || 4.101 || 202
- ಅನುದ್ರುತಾ ನೂನಮನಂಗಬಾಣೈಃ
 ಸುಲೋಚನಾ ಲೋಚನಭಾಗಧೇಯಂ |
 ಪ್ರತ್ಯಗ್ರಹೀಷುಃ ಪ್ರತಿಸನ್ನಿವೃತ್ತಂ
 ತ್ಯಕ್ತೇತರೈರಕ್ಷಿಭಿರಾತ್ಮನಾ ಚ || 4.102 || 203
- ಉದಗ್ರಸಂರಂಭಮುದೀಕ್ಷ್ಯ ಭೀತಾಃ
 ತಾಕ್ಷ್ಯದ್ವಜಂ ತಾಕ್ಷ್ಯಮಿವಾಽಽಪತಂತಂ |
 ಪ್ರಪೇದಿರೇ ಸಾಗರಮಾಶ್ರಿತೌಘಾಃ
 ಕಾಕೋದರಾಃ ಕಾಲಿಯಮಾತ್ರಶೇಷಾಃ || 4.115 || 204
- ಅಥಾಂಭಸಃ ಕಾಲಿಯನಾಗಮುಗ್ರಂ
 ವ್ಯಾತ್ತಾನನಂ ಮೃತ್ಯುಮಿವೋಜ್ಜಿಹಾನಂ |
 ಭೋಗೇನ ಬದ್ಧಂತಮಪೋಹ್ಯ ಶೌರಿಃ
 ಪ್ರಹ್ಲೀಕೃತಂ ತತ್ಫಣಮಾರುರೋಹ || 4.116 || 205

- ಸದ್ಯೋ ಮಹಾನೀಲಮಯೀಂ ಮುಕುಂದಃ
 ಸಪದ್ಮರಾಗಾಮಿವ ಪಾದಪೀಠೀಂ |
 ಕ್ರಾಮನ್ ಫಣಾಂ ಕಾಲಿಯಪನ್ನಗಸ್ಯ
 ಗ್ರಸ್ತೋದಿತೋ ಭಾನುರಿವಾಬಭಾಸೇ || 4.117 || 206
- ಫಣಾಮಣೀನಾಂ ಪ್ರಭಯೋಪರಕ್ತೇ
 ಖೀಲನ್ ಬಭೌ ಚಕ್ರಿಣಿ ಚಕ್ರಪಾಣಿಃ |
 ಪ್ರದೋಷಸಿಂದೂರಿತಮಂಬುವಾಹಂ
 ಪ್ರಾಚೇತಸೋ ನಾಗ ಇವೋಪಮೃದ್ನನ್ || 4.118 || 207
- ಪ್ರಣೇಮುಷಾಂ ಪ್ರಾಣಭೃತಾಮುದೀರ್ಣಂ
 ಮನೋ ವಿನೇಷ್ಯನ್ ವಿಷಮಾಕ್ಷವಕ್ತ್ರಂ |
 ಅಕಲ್ಪಯತ್ ಪನ್ನಗಮರ್ದನೇನ
 ಪ್ರಾಯೇಣ ಯೋಗ್ಯಾಂ ಪತಗೇಂದ್ರವಾಹಃ || 4.119 || 208
- ತದ್ಭೋಗಭೃಂದೇ ಯುಗಪನ್ಮುಕುಂದಃ
 ಚಾರೀವಿಶೇಷೇಣ ಸಮೈಕ್ಷಿ ನೃತ್ಯನ್ |
 ಪರ್ಯಾಕುಲೇ ವೀಚಿಗಣೇ ಪಯೋಧೇಃ
 ಸಂಕ್ರಾಂತಬಿಂಬೋ ಬಹುಧೇವ ಚಂದ್ರಃ || 4.120 || 209
- ತದುತ್ತಮಾಂಗಂ ಪರಿಕಲ್ಪ್ಯ ರಂಗಂ
 ತರಂಗನಿಷ್ಪನ್ನಮೃದಂಗನಾದಂ |
 ಪ್ರಶಸ್ಯಮಾನಸ್ತ್ರಿದಶೈರಕಾರ್ಷೀತ್
 ಅವ್ಯಾಹತಾಮಾರಭಟೀಮನಂತಃ || 4.121 || 210
- ಏಕೇನ ಹಸ್ತೇನ ನಿಪೀಡ್ಯ ವಾಲಂ
 ಪಾದೇನ ಚೈಕೇನ ಫಣಾಮುದಗ್ರಾಂ |
 ಹರಿಸ್ತದಾ ಹಂತುಮಿಯೇಷ ನಾಗಂ
 ಸ ಏವ ಸಂಸಾರಮಿವಾಶ್ರಿತಾನಾಂ || 4.122 || 211

ಸ ಪನ್ನಗೀನಾಂ ಪ್ರಣಿಪಾತಭಾಜಾಂ

ದ್ರವೀಭವನ್ ದೀನವಿಲಾಪಭೇದೈಃ |

ಪ್ರಸಾದಿತಃ ಪ್ರಾದಿತ ಭರ್ತೃಭಿಕ್ಷಾಂ

ಕಿಮಸ್ಯ ನಃ ಸ್ಯಾದಪದಂ ದಯಾಯಾಃ || 4.123 ||

212

ಲೋಲಾಪತಚ್ಚರಣಲೀಲಾಹತಿಕ್ಷರಿತಹಾಲಾಹಲೇ ನಿಜಘಣೇ

ನೃತ್ಯಂತಮಪ್ರತಿಘಕೃತ್ಯಂ ತಮಪ್ರತಿಮಮತ್ಯಂತಚಾರುವಪುಷಂ |

ದೇವಾದಿಭಿಃ ಸಮಯಸೇವಾದರತ್ವರಿತಹೇವಾಕಘೋಷಮುಖರೈಃ

ದೃಷ್ಟಾವಧಾನಮಥ ತುಷ್ಟಾವ ಶೌರಿಮಹಿರಿಷ್ಟಾವರೋಧಸಹಿತಃ || 4.124 ||

213

ಹರಿಚರಣಸರೋಜನ್ಯಾಸಧನ್ಯೋತ್ತಮಾಂಗಃ

ಶಮಿತಗರುಡಭೀತಿಃ ಸಾನುಬಂಧಃ ಸ ನಾಗಃ |

ಯುಗವಿರತಿದಶಾಯಾಂ ಯೋಗನಿದ್ರಾನುರೂಪಾಂ

ಶರಣಮಶರಣಃ ಸನ್ ಪ್ರಾಪ ಶಯ್ಯಾಂ ತದೀಯಾಂ || 4.125 ||

214

ವಿವಿಧಮುನಿಗಣೋಪಜೀವ್ಯತೀರ್ಥಾ

ವಿಗಮಿತಸರ್ಪಗಣಾ ಪರೇಣ ಪುಂಸಾ |

ಅಭಜತ ಯಮುನಾ ವಿಶುದ್ಧಿಮಗ್ರ್ಯಾಂ

ಶಮಿತಬಹಿರ್ಮತಸಂಪ್ಲವಾ ತ್ರಯೀವ || 4.126 ||

215

ಅವಧೂತಭುಜಂಗಸಂಗದೋಷಾ

ಹರಿಣಾ ಸೂರ್ಯಸುತಾ ಪವಿತ್ರಿತಾ ಚ |

ಅಪಿ ತತ್ಪದಜನ್ಮನಃ ಸಪತ್ನ್ಯಾ

ಬಹುಮಂತವ್ಯತರಾ ಭೃಶಂ ಬಭೂವ || 4.127 ||

216

ತತಃ ಸಮಾನೀತರಸಾಲಪಾಕಃ

ಸಂವೀಜಯನ್ ಪಾಟಲಗಂಧವಾಹೈಃ |

ನಿರೂಢಮಲ್ಲಿವಿಭವೋ ನಿದಾಘಃ

ಸೀರಾಯುಧಂ ಶೌರಿಸಖಂ ಸಿಷೇವೇ || 5.1 ||

217

ಅಬಿಭ್ರತೀನಾಂ ಕುಚಕುಂಭಕಕ್ಷ್ಯಾಂ
 ಆಲಿಪ್ತಕರ್ಪೂರಹಿಮೋದಕಾನಾಂ |
 ಸ ಸುಭ್ರುವಾಂ ದೇಹಗುಣೇನ ಯೂನಾಂ
 ಆಸೀತ್ ವಸಂತಾದಪಿ ಮಾನನೀಯಃ || 5.2 || 218

ವಿಹಾರಯೂನಾ ಭಜತಾ ಸ್ವಯಂ ತತ್
 ವ್ರಜಾಂಗನಾವಿಭ್ರಮಕಿಂಕರತ್ವಂ |
 ನಿತಾಂತಧನ್ಯಾಃ ಸ್ವಗುಣೈರಭೂವನ್
 ನಿರ್ವಿಶ್ಯಮಾನಾಃ ಋತವಃ ಕ್ರಮೇಣ || 5.3 || 219

ಕೃತಾವಸೇಕಾ ಇವ ಕೃಷ್ಣಗೀತೈಃ
 ವನದ್ರುಮಾ ವರ್ಧಿತತುಂಗಶೃಂಗಾಃ |
 ಅಯತ್ನಲಬ್ಧಾನಿ ಗವಾಂ ಬಭೂವುಃ
 ಸ್ಥಾಯೀನಿ ವರ್ಷಾತಪವಾರಣಾನಿ || 5.4 || 220

ಬಭಂಜ ವಾತಃ ಪ್ರಬಲೋ ನ ವೃಕ್ಷಾನ್
 ನ ತಿಗ್ಮರಶ್ಮಿಃ ಸಲಿಲಂ ತತಾಪ |
 ದದಾಹ ವನ್ಯಾಂ ನ ಚ ತತ್ರ ದಾವಃ
 ಸಂರಕ್ಷಿತಾ ಯತ್ರ ಗವಾಂ ಸ ದೇವಃ || 5.5 || 221

ಗಾವೋ ಮಹಿಷ್ಯಶ್ಚ ಗಭೀರನಾದಾಃ
 ಸಂಚಾರಿತಾಃ ಶಾರ್ಙ್ಗಭೃತಾ ಯಥಾರ್ಹಂ |
 ಕಲಿಂದಕನ್ಯಾಮವಗಾಹ್ಯ ಕಾಲೇ
 ಘರ್ಮಾಪದಾ ಸಂಪದಮೇವ ಭೇಜುಃ || 5.6 || 222

ಗತೇಽಪಿ ಭೂಯಿಷ್ಯಗುಣೇ ವಸಂತೇ
 ಗೋಪಾಃ ಸುಖಂ ಚಾರಿತಗೋಧನಾಸ್ತೇ |
 ಕಲಿಂದಜಾನೂಪಸಮೀಪಭಾಜಃ
 ಕಾಲಂ ಕರೋರಾತಪಮತ್ಯನೈಷುಃ || 5.7 || 223

ವಿತೇನಿರೇ ಜಂಗಮಧಾಮಕಲ್ಪೈಃ
ಅನೋಭಿರಧ್ಯಾಸಿತಚತ್ವರಾಣಿ |

ನಿದಾಘವರ್ಷಾನುಗುಣಾನಿ ಗೋಪಾಃ

ಸ್ಥಾನಾನಿ ಗೋವತ್ಸಗುಣೋಚಿತಾನಿ || 5.8 ||

224

ಅಕಾಲಕಾಲ್ಯೇನ ಪರೇಣ ಪುಂಸಾ

ಸಾಮ್ಯಂ ಗತಾನಾಮಿವ ವಲ್ಲವೀನಾಂ |

ಸುಖಾಯ ಸರ್ವೇ ಸಮಯಾ ಬಭೂವುಃ

ಸ್ವೈಃ ಸ್ವೈರವಿಚ್ಛಿನ್ನಗುಣೈರ್ವಿಶೇಷೈಃ || 5.9 ||

225

ಅವ್ಯಾಸಂಗಂ ಜಲಧಿಶಯನಾದುತ್ತಿಸ್ಯಾತ್ಮಧಾಮ್ನಃ

ಪತ್ಯುಃ ಪುಣ್ಯಂ ಪ್ರಥಮನಯನಸ್ಪಂದಿತಂ ಪ್ರಾಪ್ತುಕಾಮಾ |

ನಿತ್ಯಾಪೂರ್ವಶ್ರುತಿಪರಿಮಲಂ ನ್ಯಸ್ತಲೀಲಾರವಿಂದಾ

ಪಾದಾಂಭೋಜಂ ಸಹ ವಸುಧಯಾ ಧಾರಯಾಮಾಸ ಪದ್ಮಾ || 5.95 ||

226

ಅನುಚರಿತವಿಧಿಜ್ಞೈರಾದೃತಾಂ ಪೂರ್ವಪೂರ್ವೈಃ

ಮಹದಿದಮನಪಾಯಂ ಮಂಗಲಂ ಮನ್ಯಮಾನಾಃ |

ಪ್ರಚಿತವಿವಿಧಭೋಗ್ಯಾಂ ಪ್ರಾರಭಂತ ಪ್ರತೀತಾಂ

ವಲಮಥನಸಪರ್ಯಾಂ ವಲ್ಲವಾ ನಂದಮುಖ್ಯಾಃ || 5.96 ||

227

ವಾಹೇಷು ಗೋಷು ದ್ವಿರದೇಷು ಚಾಗ್ರ್ಯಾಂ

ತಜ್ಜನ್ಯಯಾ ಜೀವಿಕಯೋಪಪನ್ನಾಃ |

ತದರ್ಹಸಂಭಾರವತೀಂ ಸಪರ್ಯಾಂ

ಕ್ಷಿಪ್ತಾಪದಂ ಕ್ಷೇಮವಿದೋ ವಿತೇನುಃ || 5.97 ||

228

ಆಬಾಲಪ್ರೇಕ್ಷಣೀಯಂ ಪ್ರಣತಮನಿಮಿಷೈರದ್ಭುತಾನಾಂ ಪ್ರಧಾನಂ

ಧೂತತ್ರೈಲೋಕ್ಯದೋಷಂ ಧ್ವಜಮಮರಪತೇಸ್ತೂರ್ಣಮುತ್ಥಾಪಯಂತಃ |

ಘೃಷ್ಟೀನಾಮರ್ಚನಾಭಿಃ ಸ್ತುತಿಗುಣನಿಕಯಾ ಗೀತನೃತ್ಯೋಪಹಾರೈಃ

ಉದ್ವೇಲಪ್ರೀತಿಲೋಲಾ ವಿದಧುರವಿಕಲ್ಪೈಃ ಉತ್ಸವಂ ಗೋಪವೃದ್ಧಾಃ || 5.98 ||

229

ಶಮಯತಾ ಪುರುಹೂತಮಹೋತ್ಸವಂ
 ವ್ರಜಪತಿಃ ಸಹ ವಲ್ಲವಯೂಥಪೈಃ |
 ನಿಭೃತಮಂಜುಗಿರಾ ನಿಜಸೂನುನಾ
 ನಿಜಗದೇ ಜಗದೇಕಕುಟುಂಬಿನಾ || 6.1 || 230

ವಿದಿತವಾನಿವ ವಿಜ್ಞಪಯಾಮ್ಯಹಂ
 ಶೃಣುತ ಮೇ ಶಕುನೇರಿವ ಭಾಷಿತಂ |
 ಪೃಥುಕಬುದ್ಧಿರಹಂ ಪೃಥುಚೇತಸಃ
 ಪ್ರಭವತೋ ಭವತೋ ನಹಿ ಶಿಕ್ಷಯೇ || 6.2 || 231

ನಿಗಮದೃಷ್ಟಮಿದಂ ನಿಖಿಲೇನ ವಃ
 ಕ್ಷಚನ ವಿಶ್ವತನೌ ಪುರುಷೇ ಸ್ಥಿತೇ |
 ಯ ಇಹ ಯಾಮುಪಜೀವತಿ ತತ್ತನುಂ
 ಸ ಹಿ ತಯಾ ಹಿತಯಾ ಭುವಿ ನಾಥವಾನ್ || 6.3 || 232

ಅತಿಯಜೇತ ನಿಜಾಂ ಯದಿ ದೇವತಾಂ
 ಉಭಯತಶ್ಚ್ಯವತೇ ಜುಷತೇಽಪ್ಯಘಂ |
 ಕ್ಷಿತಿಭೃತ್ಯೈವ ಸದೈವತಕಾ ವಯಂ
 ವನವತಾಽನವತಾ ಕಿಮಹಿದ್ಯುಹಾ || 6.4 || 233

ಅನಘಶಾದ್ವಲಕಾನನಸಂಪದಾ
 ನದನದೀಹ್ರದನಿರ್ಝರಶಾಲಿನಾ |
 ಬಹುಪಶುಃ ಪಶುಪಾಲಕಸಂತತಿಃ
 ಮಹಿಭೃತಾ ಹಿ ಭೃತಾ ನ ಮರುತ್ವತಾ || 6.5 || 234

ಅಚಲಮರ್ಚತ ಕಿಂ ವಿಬುಧೈಶ್ಚಲೈಃ
 ಶುಭವನಂ ಭವನಂ ಚ ದಿವೌಕಸಾಂ |
 ಕ್ಷಮಮನೇನ ವನೇ ಪರಿರಕ್ಷಿತೇ
 ನ ಹರಿಣಾ ಹರಿಣಾನಪಿ ಬಾಧಿತುಂ || 6.6 || 235

- ಗಿರಿಷು ವಿಷ್ಣುವಿಭೂತಿಷು ಯುಜ್ಯತೇ
 ನಿಖಿಲದೇವಮಯೀಷು ಚ ಗೋಷು ನಃ |
 ತದುಭಯಾಶ್ರಿತವೃತ್ಯುಪಜೀವಿನಾಂ
 ಗುರು ಚಿರಂ ರುಚಿರಂ ಚ ಸಮರ್ಚನಂ || 6.7 || 236
- ಅಭಿಮತಂ ಗಿರಯಃ ಕೃತಸತ್ಕ್ರಿಯಾ
 ದದತಿ ದರ್ಶಿತದೈವತಭೂಮಿಕಾಃ |
 ಹರಿತರಕ್ಷುಮುಖೈರಪಿ ವಿಗ್ರಹೈಃ
 ಅಹಿತಮಾಹಿತಮಾನವಿಪರ್ಯಯಾಃ || 6.8 || 237
- ಪಶುಭಿರದ್ರಿಚರೈರುಪಕಲ್ಪಿತೇ
 ವ್ರಜನಯೇ ಜನಯೇಮ ನ ವಿಪ್ಲವಂ |
 ಕ್ಷಿತಿಭೃದೇಷ ಸಮೀಹಿತಸಿದ್ಧಯೇ
 ಜನಮಿತಂ ನ ಮಿತಂಪಚತಾಂ ನಯೇತ್ || 6.9 || 238
- ಅಪಿ ಚ ಸಾಧು ಗವಾಮಭಿವರ್ಧನಾತ್
 ಅನ್ಯತಹಾನಿಜಯಾ ನಿಜಯಾಽಽಖ್ಯಯಾ |
 ಭಜತಿ ಗೋಪಗಣೈರಭಿರಾಧ್ಯತಾಂ
 ವನಮಯಂ ನಮಯನ್ ಫಲಸಂಪದಾ || 6.10 || 239
- ಹರತಿ ತಾಪಮಸಾವುಪಸೇದುಷಾಂ
 ಮಹಿಮವಾನ್ ಹಿಮವಾನಿವ ದಕ್ಷಿಣಃ |
 ವಿತನುತೇ ಮಣಿರಶ್ಮಿಭಿರಪ್ಯಸೌ
 ಸುರಪತೇರಪತೇಜ ಇವಾಸ್ವದಂ || 6.11 || 240
- ಪ್ರದಿಶತಾ ಮಧುಮೂಲಫಲಾನಿ ನಃ
 ಸತರುಣಾ ತರುಣಾದ್ಭುತವೀರುಧಾ |
 ಉಪಕೃತಂ ಗಿರಿಣಾ ತದಿಹಾಪ್ಯತಾಂ
 ರಸತತಂ ಸತತಂ ಹವಿರಾಹೃತಂ || 6.12 || 241

- ಸಮರುತಾ ಮರುತಾಪಜಿತಾಮುನಾ
 ನದವತಾ ದವತಾಂತಿದವೀಯಸಾ |
 ಶ್ರಮಹತಾ ಮಹತಾ ಕೃತವಿಶ್ರಮಾ
 ವಯಮಿತೋ ಯಮಿತೋಲ್ಬಣಶಾಕ್ಷರಾಃ || 6.13 || 242
- ಬಹುಮತೋ ಮನುಜಾ ದಧತೇ ಧೃತಿಂ
 ಬಹುಮತೋಽಯಮನನ್ಯಧೃತಿಃ ಸತಾಂ |
 ಗಿರಿಶತೋನ್ನತಿಮಾನಧಿಕೋ ಹ್ಯಸೌ
 ಗಿರಿಶತೋಷಕೃತೋಽಪಿ ಮಹೀಭೃತಃ || 6.14 || 243
- ಸನಗರಾ ನಗರಾಜಿಮತಾಮುನಾ
 ಕುಹರಿಣಾ ಹರಿಣಾ ಸಮಸಂಪದಾ |
 ಸತತಮಾತತಮಾನಮಹೀಯಸೀ
 ವಸುಮತೀ ಸುಮತೀಶ್ವರ ಧಾರ್ಯತೇ || 6.15 || 244
- ಸುರಸಗಂಧವಿಭೂತಿನಿಧೇ ಹಿತಂ
 ಪರಿಗೃಹಾಣ ನಿಜೇ ಪಶುಪಾಲನೇ |
 ಸುರಸಗಂಧವಿಭೂತಿ ನಿಧೇಹಿ ತಂ
 ಹರಿಮವೇತ್ಯ ಗಿರಿಂ ಹವಿರುತ್ತಮಂ || 6.16 || 245
- ತಟಭೂಮಿರಸೌ ಜಯತಿ ತ್ರಿದಿವಂ
 ಪವನಾಗತತಾಪವನಾಗತತಾ |
 ಇಹ ದೇವಗಣೈರನಿಶಾಧ್ಯುಷಿತಾ
 ಯುತಕೋಕನದಾಯುತಕೋಕನದಾ || 6.19 || 246
- ನಂದ ನೀತಿಧನ ಸರ್ವನಂದನೀ
 ತತ್ತ್ವ ಯಾತಮತಿಭೂಷ ತತ್ತ್ವಯಾ |
 ಸಾಧುನಾ ಕ್ಷಿತಿಭೃತೋ ರಸಾಧುನಾ
 ಸೇವ್ಯತಾಮಿಹ ಗತೇನ ಸೇವ್ಯತಾಂ || 6.21 || 247

ನಮ್ಯತೇಹ ನಿಯತಾ ವಿಭೂತಯೇ
 ಭೂತಯೇಶ್ವರತಯಾ ವಿರಾಜತೇ |
 ರಾಜತೇದೃಶತಟೀಮಹೀಯಸೇ
 ಹೀಯಸೇ ನ ಯದಿ ನಾಮ ನಮ್ಯತೇ || 6.22 || 248

ನಿಶಾಕರಸ್ಯ ಸ್ಫಟಿಕೇಷ್ಟಿಹಾಧಿಕಂ
 ಸುಜಾತರೂಪಾ ಶ್ರಯತೋ ವಿಭಾ ಸಿತಾ |
 ರವಿಪ್ರಭಾ ಚ ಸ್ಪೃಶತೀವ ಸಾಂಧ್ಯತಾಂ
 ಸುಜಾತರೂಪಾಶ್ರಯತೋ ವಿಭಾಸಿತಾ || 6.24 || 249

ವಸತ್ಯಮುಷ್ಮಿನ್ ವನದೇವತಾದ್ಭುತಾ
 ವಿಭಾತಿ ಭಾಸ್ವತ್ತಿಲಕಾಲಿಕಾನನಾ |
 ವಿಚಿತ್ರರತ್ನಾ ಮಹತೀ ಚ ಮೇಖಲಾ
 ವಿಭಾತಿ ಭಾಸ್ವತ್ತಿಲಕಾಲಿಕಾನನಾ || 6.35 || 250

ಯಮಭಿಪ್ಲುತಮಂಬುಧರೈರಭಿತಃ
 ಸರಸಾ ಸರಸಾಸ ರಸಾಽಽಸರಸಾ |
 ಸ್ಥಿರಧರ್ಮ ತಯಾ ಗಿರಿರಾದ್ರಿಯತೇ
 ಸ ಮಯಾ ಸಮಯಾಸಮ ಯಾ ಸಮಯಾ || 6.38 || 251

ಪ್ರಣಮ ತಮಿಮಮಚಲಮಮರಂ
 ಅಹಿತಮಹಿತಮಹಿತಮಹಿತ |
 ಭಜನಮಲಘು ವಿಫಲಮಿಹ ನ
 ಸದಯಸದಯ ಸದಯ ಸದಯ || 6.39 || 252

ರತ್ನೋಪಸಂಘಟಿತಶೃಂಗಫಣಾಸಹಸ್ರಃ
 ಸ್ಫಾರೋದಿತಸ್ಫಟಿಕರಶ್ಮಿವಿಶುದ್ಧಕಾಯಃ |
 ನಿತ್ಯಂ ವಹನ್ನಿಜಬಲೇನ ಮಹೀಮಹೀನಃ
 ಪುಷ್ಯತ್ಯಸೌ ಮಧುರಿಪೋರಪಿ ಭೋಗಯೋಗಂ || 6.40 || 253

- ಮರುದ್ಗಣಸಮಾಶ್ರಿತೋ ಮಘವರತ್ನನೀಲದ್ಯುತಿಃ
 ವಿಭಾತಿ ವನಮಾಲಯಾ ವಿತತನಿತ್ಯತುಂಗಾಕೃತಿಃ |
 ಕನತ್ಯಭಿಗತಃ ಶ್ರಿಯಾ ಕನಕರಶ್ಮಿಪೀತಾಂಬರಃ
 ಕರೋತಿ ವಿದ್ಯುತಿಂ ಭುವಃ ಕಥಮಸೌ ನ ವಿಶ್ವಂಭರಃ || 6.41 || 254
- ಮುಹುರವಧೀರಿತೋಽಪಿ ಭಜತೀಹ ಯುವಾ ಗಣಯನ್
 ಹಿತಮತಿಭೂರಿತಾನವಸುಧೇ ವನಿತಾಂ ತರಸಾ |
 ಸಪದಿ ವಿಹಾಯ ಮಾನಮಿಯಮೃಚ್ಛತಿ ತಂ ಪ್ರತಿ ಸಾ
 ಹಿತಮತಿಭೂರಿತಾ ನವಸುಧೇವ ನಿತಾಂತರಸಾ || 6.42 || 255
- ಇಹ ಮರುತೋ ವಹಂತಿ ಸುರಸಿಂಧುಸಗಂಧಸರಿ -
 ದ್ವಿಕಸಿತ ಹೇಮಕೋಕನದ ಸೌರಭಸಾರಭೃತಃ |
 ಮಧುಕರಮೌಲಿದಘ್ನ ಮದದಂತುರ ದಂತಿಘಟಾ -
 ಕರಟಕಟಾಹವಾಹಿಘನ ಶೀಕರಶೀಭರಿತಾಃ || 6.43 || 256
- ಮನಃಪ್ರಿಯಮಿಹ ಪ್ರಭೋ ಮಧುರಸಾದರಂ ಸಾದರಂ
 ವಿಧತ್ಸ್ವ ಹವಿರರ್ಪಯನ್ವ ತಶುಭಾವನಾಂ ಭಾವನಾಂ |
 ಕುರುಷ್ಟ ಚ ಗುರುಷ್ಟಘ್ನಪಣದಕ್ಷಿಣಾಂ ದಕ್ಷಿಣಾಂ
 ಪ್ರಯಚ್ಛತಿ ತವೇಪ್ಸಿತಂ ಪ್ರಣಯಪರ್ವತಃ ಪರ್ವತಃ || 6.44 || 257
- ಗಿರಿಭಜನೋದಿತಪ್ರಿಯವಿಕಾಸಮಯೇ ಸಮಯೇ
 ಜನಿತನಭಃ ಪ್ರಚಾರಜಲಪತ್ರಿದಶೈಸ್ತ್ರಿದಶೈಃ |
 ಸಹ ಯದಿ ನಃ ಸಮೇತಿ ಹರಿರಪ್ರತಿಘಪ್ರತಿಘಃ
 ಪ್ರತಿಹತಿಮೇತು ದುಷ್ಟವಧದೋಹಲಿನಾ ಹಲಿನಾ || 6.45 || 258
- ಸಭಾಜನಂ ವದಾಮ್ಯೇತದ್ಗವ್ಯೈಃ ಸರಸಭಾಜನಂ |
 ಸಭಾಜನಂ ಗಿರೇರರ್ಥ್ಯಂ ಸ್ವವೃತ್ಯುಲ್ಲಾಸಭಾಜನಂ || 6.52 || 259
- ಘನಾಘನಾ ಘನಾಘನಾದ್ಭುತೇಹ ಶಾಖಿಸಂತತಿಃ |
 ವನಾವನಾವನಾವನಾನುರೂಪಸತ್ಫಲಾವೃತಾ || 6.71 || 260

ಚಿತ್ರಾಟಿವ್ಯನುವಾಹಿವಾತವಲನ -

ಶ್ರೇಯಃ ಪ್ರಚೇಯೋತ್ಸವೇ
ವೇದೋಕ್ತ್ಯಾ ಸಮಯೇ ಭಜೇಃ ಶುಚಿ ಗಿ -
ರೌ ಮೇರೂನ್ನತೇಽಸ್ಮಿಂಧ್ರವೇ || 6.104 ||

270

ಸಾನುಮಾನಯಮತೀತತಾರಕಃ

ಸಾನುಮಾನಯಮತೀತತಾರಕಃ |
ಸಾನುಮಾನಯಮತೀತತಾರಕಃ
ಸಾನುಮಾನಯಮತೀತತಾರಕಃ || 6.106 ||

271

ವಿರಾಜಮಾನಾದಸಮಾನ ಭೂಮಾ -

ವಿರಾಜಮಾನಾದಸಮಾನಭೂಮಾ |
ವಿರಾಜಮಾನಾದಸಮಾನಭೂಮಾ
ವಿರಾಜಮಾನಾದಸ ಮಾನಭೂಮಾ || 6.107 ||

272

ಅಕ್ಲಿಷ್ಟಚಿತ್ರಮಿದಮತ್ರ ಮನಾಗಿವೋಕ್ತಂ

ಚಿತ್ರಾಯುತಾನಿ ಸುವಚಾನಿ ಪುನಸ್ತಥಾಪಿ |
ಕೃತ್ಯಂ ವಿಭೋರ್ನಿಗಮನೀಯಮನನ್ಯಭಕ್ತೈಃ
ಆರಾಧ್ಯತಾಂ ಹರಿರಸೌ ಪೃಥಿವೀಧರಾತ್ಮಾ || 6.108 ||

273

ಇತಿ ಕಥಯತಿ ಕೃಷ್ಣೇ ಗೋಪವೃದ್ಧಾ ವಿದಧ್ಯುಃ

ಶರಣಮಶರಣಾನಾಂ ಶಾದ್ವಲಶ್ಯಾಮಲಾಂಗಂ |
ಪುಲಕಿತವನಮಾಲಂ ಪುಷ್ಪಕಿಂಜಲ್ಕಜಾಲೈಃ
ಪುರುಷಮಚಲಶೃಂಗೇ ಪುಂಡರೀಕಾಯತಾಕ್ಷಂ || 6.109 ||

274

ಶತಮಖಮಣಿಶೈಲಃ ಸ್ಯಾದಸೌ ದೇವತಾತ್ಮಾ

ಶರದಿ ಸಮುದಿತಂ ವಾ ತೋಯಕಾಲಸ್ಯ ತೋಕಂ |
ಚಿರಪರಿಚಿತಪೂರ್ವಂ ಚೇತಸಾಂ ಕಿಂ ನ ಭಾಗ್ಯಂ
ನ ಕಿಮಿದಮಿತಿ ಚಿಂತಾಂ ನ ವ್ಯತೀಯಾಯ ನಂದಃ || 6.110 ||

275

- ಆದ್ಯಂ ಕಿಮೇತದಧಿದೈವತಮದ್ಭುತಾನಾಂ
 ಆಕಾಲಿಕಂ ಫಲಮುತ್ತೈಕಮಿದಂ ಶುಭಾನಾಂ |
 ಏಕೀಭವನ್ನಿಧಿರಸೌ ಕಿಮಭೀಷಿತಾನಾಂ
 ಇತ್ಯನ್ವಭಾವಿ ಸವಿಧೋಪಗತೈಃ ಸ ದೇವಃ || 6.111 || 276
- ಪೀತಾಂಶುಕೇ ಪೃಥುಲಬಾಹುಭುಜಾಂತರಾಲೇ
 ಮೇಘಾಭಿಜನ್ಮನಿ ಮಿಥಃ ಪ್ರತಿಬಿಂಬಬುದ್ಧ್ಯಾ |
 ಧನ್ಯಾನಿ ಗೋಪನಯನಾನಿ ತದಾನ್ವಭೂವನ್
 ಕೃಷ್ಣೇ ಚ ತತ್ರ ಚ ಕಿಯಂತಿ ಗತಾಗತಾನಿ || 6.112 || 277
- ವ್ರಜೌಕಸೌ ವಿಸ್ಮಯಮಂಥರಾಕ್ಷಾಃ
 ಬಾಲಾರ್ಕವರ್ಣಂ ವಸನಂ ವಸಾನಂ |
 ಶ್ಯಾಮಂ ಯುವಾನಂ ಶತಪತ್ರನೇತ್ರಂ
 ಶೈಲೋದಿತಂ ದೇವಮಥೋಪಸೇದುಃ || 7.1 || 278
- ಯಮಾಹುರಂತರ್ಬಹಿರಪ್ಯಲಕ್ಷ್ಯಂ
 ಯೋಗೇಶ್ವರಂ ಯೋಗಿಭಿರೇವ ದೃಶ್ಯಂ |
 ತಮದ್ರಿಶ್ಯಂಗೇ ಸಮುದೀಕ್ಷಮಾಣಾಃ
 ಗೋಪಂ ಸತಾಂ ಗೋಪಗಣಾಃ ಪ್ರಣೇಮುಃ || 7.2 || 279
- ಸ ತಾನಶೇಷಾನ್ ಸುಧಯೇವ ದೃಷ್ಟ್ವಾ
 ಪ್ರಹರ್ಷಯನ್ ಪ್ರತ್ಯಯಿತಪ್ರಸಾದಃ |
 ಸ ರಾಮಕೃಷ್ಣಾನ್ ಸನಕಾದಿಗಮ್ಯಃ
 ಸ್ವಾಮೀ ಸತಾಂ ಸ್ವಾಗತಮನ್ವಯುಂಕ್ತ || 7.3 || 280
- ಶರತ್ಪ್ರವೃತ್ತೇವ ಶಶಾಂಕಭಾಸೋ
 ವಾಚಾ ಹರೇರ್ಗೋಪಧಿಯಃ ಪ್ರಸನ್ನಾಃ |
 ಮಿಥೋ ವಿಮರ್ಶೈಃ ಕುಮುದೈರಿವಾಸನ್
 ಮಿಷದ್ಭಿರಾಸಾದಿತನಿರ್ಮಲಾಶಾಃ || 7.4 || 281

ವಿಧಾನದಕ್ಷಾ ವಿಪಿನಾಶ್ರಯಾಸ್ತೇ
 ತದನ್ಯಸಂರಾಧನವೀತಸಂಗಾಃ |
 ತಮರ್ಚಯಾಮಾಸುರದೀನಸತ್ತ್ವಾಃ
 ಸಂಪ್ರೀಣನೈಃ ಶಕ್ರಮಖೋಪನೀತೈಃ || 7.5 || 282

ಅನನ್ಯಯೋಗಾದಯಜಂತ ಚೈನಂ
 ಕೃಷ್ಣೇನ ತೇನೈವ ಕೃತಾನುಚಾರಾಃ |
 ಸಮೇಘಕೈಲಾಸನಿಭೈರಸಂಖ್ಯೈಃ
 ಸವ್ಯಂಜನೈಃ ಸಾದರಮನ್ನಕೂಟೈಃ || 7.6 || 283

ನಿರ್ಧಾರಿತಾರ್ಥೇಷು ನಿಜೋಪದೇಶಾನ್
 ನ್ಯಸ್ತೋಪಹಾರೇಷು ಮಹೀಧರಾರ್ಥಂ |
 ಅರ್ಚ್ಯತ್ವಮಾಚಾರ್ಯಕಮಪ್ಯಯಾಸೀತ್
 ಗೋಪೇಷು ಕೃಷ್ಣೋ ಭುವನೇಷು ಗೋಪ್ತಾ || 7.7 || 284

ಉಪಾಹರನ್ಯಾನಿ ಸಭಾಜನಾರ್ಥಂ
 ಬಲದ್ವಿಷ್ಟೋ ವಲ್ಲವವಂಶವೃದ್ಧಾಃ |
 ಪರೇಣ ಪುಂಸಾ ಪರಿಗೃಹ್ಯಮಾಣೈಃ
 ಪ್ರಾಪ್ತಂ ಫಲಂ ಪುಷ್ಪಫಲಾದಿಭಿಸ್ತೈಃ || 7.8 || 285

ಮೃತ್ಯೂಪಸಿಕ್ತೈರ್ಭುವನೈರಶೇಷೈಃ
 ಅನನ್ಯದತ್ತೈರಪಿ ಹವ್ಯಕವೈಃ |
 ಅಲಬ್ಧಪೂರ್ವಾಮಭಜತ್ತದಾನೀಂ
 ಗೋಪಾಹೃತೈಃ ಪ್ರೀತಿಮಶೇಷಗೋಪ್ತಾ || 7.9 || 286

ವಿಧಿಪ್ರಯುಕ್ತೇ ಹವಿಷಿ ಪ್ರಭೂತೇ
 ಸಂಭುಜ್ಯಮಾನೇ ಹರಿಣಾ ಸಮಕ್ಷಂ |
 ಅನಾಗಮಶ್ರಾಂತಧಿಯೋಽಪಿ ತತ್ರ
 ಶ್ರದ್ಧಾಮವಿಂದಂತ ಸಮಗ್ರತೋಷಾಃ || 7.10 || 287

ಅಮೃಷ್ಯಮಾಣೋ ವಿಹತಾಂ ಸ್ವಪೂಜಾಂ
 ಅಕ್ಷ್ಣಂ ಸಹಸ್ರೇಣ ತದಾ ಮಹೇಂದ್ರಃ |
 ಅನೇಹಸಂ ರಕ್ತಶಿಲೀಂಧ್ರಜಾಲೈಃ
 ಆಕಾಲಿಕೈರಂಚಿತಮನ್ವಕಾರ್ಷೀತ್ || 7.11 || 288

ಅವಂಚಿತಾನ್ಯೂನಪಯಃ ಪ್ರದಾನಾನ್
 ಆರಾಧಕಾನ್ ಕಾಲಮಿಯಂತಮಿಂದ್ರಃ |
 ಆಹಾರಕರ್ಷಾದಭಿಹಂತುಮೈಚ್ಛತ್
 ಕೃತಾನಭಿಜ್ಞೇಷು ಕಿಮಾನ್ಯಶಂಸ್ಯಂ || 7.12 || 289

ಅಥಾಜುಹಾವ ಪ್ರತಿಘಾನುಷಂಗಾತ್
 ಘೋರಾಶಯೋ ಘೋಷವಿಮರ್ದಕಾಂಕ್ಷೀ |
 ಸಮೇಷ್ಯತಾಂ ಸಂಭವಮರ್ಣವಾನಾಂ
 ಸಂವರ್ತಕಂ ನಾಮ ಗಣಂ ಘನಾನಾಂ || 7.13 || 290

ಪ್ರದೀಪಿತಾನ್ ಕೋಪಹುತಾಶಭೂಮ್ನಾ
 ಪೀತೋದಧೀನ್ ವಾರಿಧರಾಯುಧೌಘಾನ್ |
 ಮರುದ್ಭುಜೇನ ತ್ವರಿತಂ ಮರುತ್ವಾನ್
 ಪ್ರಾಯುಂಕ್ತ ಘೋಷಾಭಿಮುಖಂ ಸಘೋಷಾನ್ || 7.14 || 291

ಪ್ರಕಲ್ಪಯಂತಃ ಪರಿವೇಷಚಕ್ರಂ
 ಬೃಂದಾವನೇ ವಿಹ್ವಲಗೋಪಬೃಂದೇ |
 ಸಮೀರನುನ್ನಾಃ ಸಹಸಾ ಪಯೋದಾಃ
 ಶಕ್ರಸ್ಯ ತೇ ಶಾಸನಮನ್ವತಿಷ್ಠನ್ || 7.15 || 292

ತಟಿತ್ಸಹಸ್ರೇಣ ವಿದೀಪ್ತನೇತ್ರಃ
 ಸಮೇತವಜ್ರೋ ಧೃತಚಿತ್ರಚಾಪಃ |
 ಅತರ್ಕ್ಯತೇಂದ್ರಃ ಸ್ವಯಮಭ್ರವಾಹಃ
 ಕಾಲಾತ್ಮನಾ ಭೂಮಿಕಯೇವ ಖೇಲನ್ || 7.16 || 293

- ಅಸೂಯತಾ ವಜ್ರಭೃತಾ ಪ್ರಯುಕ್ತಾಂ
 ಆಕಾಲಿಕೀಂ ಪ್ರಾವೃಷಮಾದಿದೇವಃ |
 ಆಶಾನಿರೋಧಂ ಜಗತಾಂ ದಿಶಂತೀಂ
 ನಿರೋದ್ಧಮೈಚ್ಛನ್ನಿಜಯಾ ನ ಶಕ್ತ್ಯಾ || 7.17 || 294
- ವಿಯತ್ವಯೋಧಿಂ ಪರಿತಃ ಪಯೋದೈಃ
 ವೇಲಾತಮಾಲ್ಯೈರಿವ ವರ್ಧಮಾನೈಃ |
 ಜಿಘಾಂಸತಾ ಗೋಪಗಣಾನ್ಮಘೋನಾ
 ಚ್ಛನ್ನೇನ ತಸ್ಥೇ ಮೃಗಯಾರ್ಥಿನೇವ || 7.18 || 295
- ಯದರ್ಚನಾದಾಪದಿಯಂ ಪ್ರಸಕ್ತಾ
 ತೇನೈವ ಗೋಪಾಲಗಣಸ್ಯ ಗುಪ್ತಿಂ |
 ಅರೋಚಯತ್ ಕರ್ತುಮಶೇಷಗೋಪ್ತಾ
 ರಾಮೇಣ ಸಂಮಂತ್ರೈ ರಥಾಂಗಪಾಣಿಃ || 7.47 || 296
- ಸ ಲೀಲಯಾ ಮೇರುಮಿವ ದ್ವಿತೀಯಂ
 ಗೋವರ್ಧನಂ ಗೋಪಕುಲಪ್ರದೀಪಃ |
 ನವಪ್ರರೂಢಂ ನಿಹಿತೈಕಹಸ್ತೋ
 ನಾಗೋ ನಲಸ್ತಂಬಮಿವೋಜ್ಜಹಾರ || 7.48 || 297
- ಅಧೋಮುಖಾವಸ್ಥಿತಮೇರುಕಲ್ಪಂ
 ಶೈಲಂ ತಮುತ್ಪಾಯ ಶರಣ್ಯಗೋಪಃ |
 ಉದಂಚಯನ್ ಸತ್ತ್ವರಮೂರ್ಧ್ವಮೂಲಂ
 ಚಕ್ರೇ ಮಹೇಂದ್ರಂ ಶಮಿತಾರ್ಥಗರ್ವಂ || 7.49 || 298
- ಘಣಾಭಿರಾಮಪ್ರಸೃತಾಂಗುಲೀಕಃ
 ಪ್ರಿಯಾಂಗರಾಗವ್ಯತಿಷಂಗಪಾಂಡುಃ |
 ಭುಜಸ್ತದೀಯೋ ಗಿರಿಣಾ ಬಭಾಸೇ
 ಭೂಮಂಡಲೇನೇವ ಭುಜಂಗರಾಜಃ || 7.50 || 299

- ಆಭುಗ್ನರಕ್ತಾಂಗುಲಿಪಂಜರಂ ತತ್
 ರತ್ನೋರ್ಮಿಕಾರಶ್ರೀಶಲಾಕಮಂತಃ |
 ನವೋದಕಕ್ಷೌಮವೃತಂ ವ್ಯಭಾಸೀತ್
 ಛತ್ರಪ್ರಕಾಂಡಂ ಹರಿಬಾಹುದಂಡೇ || 7.51 || 300
- ವಿಹಾರಪದ್ಮಸ್ಪೃಹಯೇವ ಕೃಷ್ಣೋ
 ಭುಜಾದ್ರಿಣಾ ಭೂಮಿಧರಂ ದಧಾನಃ |
 ಸ್ವಶೇಷಭೂತಸ್ಯ ಹಲಾಯುಧಸ್ಯ
 ಪ್ರಾಚೀಮವಸ್ಥಾಂ ಪ್ರಥಯಾಂಬಭೂವ || 7.52 || 301
- ನಾಥ ತ್ವಯಾ ನರ್ಮವಿಹಾರಭಾಜಾ
 ವಿಮೋಹಿತೋ ವಿಪ್ರತಿಸಾರಿತಶ್ಚ |
 ಅಕಿಂಚನಸ್ತ್ವಾಮಹಮಾಶ್ರಿತಸ್ಸನ್
 ಕ್ಷಿಪ್ತಾಪಕಾರೋ ನ ಬಹಿಷ್ಠಿಯಾರ್ಹಃ || 7.93 || 302
- ಕೃತಾಪರಾಧೇಷ್ಟಪಿ ಸಾನುಕಂಪಂ
 ಕ್ಷೇಮಂಕರಂ ಕ್ಷೇತ್ರವಿವೇಚಕಾನಾಂ |
 ವಿಶ್ವೋಪಕಾರಾದ್ವರಬದ್ಧದೀಕ್ಷಂ
 ವೇದ್ಯಂ ಪರಂ ವೇದವಿದೋ ವಿದುಸ್ತ್ವಾಂ || 7.94 || 303
- ನಿಗೃಹ್ಣತಸ್ತೇ ಸೃಜತಶ್ಚ ವರ್ಷಂ
 ನಿಮಿತ್ತಭಾವೇ ನಿಹಿತೈಸ್ತ್ವಯೈವ |
 ಪ್ರವರ್ತತೇ ನಿಷ್ಪ್ರತಿಘೋ ವಿಹಾರಃ
 ಸ್ವಯಂ ಪ್ರಯುಕ್ತೈರಿವ ಯಂತ್ರಭೇದೈಃ || 7.95 || 304
- ಅನನ್ಯಸಾಧಾರಣಪಾರಮೇಷ್ಯಾತ್
 ಅನ್ಯಾನಶೇಷಾನತಿಸಂದಧಾನಾತ್ |
 ಗೋಪಾಯಿತುಂ ಪಾರಯತಿ ತ್ರಿಲೋಕೀಂ
 ಗೋಪಾಯಮಾನಾದಪಿ ನ ತ್ವದನ್ಯಃ || 7.96 || 305

- ಪ್ರಜೌಕಸಾಂ ನಾಥ ದಿವೌಕಸಾಂ ವಾ
 ವಿಪತ್ಯಸಂಗೇ ವಿಹಿತಾವತಾರಃ |
 ಏಕಸ್ತ್ವಮೇವ ಸ್ವಯಮೀಪ್ಸಿತಾನಾಂ
 ದಯಾಸಹಾಯೋ ನಿಯಮೇನ ದಾತಾ || 7.97 || 306
- ಸ್ವರೂಪತೋ ವಿಗ್ರಹತಶ್ಚ ವಿಶ್ವಂ
 ನಿತ್ಯಂ ತ್ವಯೈಕೇನ ಧೃತಂ ಯದೇತತ್ |
 ತದೇಕದೇಶೋದ್ವಹನಾದಮುಷ್ಮಾತ್
 ನ ವಿಸ್ಮಯಂ ತತ್ತ್ವವಿದೋ ಭಜಂತಿ || 7.98 || 307
- ಪ್ರಯೋಜಿತೋಽಹಂ ತ್ವಯಿ ಭಕ್ತಿಬಂಧಾತ್
 ಗೋಭಿಃ ಸ್ವಲೋಕಾದುಪಸೇದುಷೀಭಿಃ |
 ಇಚ್ಛಾಮಿ ಸಂರಕ್ಷಿತಗೋವ್ರಜಂ ತ್ವಾಂ
 ಸ್ಥಾನೇ ಗವಾಮಿಂದ್ರತಯಾಽಭಿಷೇಕ್ತುಂ || 7.99 || 308
- ತಿರೋಹಿತಾಮಂಭಸಿ ವಿಂದತಾ ಗಾಂ
 ಪೂರ್ವಂ ತ್ವಯಾ ಪೋತ್ರಿವರೇಣ ಲಬ್ಧಾ |
 ನಿರುಕ್ತನಿಷ್ಣಾತಕೃತಾಭ್ಯನುಜ್ಞಾ
 ವ್ಯಕ್ತಿಂ ಪುನರ್ಯಾತು ಶುಭಾ ತ್ವದಾಖ್ಯಾ || 7.100 || 309
- ಉಪೇಂದ್ರಭೂತಾಧ್ಭವತೋಽಪಿ ಭೂಮ್ನಾ
 ಮಾನ್ಯೋ ಮನುಷ್ಯಾಭಿನಯೇ ಮಯಾ ತ್ವಂ |
 ಅಭ್ಯರ್ಥನಾಮಾದರತಸ್ತದೇನಾಂ
 ಪ್ರತೀಚ್ಛ ವಿಶ್ವಂಭರ ವಿಶ್ವಭೂತ್ಯೈ || 7.101 || 310
- ಇತಿ ಬ್ರುವಾಣೋ ಮಘವಾನ್ ಧೃತಾದ್ರೇಃ
 ಶ್ರಾಂತಿಂ ಜಗದ್ಧಾತುರಿವಾಪನೇಷ್ಯನ್ |
 ಧ್ಯಾತೋಪಯಾತಾಂ ತ್ರಿದಶಪ್ರಣೇತಾ
 ದಿವ್ಯಾಪಗಾಂ ದರ್ಶಯತಿ ಸ್ಮ ದೇವೀಂ || 7.102 || 311

ಅಭೌಮಗಂಗಾಪಯಸಾ ಪ್ರಪೂರ್ಣಾಂ

ಆವರ್ಜಯನ್ ವಾರಣರಾಜಘಂಟಾಂ |

ಅಶೇಷಸಾಮ್ರಾಜ್ಯಪದಾಭಿಷಿಕ್ತಂ

ಗುಪ್ತೈ ಗವಾಂ ಗೋತ್ರಭಿದಭ್ಯಷಿಂಚತ್ || 7.103 ||

312

ತದಂಗಸಂಸ್ಪರ್ಶವಶೇನ ಧನ್ಯೈಃ

ಆಪ್ಲಾವ್ಯಮಾನಾಮಭಿಷೇಕತೋಯೈಃ |

ಅಪೇತಭಾರಾಮಿವ ಭೂತಧಾತ್ರೀಂ

ಉಲ್ಲಾಘಿತಾಂ ಪ್ರೈಕ್ಷತ ನಾಕನಾಥಃ || 7.104 ||

313

ಕೃತಾಭಿಷೇಕಃ ಕೃತಿನಾ ಮಘೋನಾ

ಗುಪ್ತೇನ ಗೋವಿಂದ ಇತಿ ಸ್ವನಾಮ್ನಾ |

ಕೃತಪ್ರಸಾದಃ ಪ್ರಜಿಘಾಯ ಕೃಷ್ಣಃ

ಸ್ವರ್ಗಾಧಿರೋಹಾಯ ಪುನಃ ಸುರೇಂದ್ರಂ || 7.105 ||

314

ಪ್ರತಿಗತವತಿ ಯೂಥೇ ಪುಷ್ಕಲಾವರ್ತಕಾನಾಂ

ದಿವಿ ಭುವಿ ಚ ನಿಯತ್ಯಾ ದೀರ್ಘನಿದ್ರೋಜ್ವಿತಾನಾಂ |

ಗುಣಗರಿಮಸಮೃದ್ಧಂ ಗೋಕುಲಂ ವೀಕ್ಷ್ಯ ತುಷ್ಯನ್

ಗುರುಭಿರಭಿನಿಯುಕ್ತಾಮಾಶಿಷಂ ಪ್ರತ್ಯಗೃಹ್ಣಾತ್ || 7.106 ||

315

ಮುಕುಲಿತರವಿಧಾಮ್ನಾ ದೇಹದೀಪ್ತೈವ ಮುಷ್ಣನ್

ಜಲದಕದನಜಾತಂ ಜೀವಲೋಕಸ್ಯ ಜಾಡ್ಯಂ |

ವ್ಯಚರದಚಲಭೋಗೇ ಚಾರಯನ್ ಧೇನುಚಕ್ರಂ

ಪಿಶುನಿತನಿಜಮಾಯಾಂ ಭೂಷಯನ್ ಪಿಂಞಮಾಲಾಂ || 7.107 ||

316

ಪ್ರಣಿಹಿತಮಧಿರೋಹನ್ ಪ್ರಾಗಿವಾದ್ರಿಂ ಪೃಥಿವ್ಯಾಂ

ಅವಮತಪುರುಹೂತ್ಮೈರರ್ಚಿತೋ ಗೋಪಬೃಂದೈಃ |

ವ್ರಜಪತಿರುಪಸೀದನ್ ಬಾಲಯೋಗ್ಯಾನ್ ವಿಹಾರಾನ್

ವನಚರಪರಿಬಹೋರ್ವ ವತ್ಸಪಾಲೈಃ ಸಿಷೇವೇ || 7.108 ||

317

ನಾಥಃ ಸೋಽಯಂ ಶಿಶುರಪಿ ಸತಾಂ ನಂದಗೋಪಸ್ಯ ಸೂನುಃ

ಪ್ರಾಯಃ ಶೈಲಃ ಪ್ರತಿನಿಧಿರಸೌ ಪದ್ಮನಾಭಸ್ಯ ಪುಂಸಃ |

ಕಿಂ ನಃ ಸಾಧ್ಯಂ ಸುರಪತಿಮುಖೈಃ ಕಿಂಪಚಾನೈಸ್ತದನೈಃ

ಸಾಕಂ ದಾರೈರಿತಿ ಕಿಲ ಜಗುಸ್ತತ್ರ ಸಂಭೂಯ ಗೋಪಾಃ || 7.109 ||

318

ಅಥ ಪ್ರಸೂನಾಯುಧಭಾಗಧೇಯಾ -

ನ್ಯಾರಬ್ಧಮಂದಾನಿಲಸೌತಿಕಾನಿ |

ಮಧುಪ್ರಸಂಗಾತ್ಮಧುರಾಣಿ ಯೂನಾ -

ಮನುಷ್ಣಶೀತಾನ್ಯಭವಂದಿನಾನಿ || 8.1 ||

319

ಅನೇಕರೂಪೈಃ ಸ್ವಯಮೇಕರೂಪಃ

ಕಾಲಾತ್ಮಕಂ ರೂಪಮಕಾಲಕಾಲ್ಯಃ |

ಮತುಪ್ರಭೇದೈರನುಭೂಯ ರೇಮೇ

ರಾಮಾಸಖೋ ರಾಮಮನುಪ್ರಯಾತಃ || 8.2 ||

320

ವಿಹಾರಯೋಗ್ಯಾಮಥ ವೀಕ್ಷ್ಯ ವನ್ಯಾಂ

ರಮಾಪತಿಂ ರಾಮಸಖಂ ವಿಶಂತಂ |

ನಭಶ್ಚರೈಃ ಸಾಕಮನೋಕಹಾಸ್ತಂ

ನಾಥಂ ಪ್ರಸೂನೋರ್ಮಿಭಿರಭ್ಯಷಿಂಚನ್ || 8.13 ||

321

ಸಂಸ್ಕಾರಪೂತಾಭಿರಿತೀವ ವಾಗ್ಭಿಃ

ಸಮೋದಯನ್ನಗ್ರಜಮಾದಿದೇವಃ |

ವಿಜಾತಲೀಲೋ ವಿಜಹಾರ ಹೃಷ್ಯನ್

ವಂದ್ಯಃ ಸತಾಂ ವತ್ಸಗಣಾನುಯಾಯೀ || 8.42 ||

322

ಸ್ವಯಂವೃತಃ ಸ್ವೈರವಿಹಾರಲಕ್ಷ್ಮಾ

ಮುಹುರ್ವಿತೇನೇ ವಿಪಿನೇ ಮುಕುಂದಃ |

ಸ್ಥಾನಾಂತರ ಪ್ರಾಪ್ತಿ ವಿಭಾವಿತಾನಿ

ಸ್ಥಿತೇರಭಿನ್ನಾನಿ ಗತಾಗತಾನಿ || 8.43 ||

323

ಪ್ರಭೂತಯಾ ಪುಷ್ಪಫಲಪ್ರಸೂತ್ಯಾ
 ವದಾನ್ಯವೃತ್ತೀನಿ ವನಾನಿ ದೃಷ್ಟ್ವಾ |
 ಸಸ್ಮಾರ ಚಿಂತಾವಶವರ್ತಿನೀನಾಂ
 ವ್ರಜಸ್ಥಿತಾನಾಂ ವರವರ್ಣಿನೀನಾಂ || 8.44 || 324

ಪ್ರಾಯಸ್ತದಾಹ್ವಾನವಿಧೌ ನಿಯೋಕ್ತುಂ
 ಪ್ರಗೃಹ್ಯ ವೇಣುಂ ಪ್ರತಿಪನ್ನದೂತ್ಯಂ |
 ನೃವೇಶಯತ್ ಕುಟ್ಟಲಿತೇ ಸಲೀಲಂ
 ಬಿಂಬಾಧರೇ ಸೂಚಿತಚಿತ್ತರಾಗೇ || 8.45 || 325

ಸಾಮೋಪಪನ್ನಾನ್ ಕ್ರಮಶಃ ಸ್ವರಂದ್ರೈಃ
 ಸಪ್ತ ಸ್ವರಾನ್ಸಪ್ತಭಿರುದ್ವಮಂತಂ |
 ಪ್ರಚಕ್ರಮೇ ವಾದಯಿತುಂ ವನಾಂತೇ
 ವಂಶಂ ಪ್ರಿಯೋ ವಲ್ಲವವಂಶಜಾನಾಂ || 8.46 || 326

ಮುಕುಂದವಕ್ತ್ರಾನಿಲವಾದ್ಯಮಾನೋ
 ವೇಣುರ್ಬಭೌ ವೇದ ಇವ ದ್ವಿತೀಯಃ |
 ರಾಗಾವಧೀನಾಂ ರಹಸಾಂ ಯದೇಕಂ
 ಗೀತಾತ್ಮನಾಂ ತಸ್ಯ ನಿದಾನಮಾಸೀತ್ || 8.47 || 327

ತದ್ವಂಶನಾದಃ ಸುಭಗೋಽನುಗಚ್ಛನ್
 ಅಗ್ರೇ ಸರನ್ನೌರಭಮಾಗಮಾನಾಂ |
 ಅಯತ್ನನಿಷ್ಪನ್ನ ಮನಃ ಸಮಾಧೀನ್
 ಆಬ್ರಹ್ಮಕಾನಾತನುತೇವ ಜಂತೂನ್ || 8.48 || 328

ಶೃಣ್ವದ್ಭಿರುದ್ವಾಂತಮಧುಪ್ರವಾಹಂ
 ವಂಶಸ್ವನಂ ತಸ್ಯ ಸುಧೈಕವಂಶಂ |
 ಸಯೂರ್ಧ್ಯತಾಂ ನೂನಮವಾಪ್ಯ ಸರ್ವೈಃ
 ಸತ್ತೈಷ್ಠಿಃ ಸ್ಥಿತಂ ಸಾಮಿನಿಮೀಲಿತಾಕ್ಷೈಃ || 8.49 || 329

ಮಧುದ್ರವೈರುಲ್ಬಣ ಸಮುದಾಶ್ರೂ -
 ಣ್ಯಾಲೇಖ್ಯನಿಷ್ಪಂದಮೃಗದ್ವಿಜಾನಿ |
 ಉದಗ್ರಕೋಶೋತ್ತುಲಕಾನಿ ಕೃಷ್ಣೋ
 ವಂಶೀನಿನಾದೇನ ವನಾನ್ಯಕಾರ್ಷೀತ್ || 8.50 || 330

ವಿಲಾಸ ವಾಕ್ಯೈರಿವ ವೇಣುನಾದೈಃ
 ದಿವ್ಯೇನ ಗೀತೇನ ಚ ದೈತ್ಯಹಂತುಃ |
 ನಿವೇದಿತಾರ್ಥಾಃ ಸುದೃಶಃ ಸ್ವವಾಸಾತ್
 ಆಜಗ್ಮುರಾಕರ್ಷಣ ಮಂತ್ರತೀಕ್ಷ್ಣೈಃ || 8.55 || 331

ಅನಿಷ್ಠಶಬ್ದೈರ್ವಲಯೈರಪೋಥಾಃ
 ಕಾಂಚ್ಯಾಪ್ಯವಜ್ಞಾತಪದೋಪಗತ್ಯಾ |
 ಗುಣಾವಕೃಷ್ಣಾಃ ಪ್ರಿಯಮಾಪ್ತುಮೀಷುಃ
 ಕಾಮೋಪದಿಷ್ಟೇನ ಮಹಾಪಥೇನ || 8.56 || 332

ಆದಿಶ್ಯಮಾನಾಂ ಪ್ರಿಯವಂಶನಾದೈಃ
 ಆಶಾಂ ನಿಜಾಶಾಮಿವ ನಿರ್ವಿಘಾತಾಂ |
 ತದಾಸ್ಥಿತಾಂ ಪ್ರಾಸ್ಥಿಷತಾಶು ಧನ್ಯಾಂ
 ಆಸನ್ನಸಂಧ್ಯಾಧಿಕರಾಗಭಾಜಃ || 8.57 || 333

ಮಧುವ್ರತಾಧಿಜ್ಯಶರಾಸನೇನ
 ಪುಷ್ಪಾತ್ಮಕಂ ಸಂದಧತಾ ಪೃಷತ್ಕಂ |
 ಅನುಪ್ಲವೇನ ವ್ರಜತಾ ಬಭೂವೇ
 ತಾಸಾಮನಂಗೇನ ತದೋದ್ಯತಾನಾಂ || 8.58 || 334

ಆದೇಶಯೋಗೈರಥ ತತ್ರ ಗೋಪ್ಯೋ
 ನಿವಾರ್ಯಮಾಣಾ ಅಪಿ ದುರ್ನಿವಾರಾಃ |
 ಅನಿನ್ಯಿರೇ ರಾಗಮಯೈರ್ಮಹೌಘೈಃ
 ಕ್ಲೇಶಾಪಹಂ ಕೃಷ್ಣಸುಧಾಪಯೋಧಿಂ || 8.59 || 335

- ತ್ವರಾಸಖೀನಾಂ ಪುರತಃ ಪ್ರಚೇಲೇ
 ತರಸ್ವಿನಾ ನಿಃಶ್ವಸಿತೇನ ತಾಸಾಂ |
 ಸದಾಗತಿ ಪ್ರಾರ್ಥನಯಾ ಸಮೇತಂ
 ದೂರಸ್ಥಿತಂ ಕೃಷ್ಣಮಿವೋಪನೇತುಂ || 8.60 || 336
- ಪ್ರಾಯೇಣ ವೇಗಾತ್ಸದೃಶಾಂ ವಿಭಿನ್ನಃ
 ಪ್ರಕೀರ್ಣಮುಕ್ತಾಫಲಪುಷ್ಪಜಾಲಃ |
 ಪ್ರಸ್ತಾವಯನ್ ಕಾಮವಿಹಾರನಾಟ್ಯಂ
 ಹಾರಃ ಸಮಾಲಕ್ಷ್ಯತ ಸೂತ್ರಧಾರಃ || 8.61 || 337
- ಅವಸ್ಥಿತಂ ಕ್ವಾಪಿ ಕದಂಬಮೂಲೇ
 ವಲ್ಗುಸ್ಥಿತಂ ವಾದಿತ ಮಂಜುವೇಣುಂ |
 ಸಾಚೀಕೃತಾಕ್ಷಂ ದದೃಶುಸ್ತರುಣ್ಯಃ
 ಸ್ವಾದ್ಯಂ ಸತಾಂ ಸ್ವಸ್ತಿಕಚಾರುಜಂಘಂ || 8.62 || 338
- ತದಂಗಶೋಭಾಮವಲೋಕ್ಯ ದಿವ್ಯಾಂ
 ವಿಸ್ಮೇರಭಾವಂ ವ್ರಜತೇವ ದೂರಾತ್ |
 ಅಮೋಹಯದ್ಯಾವತಮಾದಿಧೂರ್ತಃ
 ಸಂತೋಷದಿಗ್ಧೇನ ಸಮೀಕ್ಷಣೇನ || 8.63 || 339
- ದ್ರುತಾಗತಿವ್ಯಾಕುಲ ಭೂಷಣಾಸ್ತಾಃ
 ಕಿಂಚಿತ್ ಸಮುಚ್ಛ್ವಾಸಿತನೀವಿಬಂಧಾಃ |
 ಪರ್ಯಾಕುಲಾಕ್ಷ್ಯಃ ಪರಿವಾರ್ಯ ತಸ್ಥುಃ
 ಕೃಷ್ಣಂ ಕೃಪಾಧೀನದೃಶಂ ಕೃಶಾಂಗ್ಯಃ || 8.64 || 340
- ಸ ವಲ್ಲಭಃ ಸಂಸದಿ ವಲ್ಲವೀನಾಂ
 ಬರ್ಹಸ್ರಜಾ ದರ್ಶಿತದಾನರಾಜಿಃ |
 ಉದಗ್ರಶೃಂಗಧ್ವನಿರಾಬಭಾಸೇ
 ದೃಪ್ತೋ ವಶಾನಾಮಿವ ವಾರಣೇಂದ್ರಃ || 8.65 || 341

ಅವೃದ್ಧಿಸಂಕೋಚಮಿವೇಂದುಮನ್ಯಾಂ
 ಅಕಾರ್ಮುಕಂ ಕಾಮಮಿವಾತ್ತವೇಣುಂ |
 ತಮದ್ಭುತಾನಾಮಿವ ರಾಶಿಮೇಕಂ
 ಗೋಪ್ಯಸ್ತದಾತ್ಮಾನ ಇವಾನ್ವಭೂವನ್ || 8.66 || 342

ಸುರಾಂಗನಾಭಿಃ ಸಮಯೇ ಧೃತಾಯಾಂ
 ಸ್ವೇನೈವ ಗೋಪಾಕೃತಿ ಭೂಮಿಕಾಯಾಂ |
 ಅಕರ್ಮವಶ್ಯಸ್ಯ ವಿಭೋಸ್ತದಾಸೀತ್
 ಅರ್ಚಾಫಲಸ್ಪರ್ಶನಮಾತ್ರ ಲೀಲಾ || 8.67 || 343

ನ ಖಲ್ವಮುಷ್ಯ ಪ್ರಮದಾಮದಾಂಧ್ಯಂ
 ನ ಕುತ್ಸನಂ ತತ್ತದಭೀಷ್ಟದಾತುಃ |
 ನ ಧರ್ಮಸಂಸ್ಥಾಪನಬಾಧಗಂಧಃ
 ಶುದ್ಧಾನುಚಿಂತ್ಯಾ ಹಿ ಶುಭಸ್ಯ ಲೀಲಾ || 8.68 || 344

ಅನಾಗಮಪ್ರತ್ಯಯ ಸಂಭವಾನಾಂ
 ಗುರುತ್ಯಜಾಂ ಗೋಪಕುಮಾರಿಕಾಣಾಂ |
 ಅನನ್ಯಸಂಗಾತ್ ಸ ದಯಾಲುರಾಸೀತ್
 ಅಸಂಗಘಂಟಾಪಥಸಾರ್ಥವಾಹೀ || 8.69 || 345

ಪುಷ್ಪಾವಚಾಯಪ್ರವಣೇನ ಗೋಪ್ಯಃ
 ಪ್ರಸಾಧಿತಾಸ್ತೇನ ಸ ಚ ಪ್ರಿಯಾಭಿಃ |
 ಅಭಿನ್ನಬಾಹ್ಯಾಂತರಮೈಕರಸ್ಯಾತ್
 ಆಮೋದಮನ್ಯೋನ್ಯಸಗಂಧಮಾಪುಃ || 8.70 || 346

ಸ್ವಲಾಲನಾದಾಪತಿತಂ ಸ ತಾಸಾಂ
 ಸೌಭಾಗ್ಯದುರ್ಮಾನಮದಂ ವಿನೇಷ್ಯನ್ |
 ಪುಷ್ಪಾವಚಾಯವ್ಯಪದೇಶಲೌಲ್ಯಾತ್
 ಆಸೀದ್ಧವೀಯಾನಬಹಿಃಸ್ಥಿತೋಽಪಿ || 8.71 || 347

ಅವಿಪ್ರಕರ್ಷೇಽಪಿ ತಿರಸ್ಕರಣ್ಯಾ
 ಕ್ಲಪ್ತಾವೃತಿಂ ಕೃಷ್ಣಮನೀಕ್ಷಮಾಣಾಃ |
 ಭೀಮೈರದೂಯಂತ ಭೃಶಂ ತರುಣ್ಯಃ
 ಕ್ಷಣೈಃ ಸ್ವನಿಶ್ವಾಸಸಮೀರದೀರ್ಘೈಃ || 8.72 || 348

ಪುಷ್ಪಾವಕೀರ್ಣೇಷು ವನದ್ರುಮಾಣಾಂ
 ಮೂಲೇಷು ಮೋಹಾಲಸಚೇತಸಸ್ತಾಃ |
 ಕೃತಾಸಿಕಾಃ ಕೃಷ್ಣವಿಯೋಗಖೇದಾತ್
 ಕಾಮಾಸ್ತಪರ್ಯಂಕಗತಾ ಇವಾಸನ್ || 8.73 || 349

ವಿಲೀನಚಿತ್ತಾ ವಿಷಮಾಸ್ತ್ರತಾಪಾತ್
 ವಿಲಾಪಯಂತ್ಯೋ ವಸುಧಾಂ ವಿಲಾಪೈಃ |
 ಅದೃಶ್ಯರೂಪಸ್ಯ ಹರೇರಗಾಯನ್
 ಗುಣಾಂಶ್ಚರಿತ್ರಾಣಿ ಚ ಗೋಪಕನ್ಯಾಃ || 8.74 || 350

ಮುಕುಂದ ವಿಶ್ಲೇಷವಿಮೋಹಿತಾನಾಂ
 ಸಂಶ್ರುಯಮಾಣಾನಿ ಮುಹುರ್ವನಾಂತೇ |
 ಶಮಪ್ರದಾನ್ಯಾತ್ಮವಿದಾಮಭೂವನ್
 ತ್ರಯ್ಯಂತಗಂಧೀನಿ ವಚಾಂಸಿ ತಾಸಾಂ || 8.75 || 351

ನವೇಂದುರೇಖಾ ಕೃಶಪಾಂಡುರಾಂಗೀಃ
 ತಾಪಾಶ್ರುಸಂದರ್ಶಿತ ವಾಹ್ನಿತೋಯಾಃ |
 ದದರ್ಶ ಗೋಪೀರವತಾರಗೋಪಃ
 ಶ್ವಾಸೈಸ್ತ್ರಿಲೋಕೀಮಿವ ಶೋಷಯಂತೀಃ || 8.79 || 352

ಅವಿಧ್ಯತೈಕಃ ಪ್ರಣಯಾಪರಾಧೀ
 ಯೋಗೈರಲಕ್ಷ್ಯೋ ಯುಗಪತ್ಪ್ರಯುಕ್ತೈಃ |
 ಆವರ್ಜಿತ ಭ್ರೂಧನುಷಾಮಮೋಘೈಃ
 ಏಣೀದೃಶಾಮೀಕ್ಷಣ ಚಿತ್ರಪುಂಖೈಃ || 8.80 || 353

ಪ್ರಸಾದ ಜೀವಾತುಭಿರಂಗನಾನಾಂ

ಪ್ರತ್ಯೇಕಮನ್ಯಾಭಿರಲಕ್ಷಣೀಯೈಃ |
ವಿಲಾಸಚಾಟೂಕ್ತಿವಿಲೋಕನಾದ್ಯೈಃ

ಆನಂದಯನ್ ಸಾಂತ್ವನಮಾಚಚಾರ || 8.81 ||

354

ತಾಸಾಂ ತದಂಗವ್ಯತಿಷಂಗಲೋಭಾತ್

ಸೈರಂಧ್ರಿಕಾ ವೃತ್ತಿಮುಪೇಯುಷೀಣಾಂ |
ವಿರಕ್ತ ನಿಧ್ಯೇಯಪದಃ ಸ ರಾಗೀ

ರಾಗಾಧಿಕಾಂ ಪ್ರಾಸ್ತುತ ರಾಸಲೀಲಾಂ || 8.82 ||

355

ತದಗ್ರಹಸ್ತ ಗ್ರಹಣಾರ್ಥಿನೀನಾಂ

ಸ ಸವ್ಯತೋ ದಕ್ಷಿಣತಶ್ಚ ತಿಷ್ಠನ್ |
ಬಭಾರ ವಿದ್ಯುದ್ವ್ಯವಧಾನಭಾಜಾಂ

ವಾತ್ಯಾಜುಷಾಂ ವಾರಿಮುಚಾಮಭಿಖ್ಯಾಂ || 8.83 ||

356

ದ್ವಯೋರ್ದ್ವಯೋರೇಕತಯಾ ಸ ತಾಸಾಂ

ಮಧ್ಯೇ ಸ್ಥಿತೋ ಮಂಡಲರಾಸನೃತ್ತೇ |
ಕರದ್ವಯಸ್ಪರ್ಶರಸೇನ ಕಾಂತಾಃ

ಪ್ರತ್ಯೇಕಮಾನಂದ್ಯ ಭೃಶಂ ನನಂದ || 8.84 ||

357

ಅಪಾರಮಾವರ್ತಯತಾ ರಸಾಬ್ಧಿಂ

ರಾಮಾನುಜೋ ರಾಸಜವೇನ ದೀವ್ಯನ್ |
ಪದಾಶ್ರಿತಾನಾಂ ಭ್ರಮಶಾಂತಿಹೇತುಃ

ಪ್ರಿಯಾಸಹಸ್ರಂ ಭ್ರಮಯಾಂಚಕಾರ || 8.85 ||

358

ಸ್ವಮಾಯಯಾ ಘೂರ್ಣಯತೋ ಮಹತ್ಯಾ

ವಿಶ್ವಾನಿ ಭೂತಾನಿ ವಿಭೋರಜಸ್ರಂ |
ರಾಮಾಜನಂ ರಾಸವಶಂ ವಿಧಾಯ

ಸ್ವಸ್ಯ ಸ್ವಯಂ ಪ್ರಾಪ ನಿರರ್ಶನತ್ವಂ || 8.86 ||

359

- ಸ್ವಪಾದಪಾಂಸುಸ್ವಪಿತಾಕೃತೀನಾಂ
 ಸ್ವಿದ್ಯನ್ಮುಖೀನಾಂ ವ್ರಜಸುಂದರೀಣಾಂ |
 ಲಂಬಾಲಕಾನಾಂ ಲಲಿತಸ್ಮಿತಾನಾಂ
 ಲಾಭಾತ್ಸವಯಂ ಲಬ್ಧ ಮನೋರಥೋಽಭೂತ್ || 8.87 || 360
- ಸನೃತ್ತಗೀತೇನ ವಿಹಾರಯೂನಾ
 ಗೋಪೀಜನೈರಂತರಿತೇನ ಬದ್ಧಂ |
 ತದದ್ಭುತಪ್ರಸ್ಥಿತಿ ರಾಸಚಕ್ರಂ
 ಜವಾದಲಕ್ಷ್ಯಾಂತರಮಾಬಭಾಸೇ || 8.88 || 361
- ಜಗುಃ ಸಹರ್ಷಂ ದಿವಿ ದೇವಕನ್ಯಾಃ
 ದಿವ್ಯಾಸ್ತದಾ ದುಂದುಭಯಃ ಪ್ರಣೇದುಃ |
 ಪಪಾತ ಕಲ್ಪದ್ರುಮ ಪುಷ್ಪವೃಷ್ಟಿಃ
 ಸದರ್ಶಿತೇ ಸಂಶ್ರಿತರಾಸಲೀಲೇ || 8.89 || 362
- ಗೃಹೀತಹಸ್ತದ್ವಿತಯಾಃ ಸಲೀಲಂ
 ಮಿಥ್ಯಾಭುಜಂಗೇನ ಮೃಗೀದೃಶಸ್ತಾಃ |
 ಪರಿಭ್ರಮಂತ್ಯೋ ವಿಪರೀತವೃತ್ತ್ಯಾ
 ಪ್ರಕ್ರಾಂತರಾಸಾಂ ಭುವಮಭ್ಯಜಾನನ್ || 8.90 || 363
- ಮನೋಜ್ಞಮಲ್ಲಿಹಸಿತೇನ ತಾಸಾಂ
 ರಮ್ಯೇಣ ಕೃಷ್ಣೋ ರಜನೀಮುಖೇನ |
 ಅನ್ಯಾದೃಶೀಂ ಪ್ರೀತಿಮನನ್ಯಯೋಗಾತ್
 ಆಪಾದಯಿಷ್ಯನ್ನಿರರಾಮ ರಾಸಾತ್ || 8.91 || 364
- ಸವಿಭ್ರಮಾ ಚಾರುಪಯೋಧರಾಭಾ
 ತಾಭಿಃ ಸಮಂ ಸೂರ್ಯಸುತಾ ಪ್ರಪೇದೇ |
 ಅಲಬ್ಧಪೂರ್ವಂ ತದನನ್ಯಲಭ್ಯಂ
 ಕೃಷ್ಣೋಪಭೋಗೇನ ಕೃತಾರ್ಥಭಾವಂ || 8.100 || 365

ನಿತಂಬವಕ್ಷೋಜನಿರೂಢವೃದ್ಧಿಃ
 ಮಧ್ಯೇ ಕೃಶಾ ಸಂಶ್ರಿತನಿಮ್ಮನಾಭಿಃ |
 ವಿಲೋಲಪದ್ಮಾಗ್ರತರಂಗಹಸ್ತಾ
 ತಾಸಾಮಭೂದನ್ಯ ತಮೇವ ಸಾಽಪಿ || 8.101 || 366

ತಮುತ್ತರಂತಂ ಸರಿತಃ ಪ್ರವಾಹಾತ್
 ಉತ್ತಾರಕಂ ಪಂಕಮಯಾತ್ಪಯೋಧೇಃ |
 ಮರುತ್ಪ್ರಯುಕ್ತಾ ವಸನಾಂಗರಾಗೈಃ
 ಆಕಲ್ಪಯನ್ನಪ್ಸರಸಸ್ತದರ್ಹೈಃ || 8.114 || 367

ಅನ್ಯೈರಪ್ಯಸುರಮಲಿಮ್ಲಚೈರನೇಕೈಃ
 ಆತಂಕಾನ್ಸ್ಥಿರಚರಸೂತಿಭಿಃ ಪ್ರಸೂತಾನ್ |
 ಗೋಪಾನಾಂ ಪ್ರತಿವಿದಧೇ ಗವಾಂ ಚ ಕಾಲೇ
 ರಾಮೇಣ ಸ್ತುತಚರಿತೋ ರಥಾಂಗಪಾಣಿಃ || 8.121 || 368

ಅಥ ಭೋಜಪತಿರ್ಜಗತ್ಪತೇಃ
 ಅವತಾರಂ ಭುವಿ ನಾರದಾನ್ಮನೇಃ |
 ಶ್ರುತವಾನತಿದೇವದಾನವಂ
 ವ್ಯಥಯಾ ಪೀತವಿಷೋಪಮೋಽಭವತ್ || 9.1 || 369

ಸ ಚ ದಾನಪತಿಂ ಸಮಾದಿಶತ್
 ಭವತೋ ಜೀವತು ಭದ್ರ ಸೌಹೃದಂ |
 ಅಜಿತೇನ ಜಿಘಾಂಸಿತಸ್ಯ ಮೇ
 ಭಜ ಸಾಹಾಯಕಮಾತ್ಮರಕ್ಷಣೇ || 9.8 || 370

ಅತಿಮಾನುಷಚೇಷ್ಟಿತಃ ಸ್ವಯಂ
 ಮಧುಜಿನ್ಮಾನುಷಭೂಮಿಕಾಂ ವಹನ್ |
 ಅಸುರಾನಭಿಹಂತುಮೀಹತೇ
 ದಮನೀಯೋಽಯಮರೂಢಯೌವನಃ || 9.9 || 371

ಅವಿಚಾರಿತಮಾಶು ಗಮ್ಯತಾಂ
 ಅಧಿನಂದಾವಸಥಂ ವಿಹಾರಿಣೌ |
 ಬಲದೇವಜನಾರ್ದನೌ ಬಲಾತ್
 ಉಪನೇಯೌ ಭವತಾ ಚ್ಛಲೇನ ವಾ || 9.10 || 372

ಸಹ ನಂದಮುಖೈರಶಂಕಿತಂ
 ಕರದಾನವ್ಯಪದೇಶವಂಚಿತೈಃ |
 ಅಪರೇದ್ಯುರಿಹೋಪಸರ್ಪ್ಯತಾಂ
 ಅಸುರಧ್ವಂಸಕೃದಗ್ರಜಾನ್ವಿತಃ || 9.11 || 373

ತ್ವರಿತಂ ಚ ತದಾ ಶ್ವಫಲೃಜಃ
 ಸ್ವಹಿತಂ ಕಂಸನಿಯೋಗಮಾಸ್ಥಿತಃ |
 ದನುಜಾಂತಕದರ್ಶನೋತ್ಸವ -
 ಸ್ಥಿರಸಂಪ್ರೀತಿರಿತಿ ವ್ಯಚಿಂತಯತ್ || 9.31 || 374

ಅಪಿ ನಾಮ ನಿಶಾಮಯಿಷ್ಯತೇ
 ನಿಗಮಾಂತೈರಿವ ನಿರ್ಮಿತಾ ಸ್ಥಲೀ |
 ರಮಯಿಷ್ಯತಿ ಯತ್ರ ಮೇ ದೃಶೌ
 ರಸಭೂಮಾ ರಮಣೀಯಮಾತ್ಮಕಾ || 9.32 || 375

ಭವದುರ್ಗತದಿವ್ಯಭೇಷಜೈಃ
 ಪ್ರಚಿತಾಂ ತತ್ಪದಪದ್ಮರೇಣುಭಿಃ |
 ಪ್ರಣಿವತ್ಯ ಶುಭಾಂ ವನಸ್ಥಲೀಂ
 ಪರಿಪೂತೋ ಭವಿತಾಹಮಪ್ಯುತ || 9.33 || 376

ರಸಮಪ್ರತಿಮಂ ರಸಾಯನಂ
 ರಮಯಾ ಚ ಕ್ಷಮಯಾ ಚ ಸೇವಿತಂ |
 ನಯನೇ ಮಮ ಕಿಂ ನು ಪಾಸ್ಯತೋ
 ನರಕಾತಂಕನಿದಾನಭೇದನಂ || 9.34 || 377

ಅಪಿ ಶಂಖರಥಾಂಗತೋರಣ -

ಧ್ವಜವಜ್ರಾಂಕುಶಮತ್ಸ್ಯಲಾಂಛನಂ |
ವಿನಿವೇಶಯತಾದ್ವಿಭುಃ ಸ ಮೇ
ವಿನತೇ ಮೂರ್ಧನಿ ಪಾದಪಂಕಜಂ || 9.35 ||

378

ಯದುವಂಶಮಸೌ ಸಭಾಜಯತ್
ಬಹುಮಾನೇನ ವಿಹಾರಜೇನ ಮಾಂ |
ಭುಜಪಂಜರಮಧ್ಯಯಂತ್ರಿತಃ
ಪುಲಕೋದ್ಭಾಸಿತನುಂ ವಿಧಾಸ್ಯತಿ || 9.36 ||

379

ಶ್ರುತಿಸೌರಭಸೌಮ್ಯಯಾ ಗಿರಾ
ಸುಧಯೇವೈಷ ಮುಖೇಂದುಸೂತಯಾ |
ಶಮಯೇದಪಿ ನಾಮ ಸಂಜ್ವರಂ
ಪುರುಷಃ ಪುಷ್ಕರಲೋಚನೋ ಮಮ || 9.37 ||

380

ಅಹಮಸ್ಮಿ ತವೇತಿ ವಾದಿನಂ
ಪ್ರಣಯಸ್ಮೇರಮುಖಃ ಪ್ರಸನ್ನಧೀಃ |
ವಿದಿತೇತರವರ್ಜಿತೋಽಪ್ಯಸೌ
ವಿಭುರಕ್ರೂರ ವದೇತಿ ವಕ್ಷ್ಯತಿ || 9.38 ||

381

ಚಿರಶೀಲಿತ ಸಂಯಮಕ್ರಮೈಃ
ಯತಿಭಿಯೋಗದೃಶಾ ದಿದೃಕ್ಷಿತಂ |
ನಿಧಿಮದ್ಭುತಮುಜ್ಞಿತಾವಧಿಂ
ಪರಿಪಶ್ಯೇಯಮಹಂ ಪ್ರಸಂಗತಃ || 9.39 ||

382

ಸ ದೃಶಾ ಸದೃಶಾಂತರೋಜ್ಜಿತಃ
ಸುಮುಖಃ ಸ್ವಾಗತವಾಕ್ಯಗರ್ಭಯಾ |
ಕಲುಷಂ ಕಿಮಪಹ್ನುವೀತ ಮೇ
ಕರುಣಾಸಿಂಧು ಸುಧೋರ್ಮಿಕಲ್ಪಯಾ || 9.40 ||

383

ವ್ಯಥಿತಂ ವೃಜಿನೇನ ಧನ್ವನಾ
 ವಿಷಯಾಶೀವಿಷಮೋಹಿತಂ ಚ ಮಾಂ |
 ಅಪಿ ಜೀವಯಿತಾ ಪತಿಃ ಸತಾಂ
 ಅಮೃತಾಸಾರನಿಭೈರವೇಕ್ಷಣೈಃ || 9.41 ||

384

ಅಲಮತ್ರ ಪೃಥಗ್ವಿದ್ಯೈಃ ಫಲೈಃ
 ಅವಶಾದಧ್ವನಿ ವಿಂದತೋ ಮಮ |
 ವಸುಧಾವಸುದೇವದೇವಕೀ -
 ತಪಸಾಮೇಕಮಿದಂ ಮಹತ್ಫಲಂ || 9.42 ||

385

ಮದಖೇಲಗತೀ ಮಹಾಬಲೌ
 ಮಧುರಾಲಂಕರಣಂ ವಿಧಿತ್ಸತಃ |
 ವ್ರಜಯೂಥಪತೀ ವಶಾನುಗೌ
 ಭವಿತಾರೌ ಮಮ ಭಾಗಧೇಯತಃ || 9.43 ||

386

ಕಿಮಕುರ್ವತ ಪುಣ್ಯಮಗ್ರಿಮಂ
 ಮಹಿತಾಸ್ತೇ ಮಧುರಾನಿವಾಸಿನಃ |
 ಕೃಪಯೋಪಗತೌ ನಿರೀಕ್ಷಿತುಂ
 ಕೃತಿನಃ ಕೃಷ್ಣಹಲಾಯುಧಾವುಭೌ || 9.44 ||

387

ರಮಯಾ ಕ್ಷಮಯಾ ಚ ಮಾಧವೋ
 ರಮಮಾಣಃ ಪ್ರತಿಗಮ್ಯ ತಾಂ ಪುರೀಂ |
 ಅಪಿ ಚರ್ಮದೃಶೋಽಪಿ ಮಾದೃಶಾತ್
 ಅವಿಸಂವಾದಯಿತಾ ಸ್ವಪೈಭವೇ || 9.45 ||

388

ಅವರುದ್ಧಭುಜಾಂತರಃ ಶ್ರಿಯಾ
 ವಿದಧಾನೋ ವಸುಧಾಕರಗ್ರಹಂ |
 ಅಭಿಷೇಕಮುಪೇಯಿವಾನಸೌ
 ಕಿಮು ನಾಥೋ ಭವಿತಾ ಕುಲಸ್ಯ ನಃ || 9.46 ||

389

- ಅಸಹಿಷ್ಣುರಸಹ್ಯವಿಕ್ರಮಃ
 ತ್ರಿಜಗತ್ಕ್ಲೋಭಕೃದುಗ್ರಸೇನಜಃ |
 ಬಲವಾನ್ಬಲಭದ್ರಕೃಷ್ಣಯೋಃ
 ಹತಧೀರ್ಹಂತ ಕಿಮಾಚರಿಷ್ಯತಿ || 9.47 || 390
- ಅಕಲೋರಶಿರೀಷಕೋಮಲೈಃ
 ಕಥಮಂಗೈಃ ಪ್ರತಿಯೋತ್ಸ್ಯತೇ ಹರಿಃ |
 ಕುಲಶೈಲಕುಲೀನಮುಷ್ಟಿಭಿಃ
 ಕುಟಿಲೈಃ ಸಂಯತಿ ಮುಷ್ಟಿಕಾದಿಭಿಃ || 9.48 || 391
- ಉದಯಾಸ್ತಮಹೀಧರಸ್ತನೀಂ
 ಚತುರಂಭೋನಿಧಿಮೇಖಲಾಂ ಭುವಂ |
 ಉಪಭೋಕ್ಷ್ಯತ ಏಷ ಕಂಸಜಿತ್
 ನ ಹಿ ದುಃಸಾಧಮಚಿಂತ್ಯತೇಜಸಃ || 9.49 || 392
- ಇತಿ ಸಮೃತಸತ್ತ್ವಸಾರಥೌ
 ಮಹಿತಸ್ಥೇಮ್ನಿ ಮನೋರಥೇ ಸ್ಥಿತಃ |
 ಹರಿಪಾದರಜಃಪವಿತ್ರಿತಂ
 ವ್ರಜಮಾಸಾದ್ಯ ರಥಾದವಾತರತ್ || 9.50 || 393
- ದುರಿತಗ್ರಹಯೋಗದುಃಖಿತಂ
 ತ್ರಿಗುಣಗ್ರಂಥಿನಿಬಂಧನಿಘ್ನಿತಂ |
 ಪತಿತಂ ನಿಜಪಾದಪಂಕಜೇ
 ಪರಿಗೃಹ್ಣೀಷ್ಟ ಘೃಣಾನಿಧಾನ ಮಾಂ || 9.59 || 394
- ಸ್ವಪದಪ್ಲವಮಾಶ್ರಿತಾಂಜನಾತ್
 ನಯಸೇ ಪಾರಮಪಾರವೈಭವಃ |
 ಅತಿವೇಲಮಹೋರ್ಮಿಸಂಕುಲೇ
 ಕಲುಷೋದನ್ವತಿ ಕರ್ಣಧಾರಿತಃ || 9.60 || 395

ರಮಯಾ ಸಹ ರಾಜಹಂಸವತ್

ಪರಮಂ ಧಾಮ ವಿಭೂಷಯನ್ಭವಾನ್ |

ಪ್ರಣಿಧಾನವತಾಮಪಂಕಿಲೇ

ಪದಮೇತನ್ನಿದಧಾತಿ ಮಾನಸೇ || 9.61 ||

396

ಅತಿರೋಧಿರಸೌ ನಿಧಿಃ ಶ್ರುತೇಃ

ಅನಿಮೇಷವ್ರತದೇಶಿನೀ ದೃಶೋಃ |

ತನುತೇ ತನುರೀಶ ತಾವಕೀ

ಸ್ಮರಣಂ ವಿಸ್ಮರಣಂ ಚ ದುಃಶಕಂ || 9.62 ||

397

ವ್ಯಪದಿಶ್ಯ ಮುಕುಂದ ದೇವಕೀಂ

ವಿಹರಂತ್ಯಾ ವಸುದೇವಮಂದಿರೇ |

ಜನಿತೋಽಸಿ ನಿಜಾನುಕಂಪಯಾ

ಜಗತೀರಕ್ಷಣಜಾಗರೂಕಧೀಃ || 9.63 ||

398

ಭವತೋ ಭವನಾಟಿಕಾಂ ವಿದತ್

ವಿಭವಾಡಂಬರಿಣಾಂ ವಿಡಂಬಿನೀಂ |

ಅನಪಾಯಪದಾಧಿರೋಪಣಾತ್

ಅಪವೃತ್ತಾ ನ ಪುನರ್ನಿವರ್ತತೇ || 9.64 ||

399

ಸುಧಿಯಸ್ತವ ಗೋಪಭೂಮಿಕಾಂ

ಸುಭಗಾಂ ಕೌತುಕಸೂತಿಕಾಂ ಧಿಯಾಂ |

ಅನುವಿದ್ಯ ಗತಾಗ್ರ್ಯಭೂಮಿಕಾಂ

ಅಧಿವಿಂದೇಯುರನಶ್ಚರೀಂ ಶ್ರಿಯಂ || 9.65 ||

400

ದುರಿತಾನಿ ಭಜಂತಿ ಸಂಕ್ಷಯಂ

ತಪನೇನೇವ ತಮಾಂಸಿ ದೀವ್ಯತಾ |

ಹೃದಯಾನಿ ಚ ಯೋಗಿನಾಂ ತ್ವಯಾ

ಕುಮುದಾನೀವ ವಿಕಾಸಮಿಂದುನಾ || 9.66 ||

401

ಗುಣತಶ್ಚ ವಿಭೂತಿತಶ್ಚ ತೇ
 ಕ್ಷಚಿದಂಶೇಽಪಿ ಸಮಾಧಿಕತ್ಯಜಃ |
 ಉಪಮಾನಕಲಾವಿಕಲ್ಪಿತೈಃ
 ಉಪಲಕ್ಷ್ಯೇತ ಜಗತ್ಪ್ರಧಾನತಾ || 9.67 || 402

ಮಹಿಮಾರ್ಣವ ವರ್ಣನೋದ್ಯತಾಃ
 ಪರಿಮಾತುಂ ಗುಣಮೇಕಮಕ್ಷಮಾಃ |
 ತ್ರಪಯೇವ ಭಜಂತ್ಯಸೀಮನಿ
 ತ್ವಯಿ ವಾಚಂಯಮತಾಮನುಶ್ರವಾಃ || 9.68 || 403

ತವ ವಿಶ್ವವಿದೋ ವದಾಮಿ ಕಿಂ
 ಜಗದೇಕಾಧಿಪತೇರ್ದಿಶಾಮಿ ಕಿಂ |
 ಕೃಪಣಃ ಪರಿಪೂರ್ಣಸಂಪದಃ
 ಕಮಿವಾಂಶಂ ಪರಿಪೂರಯಾಮ್ಯಹಂ || 9.69 || 404

ಪ್ರಕೃತೇ ಕಿಮನೇನ ತತ್ಪ್ರಭೋ
 ಭವದಾವಿರ್ಭವನಸ್ಥಲೀಂ ಪುನಃ |
 ಪದಪದ್ಮರಜಃಪವಿತ್ರಿತಾಂ
 ವಿದಧಾನೋ ಜಹಿ ನಾಥ ವಿದ್ವಿಷಃ || 9.70 || 405

ಬಹುಶಾಖವಿಜೃಂಭಣೋ ಮಹಾನ್
 ಅವದಾತೇನ ಸುಗಂಧಿನಾಽದ್ಯ ನಃ |
 ಯಶಸಾ ಭವತು ಪ್ರಸೂನವಾನ್
 ಯದುಸಂತಾನಮಹೀರುಹಸ್ತವ || 9.71 || 406

ತ್ವರತೇ ರಿಪುರಾಗತೌ ತವ
 ಸ್ವಯಮೇವಾವಸರಂ ಸಮರ್ಪಯನ್ |
 ನತರಕ್ಷಣ ಕಿಂ ವದಂತ್ಯಸೌ
 ನ ವಿಲೋಪಂ ಭುವಿ ಯಾತು ತಾವಕೀ || 9.72 || 407

ಸ್ವಯಮೇವ ಸಮೇಯುಷಾಂ ವಧೇ
 ವಿಮತಾನಾಂ ಕ್ಷಿತಿಭಾರಜನ್ಮನಾಂ |
 ಮೃಗಯಾಮಿವ ಭಾವಯಂತ್ಯಸೌ
 ಮಹತೀ ಸಂಪದುಪಸ್ಥಿತಾದ್ಯ ತೇ || 9.73 ||

408

ಶತಕೋಟಿ ಸಹಸ್ರಸಾರವಾನ್
 ಮಥನಂ ಪ್ರಾಪ್ಸ್ಯತಿ ಮಾತುಲಸ್ತ್ವಯಾ |
 ವ್ಯಸನಂ ವಿಪದಪ್ಯನೇಹಸಾ
 ವಿನಿಪಾತಶ್ಚ ನ ಕಸ್ಯ ಕರ್ಮಿಣಃ || 9.74 ||

409

ಅಭಿಸಂಹಿತಮೌಗ್ರಸೇನಿನಾ
 ಕಥಿತಂ ಚ ಕ್ರಮಶೋ ವ್ಯಜಿಜ್ಞಪತ್ |
 ಕುಲಜಃ ಕುಟಿಲಾಶಯೋಜ್ಞಿತಃ
 ಕುಶಲಂ ಪೃಷ್ಟವತೇ ಮಧುದ್ವಿಷೇ || 9.75 ||

410

ಅಪರೇದ್ಯುರಶೇಷತೋ ನಯನ್
 ಸಹಸಾ ಗೋಪಗಣಾನ್ ಯಾದವಃ |
 ಸ್ಥಿತಮಧ್ವನಿ ರಾಮಕೇಶವೌ
 ರಥಮಾರೋಪಯದಗ್ರ್ಯರಂಹಸಂ || 9.76 ||

411

ವ್ರಜತೋರಥ ವಲ್ಲವಸ್ತ್ರಿಯೋ
 ಬಲಭದ್ರಸ್ಯ ಜನಾರ್ದನಸ್ಯ ಚ |
 ಅನುದುದ್ರವುರಾಶು ವರ್ತನೀಂ
 ಕುರರೀಕೂಜಿತ ಸೂಚಕಸ್ವನಾಃ || 9.77 ||

412

ವ್ಯಲಪನ್ನಿತಿ ಬಾಷ್ಟಗದ್ಗದಂ
 ವಿರಹಾರಂಭವಿಷಾದ ವಿಹ್ವಲಾಃ |
 ವಲಯೈಃ ಪ್ರಿಯವರ್ತೃಪಾತಿಭಿಃ
 ಕ್ಷತಪುಷ್ಪಾ ಇವ ಘರ್ಮವೀರುಧಃ || 9.78 ||

413

ಅಪಯಾತಿ ಸಹಾಗ್ರಜನ್ಮನಾ
 ಸಹಸಾ ನಂದಸುತೋ ವಿಹಾಯ ನಃ |
 ಅನುಯಾಮ ನಿವಾರಯಾಮ ವಾ
 ಕಥಮಸ್ಮಾಭಿರುದಾಸ್ಯತೇ ಮುಧಾ || 9.79 || 414

ಶ್ರುತಿಷು ಜ್ವಲನಂ ವಮತ್ಯಸಾ -
 ವದವೀಯೋ ರಥಚಕ್ರಚೀತ್ಕೃತಿಃ |
 ದ್ರುತಮೇತ್ಯ ಪತೇಮ ತತ್ಪದೇ
 ಗುರುಭರ್ತ್ರಾದಿಷು ಮುಕ್ತಗೌರವಾಃ || 9.80 || 415

ಪ್ರಗುಣತ್ವಮಿವ ಪ್ರಜಸ್ತ್ರಿಯಃ
 ಚಲಸಂಬಂಧಿನಿ ನಂದನಂದನೇ |
 ಮುದಿರಧ್ವನಿತಾಂ ವಿಜಾನತೇ
 ಶಿಖಿನಸ್ತದ್ರಥನೇಮಿನಿಸ್ವನೇ || 9.81 || 416

ಅಯಮುದ್ಧೃತ ಗೋಕುಲೇಕ್ಷಣಃ
 ಕಥಮಕ್ರೂರ ಇತಿ ಪ್ರಜಲ್ಪ್ಯತೇ |
 ಅಥವಾ ಭುವನೇಷು ದಾರುಣಾಃ
 ಪ್ರಥಿತಾಃ ಪುಣ್ಯಜನಾ ನಿಶಾಚರಾಃ || 9.82 || 417

ಬಡಿಶಾಮಿಷವತ್ ಪ್ರಯುಕ್ತಯಾ
 ರಿಪುರಕ್ರೂರಸಮಾಖ್ಯಯಾನ್ವಿತಃ |
 ವಿಭವಂ ಹರತಿ ವ್ರಜೌಕಸಾಂ
 ಕಿಮಿಹೋಚ್ಛೇತ ವದೇಮ ಕಸ್ಯ ವಾ || 9.83 || 418

ಅವತಾರವರಾಹರೂಪಿಣಾ
 ಹರಿಣಾ ಭೂಮಿರುದಂಚಿತೋದಧೇಃ |
 ವಿರಹವ್ಯಸನೋದಧೇರಿತಃ
 ಕ ಇವೋದಂಚಯಿತುಂ ಕ್ಷಮೇತ ನಃ || 9.84 || 419

ಚಿರಸಂಘಟಿತೋಽಪಿ ನಃ ಕ್ಷಣಾತ್
 ಅನುರಾಗೋ ಬಲಭದ್ರಕೃಷ್ಣಯೋಃ |
 ಅಪಯಾತ ಮಹಾನದೀದ್ವಯೋ
 ಭವಿತಾ ಶೋಣ ಇವೈಷ ನಿಷ್ಫಲಃ || 9.85 || 420

ಅವಿಕಲ್ಪಿತಬಾಲ್ಯಯೌವನಃ
 ಪ್ರಣಯೋಽಸ್ಮಾಸು ಬಲಾನುಜನ್ಮನಃ |
 ವಿಧಿನಾ ವಿಷಮಪ್ರವಾಹಿಣಾ
 ಸಿಕತಾಸೇತುರಿವೈಷ ಭಿದ್ಯತೇ || 9.86 || 421

ಅಮುನಾ ಶಶಿನೇವ ಕಲ್ಪಿತಃ
 ಚಿರಮಸ್ಮಾಸು ಶರನ್ನದೀಷ್ಟಿವ |
 ಪ್ರಣಯಃ ಪ್ರತಿಭಾಸಜೀವಿತಃ
 ಪ್ರತಿಮಾಚಂದ್ರ ಇವ ಪ್ರಲೀಯತೇ || 9.87 || 422

ಅಹಮಸ್ಮಿ ತವ ತ್ವಮೇವ ವಾ
 ಮಮ ದೃಷ್ಟಿಸ್ತ್ವಮಿತಿ ಪ್ರಲೋಭಯನ್ |
 ವಿಜಹಾತಿ ಸ ಏವ ವಲ್ಲವೀಃ
 ಅಲಮೇತಾವದತಃ ಪರೇಣ ಕಿಂ || 9.88 || 423

ಅಯಮೇವಮಶುಲ್ಕದಾಸಿಕಾಃ
 ಸ್ವಪದೋಪಘ್ನಲತಾಃ ಸ್ವಯಂ ಪ್ರಭುಃ |
 ಬಹುಮತ್ಯ ಜಹಾತಿ ನಿಃಸ್ಪೃಹಃ
 ಕಥಮಾಲೇಖ್ಯಗತಾ ಇವಾದ್ಯ ನಃ || 9.89 || 424

ನಿರಪೇಕ್ಷ ಇವೈಷ ನೀಲಯಾ
 ರಸಿಕಃ ಪಾಲಿಕಯಾ ಸರಾಧಯಾ |
 ಪೃಥಗತ್ರ ಕಿಮೇತದುಚ್ಯತೇ
 ಕುಹಕಃ ಕಶ್ಚಿದಸೌ ಕುಲಸ್ಯ ನಃ || 9.90 || 425

- ಅಮೃತಸ್ಯ ವಿಷಸ್ಯ ಚ ಸ್ವಯಂ
 ಪ್ರಭವಸ್ಥಾನಮಭೂತ್ವಯೋನಿಧಿಃ |
 ನಿಯತಂ ತದನೇನ ದರ್ಶಿತಂ
 ನಿಜಸಂಯೋಗವಿಯೋಗದಾಯಿನಾ || 9.91 || 426
- ಮುಖಚಂದ್ರಿಕಯಾ ಮುಖಾನಿ ನಃ
 ಕುಮುದಾನೀವ ವಿಕಾಸಮಾನಯನ್ |
 ಕಿತವೋ ಯದುವಾಚ ಸತ್ಯವತ್
 ಕ್ಷ ಗತಂ ತತ್ಕ್ಷ ಚ ತೇನ ಗಮ್ಯತೇ || 9.92 || 427
- ಯಮುನಾಪುಲಿನೇಷು ದೀವ್ಯತಾ
 ಯದುತಾನೇನ ವಶೀಕೃತಾ ವಯಂ |
 ವಿಫಲಪ್ರಣಯಪ್ರದಾಯಿನಾ
 ವಿಧಿನಾ ಹಂತ ವಿಲೋಭಿತಾಸ್ತತಃ || 9.93 || 428
- ವಿಜಹಾತಿ ಸ ಏಷ ಗೋಕುಲಂ
 ಮಧುರಾಮಾದ್ರಿಯತೇ ಮನೋರಮಾಂ |
 ಭವಿತವ್ಯತಯಾ ಶುಭಾಶುಭೇ
 ತದಿಹೈವಂ ಪರಿವರ್ತಿತಾಸ್ಪದೇ || 9.94 || 429
- ಸಹಜಂ ಹರತಾ ಮಹಾನಿಧಿಂ
 ವಿವಶಾನಾಮಿವ ವೈರಿಣೀವ ನಃ |
 ವಿಹಿತಃ ಸುಕೃತೇನ ಕೀದೃಶಾ
 ಮಧುರಾಯೋಷಿದನುಗ್ರಹೋ ಮಹಾನ್ || 9.95 || 430
- ಸಹಪಾಂಸುವಿಹಾರಸಂಭೃತಂ
 ಜಹತಾ ಸ್ನೇಹಮನಂಗವರ್ಧಿತಂ |
 ಅಪಿ ನಾಗರಯೌವತಂ ಕ್ಷಣಾತ್
 ಅಮುನಾ ಹಂತ ವಿಲೋಭಯಿಷ್ಯತೇ || 9.96 || 431

ನಟವತ್ಪರಿಗೃಹ್ಯ ಮಾಯಯಾ
 ನತಚಿಂತಾಮಣಿರೇಷ ನಸ್ಯಜನ್ |
 ಅನುರೂಪತಮಾಸ್ವಪಿ ಧ್ರುವಂ
 ನಗರಸ್ತ್ರೀಷು ನ ಸಂಗಮೇಷ್ಯತಿ || 9.97 || 432

ನಿಜವಂಶ ನಿನಾದತೋಽಪಿ ಯತ್
 ಸ್ವದತೇ ಶ್ರೋತ್ರರಸಾಯನಂ ವಚಃ |
 ನಿದಧೀತ ನೃಶಂಸಧೀರಸೌ
 ಪುರಯೋಷಿತ್ಸ್ವಪಿ ವಾಗುರಾಮಿಮಾಂ || 9.98 || 433

ಇಹ ತಾವದುಪೇಕ್ಷಿತಾ ವಯಂ
 ವಶಿನಾಽಽಲೇಖ್ಯ ಪರಾಂಗನಾ ಇವ |
 ವಿಹರನ್ವಿರಸೇನ ಚೇತಸಾ
 ಕಿತವಸ್ತತ್ರ ಕಿಮಾಚರಿಷ್ಯತಿ || 9.99 || 434

ಯುವತೀರಯಮಿಂದುಕಾಂತಯೇತ್
 ನಗರೇ ನಂದಕುಮಾರ ಚಂದ್ರಮಾಃ |
 ಸ್ಮಿತಚಂದ್ರಿಕಯಾ ಯದೀಯಯಾ
 ದ್ರವತಾಮೇತಿ ಮನಃಶಿಲಾಪಿ ನಃ || 9.100 || 435

ಅಪಿ ಜಹ್ಯುರಮುಷ್ಯ ದರ್ಶನೇ
 ನವಲುಬ್ಧಾ ನಗರಸ್ತ್ರಿಯಃ ಪ್ರಿಯಾನ್ |
 ಸುಲಭೇ ಸುಮಣೌ ಕಥಂ ಮತಿಃ
 ಕ್ರಮತೇ ಕಾಚನ ಕಾಚಸಂಗ್ರಹೇ || 9.101 || 436

ಲಲಿತಾಧ್ಭುತಲಾಸ್ಯಗಂಧಿಷು
 ಧ್ರುವಮಂಗೇಷು ಬಲಾನುಜನ್ಮನಃ |
 ನವಯೌವನರಾಮಣೀಯಕಂ
 ನಯನ್ಮೈಃ ಪಾಸ್ಯತಿ ನಾಗರೀಜನಃ || 9.102 || 437

- ವಿಧಿನಾ ವಿಷಮಪ್ರವೃತ್ತಿನಾ
 ವ್ಯಪನೀತೋಽಪಿ ಕದಾಚಿದಾಗತಃ |
 ಅಪಿ ನಃ ಪುನರಾರ್ಥಯಿಷ್ಯತೇ
 ಮದನಪ್ರಾಣ ಸುಹೃದ್ಭಿರೀಕ್ಷಿತೈಃ || 9.103 || 438
- ಇಹ ತತ್ಪದಕಾಂಕ್ಷಿಭಿಃ ಸ್ತನೈಃ
 ನಯನೈಸ್ತನ್ಮುಖಪದ್ಮಷಟ್ಪದೈಃ |
 ಶ್ರವಣೈಶ್ಚ ತದುಕ್ತಿಜೀವಿತೈಃ
 ಅಪಿ ಜೀವೇಮ ಪುನಸ್ತದಾದೃತಾಃ || 9.104 || 439
- ಕರುಣಾಭರಿತೈಃ ಕದಾ ಪುನಃ
 ಸ್ವಯಮುಲ್ಲಾಘಯಿತಾ ಸ ಏವ ನಃ |
 ಅಪರಸ್ಪರಪಾತಿಭಿಃ ಶನೈಃ
 ಅಗದಂಕಾರನಿಭೈರವೇಕ್ಷಣೈಃ || 9.105 || 440
- ವಿವಿಧಾರುಣರಾಜಿರಂಜಿತೇ
 ವಿಶದಸ್ಮೇರವಿಶಾಲಶೀತಲೇ |
 ಕಿಮಪಿ ಬ್ರುವತೀ ಕೃತಾರ್ಥತಾಂ
 ನಯನೇ ತಸ್ಯ ಕದಾಽನುನೇಷ್ಯತಃ || 9.106 || 441
- ಬಧಿರತ್ವಮಿವಾಗತಾನ್ಯಸೌ
 ಶ್ರವಣಾನ್ಯದ್ಯ ಪುನಃ ಸಮೇತ್ಯ ನಃ |
 ರಮಯಿಷ್ಯತಿ ಚಾಟುಭಿಃ ಕದಾ
 ರತಿಸಿಂಧೋರಿವ ವೀಚಿಪಂಕ್ತಿಭಿಃ || 9.107 || 442
- ಮದಯನ್ತ್ವದಯಾನಿ ವಿಭ್ರಮೈಃ
 ಅಪಿ ಸಂವಾದಮಿವಾಚರಂದೃಶಾ |
 ಅವಿಭಾಗಮಿವಾವಹನ್ಗುಣೈಃ
 ಅಪಿ ನಃ ಪ್ರತ್ಯವಪತ್ಸ್ಯತೇ ಪುನಃ || 9.108 || 443

ಪರಿವರ್ತಯಿತಾ ಜಗತ್ತ್ರಯೀಂ

ಅಪರಾವೃತ್ತಿರನೇಹಸಃ ಕ್ರಮಃ |

ಯದತೀತಮತೀತಮೇವ ತತ್

ಪುನರೇಷ್ಯತ್ಯಪಿ ಪುಷ್ಕರೇಕ್ಷಣಃ || 9.109 ||

444

ಅಥವಾ ಪುರಸುಂದರೀಜನೈಃ

ಸುಭಗಂಭಾವುಕ ಸೌಮ್ಯವೃತ್ತಿಭಿಃ |

ಅವಶಾದವರುದ್ಧಚೇತಸಃ

ಕೃತಿನಃ ಕೈವ ಕಥಾ ವ್ರಜಾಗಮೇ || 9.110 ||

445

ಮಧುರಾಪುರಮತ್ತಕಾಶಿನೀ -

ಮಧುರಾಲಾಪವಿಲೋಭಿತಾಶಯಃ |

ಪುನರೇಷ್ಯತಿ ನಂದನಂದನಃ

ಕಿಮಿವಾಸ್ಮಾಸು ವಿಚಿಂತ್ಯ ಕಾರಣಂ || 9.111 ||

446

ಬಹುವಿಭ್ರಮಪಾಶಬಂಧುರಾಂ

ಗುಣಗೃಹ್ಯಃ ಸ್ವಯಮೇಷ ದುಸ್ತರಾಂ |

ಅತಿಲಂಘಯಿತುಂ ನ ಶಕ್ನುಯಾತ್

ನಗರಸ್ತ್ರೀಜನನೇತ್ರವಾಗುರಾಂ || 9.112 ||

447

ನ ರಥಃ ಪರಿದೃಶ್ಯತೇ ಮಹಾನ್

ನ ಚ ನೇಮಿಸ್ತನಿತಂ ನಿಶಮ್ಯತೇ |

ನ ಚ ರೇಣುರಿತೋ ವಿಜೃಂಭತೇ

ತದಪಿ ಭ್ರಶ್ಯತಿ ಜೀವಿತಂ ನ ನಃ || 9.113 ||

448

ಇತಿ ವಾದಿನಿ ವಲ್ಲವೀಜನೇ

ಯಮುನಾಂ ಸತ್ವರಸೂತಚೋದಿತಃ |

ಘಟಿಯನ್ ವಸುಧಾಮನೋರಥಂ

ವಶಿನಸ್ತಸ್ಯ ರಥಃ ಕ್ಷಣಾದ್ಯಯೌ || 9.114 ||

449

- ಸ್ವಗುಣಾನುಭವೇನ ಸುಭ್ರವಾಂ
 ಭವಭೋಗೋಚಿತ ಪುಣ್ಯಸಂಚಯಂ |
 ವಿರಹವ್ಯಥಯಾ ತು ತೀವ್ರಯಾ
 ವೃಜಿನಾಂಭೋಧಿಮಶೋಷಯತ್ಪ್ರಭುಃ || 9.115 || 450
- ಪರವಂತಿ ಜಗಂತಿ ಬಾಧಿತುಂ
 ನಿಯತಿಃ ಕಿಂ ನ ಕರೋತಿ ನಿಷ್ಕುರಾ |
 ವಿಜಹೌ ಕರುಣಾನಿಧಿಃ ಪ್ರಿಯಾ
 ವಿರಹೇ ತಸ್ಯ ಚ ತಾಭಿರಾಸ್ಯತ || 9.116 || 451
- ವಿನಿವೇಶ್ಯ ರಥೇ ಸಿತಾಸಿತೌ
 ವಸುದೇವಸ್ಯ ಸುತೌ ಸ ಯಾದವಃ |
 ಮಣಿಭಂಗರುಚಂ ಮಹಾಪಗಾಂ
 ದಿವಮುಷ್ಣಾಂಶುರಿವ ವ್ಯಗಾಹತ || 9.117 || 452
- ಅಘಮರ್ಷಣಲೀನಕಿಲ್ಬಿಷಃ
 ಸಲಿಲೇ ಮಗ್ನತನುರ್ದದರ್ಶ ತೌ |
 ಭುಜಗೇಂದ್ರಭುಜಂಗಶಾಯಿನೌ
 ಪುರುಷೌ ಕಿಂಚಿದಿವಾನ್ಯಲಕ್ಷಣೌ || 9.118 || 453
- ಉಪಸೃತ್ಯ ಚ ತೀರಮಾದರಾತ್
 ತದವಸ್ಥೌ ನಿರವರ್ಣಯದ್ರಥೇ |
 ಸ್ಮಯಮಾನದೃಶೋಸ್ತಯೋರಸೌ
 ನಿಭೃತಃ ಸ್ವಾನುಭವಂ ನ್ಯವೀವದತ್ || 9.119 || 454
- ಪ್ರಣಿಧಾನಬಹಿರ್ವಿಲೋಚನೈಃ
 ಪ್ರತಿಲಬ್ಧಾನುಭವಃ ಪ್ರಸಾದಯನ್ |
 ಅನಿನೀಷತ ತಾವುಭೌ ತದಾ
 ಪುರಮಾರಬ್ಧಶರಾಸನೋತ್ಸವಾಂ || 9.120 || 455

- ಗಜಸಿಂಹಗತೀ ತತಶ್ಚ ತೌ
 ಗಿರಿತುಂಗೇನ ರಥೇನ ತೇರತುಃ |
 ಗಗನದ್ರವಸನ್ನಿಭಾಂ ನದೀಂ
 ಅಪುನಃ ಪ್ರಾಪ್ತಿಭಯಾದಿವಾಕುಲಾಂ || 9.121 || 456
- ಅಥ ವಿಯತಿ ಸಮೇತೈಃ ಸಿದ್ಧಗಂಧರ್ವಮುಖೈಃ
 ಭುವಿ ಚ ಭುವನಗೋಪಃ ಸಂಸ್ತುತೋ ಗೋಪವೃದ್ಧೈಃ |
 ಲಲಿತಗತಿವಿಹಾರೋ ರಾಮಚಂದ್ರೇಣ ಸಾರ್ಧಂ
 ರಣಪರಿಣತಿಕಾಂಕ್ಷೀ ರಾಜಧಾನೀಂ ಜಗಾಹೇ || 9.122 || 457
- ತತಸ್ತೌ ದದೃಶುಸ್ತತ್ರ ವಿಶಂತೌ ರಾಜವೀಧಿಕಾಂ |
 ಪೂರ್ಣದೃಷ್ಟಿಫಲಾಃ ಪೌರಾಃ ಪುಣ್ಯೈರೇಕಮುಖೈರಿವ || 10.1 || 458
- ಮನ್ಮಥಾಯುತಸೌಂದರ್ಯಾ ವಸಂತಾಯುತಸೌರಭೌ |
 ಶಶಾಂಕಾಯುತಲಾವಣ್ಯೌ ಚಂಡರಶ್ಚ್ಯಯುತದ್ಯುತೀ || 10.10 || 459
- ಗರುತ್ಮಾನಿವ ಭೂಭಾಗಾದ್ಗಗನಾಭೋಗಮಾಯತಂ |
 ಕಂಸಮಂಚಮಪದ್ವಾರಾದುದಪ್ಲವತ ಕೇಶವಃ || 10.55 || 460
- ಕಚಗ್ರಹೇಣ ವಿವಶಂ ಕಂಸಮಾಕೃಷ್ಯ ಪಾತಯನ್ |
 ಪತನ್ವಕ್ಷಃಸ್ಥಲೇ ತಸ್ಯ ತತ್ಸತ್ತ್ವಮುದಪಾಟಿಯತ್ || 10.56 || 461
- ಮಹಾಮೋಹಮಿವಾಕ್ರಮ್ಯ ಮಾತುಲಂ ಮಧುಸೂದನಃ |
 ವಿವೇಕ ಇವ ವೃತ್ತಸ್ಥಮುಗ್ರಸೇನಮಮೋಚಯತ್ || 10.57 || 462
- ಸಿದ್ಧಾಶ್ಚ ದಿವಿ ತತ್ತಾದೃಕ್ತಾಲಕಲ್ಪಿತತಾಂಡವಾಃ |
 ಹರ್ಷದುಗ್ಧಾಭಿಕ್ಕಲ್ಲೋಲಂ ಹಾಹಾಕಾರಮಕಲ್ಪಯನ್ || 10.63 || 463
- ಅಥ ತೌ ಭೀಮದೋರ್ದಂಡಕಂಡೂಕರ್ಷಣತೋಷಿತೌ |
 ಪಿತೃಭ್ಯಾಂ ದೃಷ್ಟಜನ್ಯಾಭ್ಯಾಮುಪಸೃತ್ಯ ಪ್ರಣೇಮತುಃ || 10.64 || 464

- ತೌ ಚ ತೌ ಮೃದಿತಾರಾತಿರಕ್ತಚಂದನರಂಜಿತೌ |
ಅಶ್ರುಭಿಃ ಪ್ರೀತಿನಿಷ್ಯಂದೈಃ ಪಿತರಾವಭ್ಯಷಿಂಚತಾಂ || 10.65 || 465
- ವಿಬುಧತ್ವಮಿವ ಪ್ರಾಪ್ತೋ ವಸುದೇವಃ ಸುತೇಕ್ಷಣಾತ್ |
ಸತತ್ತ್ವಪ್ರತಿಬೋಧೇನ ಸಾತ್ತ್ವತಾಂ ಪತಿಮಸ್ತುತ || 10.66 || 466
- ನಮಸ್ತೇ ನಾಭಿನಾಲೀಕರಜಸಾ ಸೃಷ್ಟವೇಧಸೇ |
ಅಜಾಯ ಸರ್ವವೇದಾನಾಮೇಕವೇದ್ಯಾಯ ವಿಷ್ಣವೇ || 10.67 || 467
- ಅನನ್ಯಾಧಾರಮಾಧಾರಮನನ್ಯೇಶ್ವರಮೀಶ್ವರಂ |
ಅನುಶೃಣ್ವಂತಿ ಸಂತಸ್ತ್ವಾಮನನ್ಯಾಧಿಪತಿಂ ಪತಿಂ || 10.68 || 468
- ಅಭಂಗುರರಸಂ ಭೋಗ್ಯಮನಪಾಯಂ ರಸಾಯನಂ |
ಅಕ್ಷಯಂ ಧರ್ಮಸರ್ವಸ್ವಮವಿದುಸ್ತವ ಕೀರ್ತನಂ || 10.69 || 469
- ಅನುಗ್ರಹದಶಾದೀಪ್ತಮಶೇಷಾರ್ಥಪ್ರಕಾಶಕಂ |
ದಯಾಸಂಪ್ಲುತಮಾಹುಸ್ತ್ವಾಂ ದೀಪಮಂತಸ್ತಮೋಪಹಂ || 10.70 || 470
- ದೇವಕೀ ದನುಜಸ್ಥೂಣಾ ದಿವ್ಯಂ ಧಾಮ ಪ್ರಜಾಂಗಣಂ |
ರಮಾ ರಾಧಾದಯಶ್ಚೇತಿ ರಾಶಿಭೇದೈರ್ನ ಭಿದ್ಯಸೇ || 10.71 || 471
- ನಿಯಂತಾ ಸರ್ವಭೂತಾನಾಂ ನಿಯಂತವ್ಯೈರ್ನಿಯಮ್ಯಸೇ |
ಪಿತಾಮಹಮುಖೈಃ ಪುತ್ರೀ ಮಮ ಪುತ್ರೋಽಸಿ ಮಾಯಯಾ || 10.72 || 472
- ಮಹತಾ ತ್ವತ್ಪದೇನೈವ ಮಾರುತಿನ್ಯಾಯಮಾಶ್ರಿತಾಃ |
ನಿಸ್ತರಂತ್ಯಚಿರಾತ್ಸಂತೋ ದುಸ್ತರಂ ಭವಸಾಗರಂ || 10.73 || 473
- ಅಹಿತೋದನ್ವದೌರ್ವಾಗ್ನಿಮಶೇಷೋತ್ಕರ್ಷಮಾತರಂ |
ಭವಭೈಮರಥೀಂ ಭಕ್ತಿಂ ಭಜಂತಿ ತ್ವಯಿ ಸಾಧವಃ || 10.74 || 474
- ಭರನ್ಯಾಸಾಶ್ವಯುಕ್ತೇನ ಭಾವವೇಗಪ್ರಧಾವಿನಾ |
ಮನೋರಥೇನ ಗಂತವ್ಯಃ ಸಾರಥಿಶ್ಚ ಭವಾನ್ ಸತಾಂ || 10.75 || 475

- ವಯಂ ತು ಭವತಾ ಗ್ರಾಹ್ಯಾ ವಾಸನಾದುರ್ಗಭೇದಿನಾ |
ಮನಾಗಿವ ಸಮುದ್ಬೋಧ್ಯ ಮಾ ಪುನರ್ಮೂಮುಹದ್ಭವಾನ್ || 10.76 || 476
- ಮಹತಾಮಪಿ ನಿಷ್ಕಂಪಾ ಮನುಷ್ಯತ್ವಮತಿಸ್ತ್ವಯಿ |
ದೃಢಲಕ್ಷಿತಚಿಹ್ನಾನಾಂ ದಿಜ್ಞೋಹ ಇವ ದುರ್ದಮಃ || 10.77 || 477
- ದುರಂತಸುಖಖದ್ಯೋತಂ ದುಃಖಾಂಧತಮಸಾವೃತಂ |
ನಿಜೇನೈವ ಪ್ರಕಾಶೇನ ನಿಶೀಢಮುಪರುಂಧಿ ನಃ || 10.78 || 478
- ಮಶಕಾನಿವ ಮಾತಂಗಃ ಕಂಸಮುಖ್ಯಾನಿಮಾನ್ವಿಪನ್ |
ಯದಿ ವಿಸ್ಮಯನೀಯಸ್ತ್ವಂ ವಿಸ್ಮಯೇ ಕಿಂ ನ ವಿಸ್ಮಯಃ || 10.79 || 479
- ನಖಲೀಲಾವಿದಾಯೇಷು ನಾಥೇಷು ವಿಬುಧದ್ವಿಷಾಂ |
ಪರಿಷ್ಕರಣಪರ್ಯಾಯಾಃ ಪಂಚಾಪಿ ತವ ಹೇತಯಃ || 10.80 || 480
- ಕಾಲನೇಮಿವಿಕಾರೇಽಸ್ಮಿನ್ ಕಂಸೇ ವಿಮಥಿತೇ ತ್ವಯಾ |
ಈದೃಶಾಮಿತರೇಷಾಂ ಚ ದತ್ತ ಏವ ಜಲಾಂಜಲಿಃ || 10.81 || 481
- ನಮಿತಾಯತವಿಷ್ಕಂಭಾ ದಾನವಪ್ರಭವೈಃ ಕ್ಷಮಾ |
ಕಿಂಚಿದುತ್ತಂಭಿತೇವಾಽದ್ಯ ಕಂಸಭಾರಾಪಹಾರತಃ || 10.82 || 482
- ನ ಖಲ್ವತಿಶಯಂ ಕಂಚಿದಿಯಮಾಧಾತುಮರ್ಹತಿ |
ಸುಮಣಾವಜ್ಞಕೃಪ್ತೇವ ಸ್ತುತಿರಸ್ಮತ್ಕೃತಾ ತ್ವಯಿ || 10.83 || 483
- ಇತಿ ವಿಜ್ಞಾಪಿತಸ್ತೇನ ವ್ರೀಡಾದಿವ ನತೋ ವಿಭುಃ |
ಬಾಲೋಪಲಾಲನಮಿದಂ ಭವ್ಯವೃತ್ತಿರಭಾವಯತ್ || 10.84 || 484
- ಸ ವಾಚಾ ಸಾಂತ್ವಯಾಮಾಸ ಪಿತರಂ ದೀನಚೇತಸಂ |
ಸ್ವವಕ್ತ್ರೇಂದುವಿನಿಷ್ಯಂದಿಸುಧಾಪೂರಿತಕುಲ್ಮಯಾ || 10.85 || 485

- ಗಂಭೀರಮಧುರಾಂ ತಸ್ಯ ಗಿರಂ ನಿಗಮಗಂಧಿನೀಂ |
ಶ್ರುತ್ವಾ ಮುಕ್ತಿಸಖೀಂ ಪ್ರಾಪ ಮುದಮಾನಕದುಂದುಭಿಃ || 10.86 || 486
- ದೇವಕೀ ಚ ಪರಿಷ್ವಜ್ಯ ಸುತಂ ವಾತ್ಸಲ್ಯನಿರ್ಭರಾ |
ನಂದಗೋಪವಧೂಲಬ್ಧಂ ನವಮಾನಂದಮನ್ವಭೂತ್ || 10.87 || 487
- ಭೂಯಃ ಪ್ರಾದುರಭೂತ್ತಸ್ಯ ಭುಜಯುಗ್ಮಂ ತಿರೋಹಿತಂ |
ತಥಾಪಿ ತಾದೃಶಂ ಮರ್ತ್ಯಂ ತಮಮನ್ಯಂತ ತಾಮಸಾಃ || 10.88 || 488
- ಬಭೂವ ಬಲಭದ್ರಸ್ಯ ತೇನ ವಿಶ್ವಾತಿಶಾಯಿನಾ |
ಶಿರಸಾ ವಿಧೃತಸ್ಯಾಪಿ ಕಿರೀಟಸ್ಯೇವ ಶೇಷತಾ || 10.89 || 489
- ಕ್ರಿಯಮಾಣಪರಿಷ್ಕಾರಃ ಕಿರೀಟಾದ್ಯೈಃ ಸ ಬಂಧುರೈಃ |
ತಾನಿ ತಾನ್ಯೇವ ದಿವ್ಯಾನಿ ತತ್ತದಂಗೈರಭೂಷಯತ್ || 10.90 || 490
- ಸಪ್ತಿಭಿಃ ಸೈನ್ಯಸುಗ್ರೀವಮೇಘಪುಷ್ಪವಲಾಹಕೈಃ |
ವ್ಯಕ್ತಿಮಂತೋಽಭವನ್ವೇದಾಸ್ವಜಂತೋ ಧೇನುಭೂಮಿಕಾಂ || 10.103 || 491
- ಪದ್ಮಾಕಮಲದಾಯಾದಂ ಪದಂ ತಸ್ಯ ಸ್ವಮೌಲಿಭಿಃ |
ಶ್ರುತಯೋ ಧಾರಯಾಮಾಸುಃ ಪಾದಪೀಠೀಕೃತಾತ್ಮಭಿಃ || 10.104 || 492
- ಸ ವೇಣುಃ ಶಂಖರೂಪೇಣ ಪ್ರಾಚಾ ಪರಿಪಚೇಲಿಮಃ |
ಅಗೋಪೀಸಂವಿಭಾಗಾರ್ಹಂ ಪಪೌ ತಸ್ಯಾಧರಾಮೃತಂ || 10.105 || 493
- ದಿದೇಶ ಸಾಂದೀಪನಯೇ ಧನುರ್ವೇದೋಪದೇಶಿನೇ |
ಸ್ವಪದಾರೂಢತನಯಪ್ರತ್ಯಾನಯನದಕ್ಷಿಣಾಂ || 10.106 || 494
- ಪ್ರಹಿತಾಂ ಪುರುಹೂತೇನ ಸ್ವಸಂಕಲ್ಪಾನುವರ್ತಿನಾ |
ಕಂಸಜಿತ್ಕಂಸಪಿತರಂ ಸುಧರ್ಮಾಮಧ್ಯವಾಸಯತ್ || 10.107 || 495
- ಆಸಾಗರಾಂತಮವಮತ್ಯ ಮಹೀಪತೀಂದ್ರಾನ್
ಭೂಮ್ನಾ ನಿಜೇನ ಪರಿಹೃತ್ಯ ಯಯಾತಿಶಾಪಂ |

- ಓಜೋನಿರೋಧಕಮಿಲಾಶ್ರಯಮುಗ್ರಸೇನಂ
ರಾಜಾನಮೇಕಮಕರೋಜ್ಜಗದೇಕನಾಥಃ || 10.118 || 496
- ಕ್ಷಿಪ್ತಾವದ್ಯಂ ಕ್ಷತ್ರಿಯವೃತ್ತ್ಯಾ ಬಹುಶಾಖಂ
ಮಗ್ನಂ ಶಾಪೋದನ್ವತಿ ಮಾನ್ಯಂ ಯದುವಂಶಂ |
ಇಚ್ಛಾಧೀನಸ್ವೇತರಸರ್ವಃ ಸ್ವಮಹಿಮ್ನಾ
ರಕ್ಷಾಗೋಪೋ ರಾಮಯವೀಯಾನುದಹಾರ್ಷೀತ್ || 10.119 || 497
- ತದದ್ಭುತಂ ಕ್ರೀಡಿತಕಂ ಕ್ರಮೇಣ
ಶ್ರುತ್ವಾ ಹರೇರಪ್ರತಿಮಾನಶಕ್ತೇಃ |
ಮಹಾಬಲಾನ್ ಕಂಸವಧಾದಿಜನ್ಮಾ
ಮನ್ಯುಃ ಪ್ರಪೇದೇ ಮಗಧೇಂದ್ರಮುಖ್ಯಾನ್ || 11.1 || 498
- ಗೋಪಾಲಡಿಂಭೋ ನರಪಾಲಹಂತಾ
ಕುಲೇ ಯದೋರಂಚಿತಮಾತಪತ್ರಂ |
ಅನ್ಯಚ್ಚ ಭೂಮ್ಯಾಮಧರೋತ್ತರತ್ವಂ
ಹಂತೇತಿ ವಾದಾನ್ ಪ್ರಭುರಭ್ಯನಂದತ್ || 11.2 || 499
- ಹಲಾದಿಭಿರ್ಹೇತಿವರೈರ್ಯಥಾರ್ಹಂ
ರಥಾಂಗಮುಖ್ಯೈರಪಿ ರಾಮಕೃಷ್ಣೌ |
ಸ್ವಪೃತ್ತಿಯೋಗ್ಯಾವಸರೋಪಯಾತ್ಮೈಃ
ಪ್ರಾಚೀಂ ಶ್ರಿಯಂ ಪ್ರಾದುರಭಾವಯೇತಾಂ || 11.3 || 500
- ಸ ದೈತ್ಯಜಿದ್ವಧ್ಯವರೂಢಿನೀನಾಂ
ಸಂಪ್ರಾಪಕಂ ಸಾರಥಿಮಾತ್ರಶೇಷಂ |
ಪುನಃ ಪ್ರವೃತ್ತಾನುಶಯಃ ಪುರೀಂ ಸ್ವಾಂ
ನಿನ್ಯೇ ಜರಾಸಂಧಮಹಾರ್ಯಸಂಧಃ || 11.4 || 501

ಸಮಾಹೃತ್ಯೈಃ ಸೈನ್ಯಮಹಾಸಮುದ್ರೈಃ
 ಆಯಾತಮಷ್ಟಾದಶ ಸಾಂಪರಾಯಾನ್ |
 ದೇಹಾವಶೇಷಂ ಪ್ರಜಿಘಾಯ ದೀನಂ
 ದೇಹೇನ ಭೀಮೇನ ವಿಭೇತ್ತುಮಿಚ್ಛನ್ || 11.5 || 502

ಸ್ವದತ್ತಶಕ್ತ್ಯಾ ಮುಚುಕುಂದದೃಷ್ಟ್ಯಾ
 ಭಸ್ಮಾವಶೇಷೋ ಭವಿತಾ ದ್ರುತಂ ಯಃ |
 ಕಲೇರಿವಾತ್ಮಾನಮನಂತದೋಷಂ
 ಯಂ ಕಾಲಪೂರ್ವಂ ಯವನಂ ಪ್ರಚಮ್ಯಃ || 11.6 || 503

ಬಲಸ್ಯ ಚ ಸ್ವಸ್ಯ ಚ ಬಾಹುಭೂಮ್ನಾ
 ಯದಾಹೃತಮ್ಲೇಚ್ಛಮೃಗಾಧಿಪಾನಾಂ |
 ಸಹಸ್ರಕೋಟೀಗುಣಿತಂ ಸಹಸ್ರಂ
 ಪಂಚತ್ವಮಾಯಾಸ್ಯತಿ ಪಂಚಸಂಖ್ಯಂ || 11.7 || 504

ತದಾಗಮೇ ಯಾದವಪುಂಗವಾನಾಂ
 ವಿಪ್ರಾವಮಾನೋಪನತಂ ವಿಷಾದಂ |
 ನಿವಾರಯಾಮಾಸ ನ ವಾಸುದೇವಃ
 ಪ್ರಖ್ಯಾಪಯನ್ ಬ್ರಾಹ್ಮಮೃಷೇಃ ಪ್ರಭಾವಂ || 11.8 || 505

ನಿಸರ್ಗನಿಧ್ಯೇಯಪರಾವರಃ ಸಃ
 ಸಂಮಂತ್ರೈಃ ಸಾರ್ಥಂ ಯದುವಂಶವೃದ್ಧೈಃ |
 ವಿಹಾತುಮಿಚ್ಛನ್ ಮಧುರಾಂ ಶುಭಂಯುಃ
 ಸಂಕಲ್ಪಯಾಮಾಸ ಪುರೀಂ ತದನ್ಯಾಂ || 11.9 || 506

ಸ್ವಯಂ ಪ್ರವೃತ್ತೈರಪಿ ವೃಷ್ಟಿವೀರೈಃ
 ತ್ರಾತುಂ ಕ್ಷಮಾಂ ತ್ರಾಸಿತದೈತ್ಯಲೋಕಃ |
 ಅನನ್ಯಸಾಧಾರಣಶಕ್ತಿರನ್ಯಾಂ
 ಸಂಕಲ್ಪಯಾಮಾಸ ಪುರೀಮಪೂರ್ವಾಂ || 11.10 || 507

ಜಹೌ ಧರಿತ್ರೀಮಿವ ಜಾಮದಗ್ನ್ಯಃ
 ಕೌಲೀಮಯೋಧ್ಯಾಮಿವ ಕೋಸಲೇಂದ್ರಃ |
 ಅಚಿಂತ್ಯವೃತ್ತಿರ್ಮಧುರಾಮನಿಂದ್ಯಾಂ
 ತಜ್ಜನ್ಮಜಾತೋ ಮಹಿಮಾ ತು ನೈನಾಂ || 11.11 || 508

ಪರಿತ್ಯಜನ್ನಪ್ಯಭಿಮತ್ಯ ತಿಷ್ಠನ್
 ವ್ಯಾಪ್ತಃ ಶುಭಂ ವ್ಯಕ್ತಿಪದಂ ತದಗ್ನ್ಯಂ |
 ಅನನ್ಯಭಾಜಾಮಭಜತ್ ಸ ದೇವಃ
 ತಸ್ಮಿನ್ ಸತಾಂ ಪ್ರಾಗಿವ ಸನ್ನಿಧಾನಂ || 11.12 || 509

ಅಹಂಸಪದ್ಮಾಮಿವ ವಾಹಿನೀಂ ತಾಂ
 ವೀತೇಂದುತಾರಾಮಿವ ವಾಸತೇಯೀಂ |
 ಸಮಾಪ್ತಕಾರ್ಯಾಮಿವ ಸತ್ರಶಾಲಾಂ
 ಶೂನ್ಯಾಂ ಪುರೀಂ ಪ್ರೇಕ್ಷ್ಯ ಜಗಾಮ ಶೌರಿಃ || 11.13 || 510

ಚಿತ್ರಾವಶೇಷದ್ವಿರದಾಶ್ವಯೋಧಾ
 ಶುಕಾದಿಸಂಭಾಷಣಶೇಷಸೂಕ್ತಾ |
 ಮಣಿಪ್ರಭಾಶೇಷಿತದೀಪಿಕಾ ಸಾ
 ನಾಮ್ನೈವ ಮಾಧುರ್ಯವತೀ ತದಾಽಽಸೀತ್ || 11.14 || 511

ಪ್ರಚೋದಿತಸ್ತತ್ರ ಚ ವಿಶ್ವಕರ್ಮಾ
 ನಾಥಪ್ರಸತ್ತೈ ನಲಿನಾಸನಾದ್ಯೈಃ |
 ರಥ್ಯಾದಿವೈಚಿತ್ರ್ಯವತೀಂ ವಿತೇನೇ
 ರಾಶಿಂ ಗುಣಾನಾಮಿವ ರಾಜಧಾನೀಂ || 11.31 || 512

ಅನನ್ಯದೃಷ್ಟಿಂ ನಗರೀ ನವೀನಾ
 ವಿಸ್ಮೇರತಾಂ ವಿಶ್ವಪತಿಂ ನಿನಾಯ |
 ಸ್ವಯಂಪ್ರಭೈಃ ಸೌಧಭರೈರುದಾರೈಃ
 ತುಂಗೈಃ ಸುಮೇರೋರಿವ ರತ್ನಶೃಂಗೈಃ || 11.38 || 513

ಪರೇಣ ನಾಕಂ ಪ್ರಲಯಾನಭಿಜ್ಞಾಂ
 ಅಧೀಯತೇ ಯಸ್ಯ ಪುರೀಮಚಿಂತ್ಯಾಂ |
 ಸ ಲೋಕನಾಥೋ ವಿದಧೇ ಸನಾಥಾಂ
 ದೂರಾಧಿಕಾಂ ದ್ವಾರವತೀಂ ದಿವೋಽಪಿ || 11.40 ||

514

ಅಭಿನ್ನಸತ್ವಾನ್ನಭಸಃ ಪರಸ್ಮಾತ್
 ಕ್ಷೀರೋದಧೇರಂಶುಮತಶ್ಚ ಬಿಂಬಾತ್ |
 ರಮಾಸಖಸ್ಯ ಪ್ರಣಿಧಾನಭಾಜಾಂ
 ಯಾಽಭೂತ್ ಪ್ರಿಯಂ ವ್ಯಕ್ತಿಪದಂ ಪೃಥಿವ್ಯಾಂ || 11.69 ||

515

ಪ್ರಭುಣಾ ಸಹಸ್ರವದನೇನ ವರ್ಣ್ಯತಾಂ
 ದ್ವಿಗುಣೈರಮುಷ್ಯ ನಯನೈರವೇಕ್ಷ್ಯತಾಂ |
 ಶ್ರುತಿಭಿಶ್ಚ ತಸ್ಯ ಬಹುಧಾ ನಿಶಮ್ಯತಾಂ
 ಅಧಿಕಾಂ ತತಃ ಶ್ರಿಯಮವಾಪ ಸಾ ಪುರೀ || 11.75 ||

516

ಸ್ವಯಮಜನಿ ಕಿಮತ್ರ ಶ್ವೇತಮೇವಾಂತರೀಪಂ
 ಪರಿಣತಮುತ ಕಿಂಚಿದ್ಭಾಗಧೇಯಂ ಪೃಥಿವ್ಯಾಃ |
 ವರುಣನಗರಮನ್ಯದ್ವಾರಿಧೇರುತ್ಥಿತಂ ವಾ
 ಕಿಮಿದಮಿತಿ ಪುರಂ ತತ್ ಕೀರ್ತಯಂತಿ ಸ್ಮ ಪೌರಾಃ || 11.76 ||

517

ರಾಮಪ್ರಷ್ಠೈರಧಿವಸತಿ ಸಾ ರಾಜಧಾನೀ ಜಗಾಹೇ
 ಲೋಕಾಧೀಶೇ ಸಹ ಬಹುಮತೈರ್ಲೋಕಪಾಲೈರಿವಾನ್ಯೈಃ |
 ಆಶ್ಚರ್ಯಾಣಾಂ ಪ್ರಕೃತಿರಿಯಮಿತ್ಯದ್ಭುತಾವೇಶಯೋಗ್ಯಾಂ
 ಅಪ್ರತ್ಯೂಹಾಮನಿತರತುಲಾರೋಹಣೀಯಾಮಭಿಖ್ಯಾಂ || 11.77 ||

518

ತನ್ಮಧ್ಯೇ ವಿರಚಿತಶಿಲ್ಪಮೇರುಕಲ್ಪಂ
 ವೈಚಿತ್ರ್ಯಾದಪಹೃತವೈಜಯಂತಗರ್ವಂ |
 ಪ್ರಸ್ಪಷ್ಟಂ ನಿಜಮಿವ ಪಾರಮೇಷ್ಠ್ಯಮುರ್ವ್ಯಾಂ
 ಪ್ರಾಸಾದಂ ಪ್ರಭುರಧಿವಾಸಯಾಂಚಕಾರ || 11.78 ||

519

ರಾಮಃ ಪುನರ್ವ್ರಜಮುಪೇತ್ಯ ವಿಹಾರಭೇದೈಃ
 ಆಶ್ವಾಸಯನ್ ಸಹಚರೈಃ ಸುಹೃದಶ್ಚ ಸರ್ವಾನ್ |
 ವಿಶ್ರಾಣಿತಾಂ ದುಹಿತರಂ ವರುಣೇನ ವಿಂದನ್
 ಸೀರಾವಕೃಷ್ಣಯಮುನಾಸ್ನಪಿತೋ ವಿಜಹ್ರೇ || 11.79 || 520

ಪ್ರತ್ಯಂಚಮಬ್ಧಿಮವಧೂತವತೋಽತಿದೂರಂ
 ದಗ್ಧಶ್ಚ ಕೂಲಮಿವ ದಕ್ಷಿಣಮಸ್ತ್ರಭೂಮ್ನಾ |
 ಆಕರ್ಷತಶ್ಚ ಸರಿತಂ ಸವಿತೃಪ್ರಸೂತಾಂ
 ರಾಮಸ್ಯ ತಸ್ಯ ಶುಶುಭೇ ರಸಿಕಸ್ಯ ಲೀಲಾ || 11.80 || 521

ಪದ್ಮಯೋನಿವಚನಾದುಪನೀತಾಂ
 ಪ್ರಾಕ್ತನೀಂ ಪ್ರಿಯತಮಾಮಿವ ಕಾಂತಿಂ |
 ರೇವತಸ್ಯ ತನಯಾಮನುರೂಪಾಂ
 ರೇವತೀಂ ಚ ಪರಿಣೀಯ ಸ ರೇಮೇ || 11.81 || 522

ತಥಾವಿಧಾನಂದಮಹಾಪಯೋಧೇಃ
 ತರಂಗವೃತ್ತ್ಯಾ ಭಜತೋಽವತಾರಾನ್ |
 ಅಶೇಷರೂಪೇಷ್ಟನುರೂಪರೂಪಾ
 ದೇವೀ ಜಗನ್ನೇತುರನುಪ್ರಜಜ್ಞೇ || 12.1 || 523

ಸಾ ತಸ್ಯ ನಿತ್ಯೋದಿತದಿವ್ಯಧಾಮ್ನಃ
 ಪತ್ಯುಃ ಪ್ರಿಯಾ ಭಾನುಮತಃ ಪ್ರಭೇವ |
 ಅಧ್ಯಾಸಿತುರ್ದ್ವಾರವತೀಮದೂರಾತ್
 ವ್ಯಕ್ತಿಂ ಶುಭಾಂ ಪ್ರಾಪ ವಿದರ್ಭದೇಶೇ || 12.2 || 524

ಶಿಖಂಡಕಂ ನಿಷ್ಪ್ರತಿಮಂ ಶ್ರುತೀನಾಂ
 ಶೃಂಗಾರಲೀಲೋಪಮವಿಶ್ವಕೃತ್ಯಂ |
 ಅಧೀಯತೇ ತನ್ಮಿಥುನಂ ಸ್ವಭಾವಾತ್
 ಅನ್ಯೋನ್ಯಜೀವಾತುಮನನ್ಯಭೋಗ್ಯಂ || 12.3 || 525

- ದಯೇವ ನಿತ್ಯಂ ದಯಿತಾ ತ್ರಿಧಾಮ್ನಃ
 ಸವೇಷು ಭಾವೇಷು ಸಮಾನಭಾವಾ |
 ಪರಾವರಾಣಾಂ ಜನನೀ ಪ್ರಜಾನಾಂ
 ಆಸೀದ್ವಿದರ್ಭಾರ್ಥಿಪತೇರಪತ್ಯಂ || 12.4 || 526
- ಮಹೀತಲಾನ್ಮೈಥಿಲಸೀರಕೃಷ್ಣಾತ್
 ಕ್ಷೀರೋದಧೇರಾಹಿತಮಂಥಶೈಲಾತ್ |
 ಭೃಗುದ್ವಹಾತ್ಪ್ರಾತಿಮತಶ್ಚ ಯಾಽಭೂತ್
 ಸಾ ಭೀಷ್ಮಕಾದಭ್ಯುದಿಯಾಯ ಭೂಯಃ || 12.5 || 527
- ಅಮನ್ಯತೈನಾಂ ತನಯಾಂ ಸ ರಾಜಾ
 ರುಕ್ಮಶ್ಚ ಮೋಹಾದನುಜಾಮಜನ್ಯಾಂ |
 ಯಾಮೇಕಪತ್ನೀಮನಘಸ್ಯ ಪುಂಸಃ
 ಪ್ರಜಾಸೃಜಾಂ ಮಾತರಮಾಮನಂತಿ || 12.6 || 528
- ಶೃಂಗಾರಯೋನೇರಿವ ಶಿಲ್ಪವಿದ್ಯಾಂ
 ದಿವ್ಯಾಂ ತ್ರಿಲೋಕ್ಯಾ ಇವ ದಿಷ್ಟವೃದ್ಧಿಂ |
 ಸೀಮಾಂತರೇಖಾಮಿವ ಸಂಪದಸ್ತಾಂ
 ಜಗುಃ ಸ್ತ್ರಿಯೋ ಜಂಗಮರತ್ನಸೃಷ್ಟಿಂ || 12.67 || 529
- ವಯಸ್ಯಯಾಽಭೀಷ್ಟವರಾನುಯೋಗೇ
 ಸಾಽಪಶ್ಯದಾತ್ಮಾನಮಮಂದಲಜ್ಜಾ |
 ಅಸೂಚಯನ್ನೂನಮನೇನ ತಸ್ಯಾಃ
 ಸ್ವಲಕ್ಷಣಂ ಶೌರಿಮನನ್ಯಲಕ್ಷ್ಯಂ || 12.68 || 530
- ಅಲಿಪ್ಸತ ಶ್ವೇವ ಹವಿಸ್ತದೈನಾಂ
 ದೈತ್ಯಸ್ವಭಾವೋ ದಮಘೋಷಜನ್ಮಾ |
 ತಸ್ಮೈ ಚ ಕೃಷ್ಣೈಕಮನೋರಥಾಂ ತಾಂ
 ರೂಪಾಧಿಕಾಂ ದಾತುಮಿಯೇಷ ರುಕ್ಮೀ || 12.69 || 531

ಪರಸ್ಪರಂ ಭೂಷಯತಃ ಪ್ರತೀಕಾನ್
 ಔದ್ವಾಹಿಕಂ ಮಂಗಲಮುದ್ವಹಂತ್ಯಾಃ |
 ಪ್ರಾಯಃ ಸ್ವದೀಪ್ತೇರತಿರೋಧಿಮಿಚ್ಛ -
 ಂತ್ಯಾವಾರಯನ್ನಾಭರಣಾನಿ ತಸ್ಯಾಃ || 12.70 || 532

ನಿನೀಷತಾಂ ದೇವಗೃಹಂ ಯಥೈತಾಂ
 ಆಕಲ್ಪಲಕ್ಷ್ಮ್ಯಾ ಸಮಯೋಜಯಂತ |
 ಮುಕುಂದಸಂಸ್ಪರ್ಶಮವಾಪ್ತುಮರ್ಹಾ
 ಸೈವ ಸ್ಥಿರಾ ಧನ್ಯತಮಾ ಬಭೂವ || 12.87 || 533

ಪತಿವ್ರತಾಃ ಪಾರ್ಥಿವಯೋಷಿತಸ್ತಾಂ
 ಪ್ರತ್ಯಂಗಸೌಂದರ್ಯನಿಮಗ್ನಭಾವಾಃ |
 ಕೃತಾಶಿಷಃ ಕೃಷ್ಣಮನೋರಥಸ್ಯಾಂ
 ಆರೋಪ್ಯ ಕರ್ಣೀರಥಮನ್ವಗಚ್ಛನ್ || 12.88 || 534

ಮಂಗಲ್ಯಸಂಗೀತಸಮೇತಯಾತ್ರಾಂ
 ಅನುಷ್ಯದೇವೀಭಿರನುದ್ರತಾ ಸಾ |
 ನಿನಂಸಿತ್ಯೈಷಾ ಸ್ವಯಮೇವ ದೇವೀ
 ನಾನೈತಿ ಸದ್ಭಿರ್ನಿರಣಾಯಿ ನಾಥಾ || 12.89 || 535

ಭಾವಾಂತರೇಷು ಪ್ರತಿಪನ್ನಲೀಲಾ
 ಪೈತಾಮಹಾದೀನಿ ಪದಾನಿ ದಾತುಂ |
 ಸ್ವದತ್ತಶಕ್ತೇಃ ಕುಹನಾಮನುಷ್ಯಾ
 ಕುತಶ್ಚಿದಿಷ್ಟಂ ಸ್ವಯಮಾಶಶಂಸೇ || 12.90 || 536

ಪ್ರಣಮ್ಯ ಮೂರ್ಧ್ನಾ ನಿಹಿತೋಪಹಾರಾಂ
 ಉತ್ತಸ್ಥುಷೀಮುತ್ಸವದೇವತೈನಾಂ |
 ಅವೋಚದಾರಾದಶರೀರಿವಾಚಾ
 ಪರೈರಜಯ್ಯಂ ಪತಿಮಾಪ್ನುಹೀತಿ || 12.91 || 537

ಪತ್ಯಾ ನಿಜೇನ ಪರಿಣೀತಿಮವಾಪ್ತುಕಾಮಾ

ಲಬ್ಧ್ವಾ ವರಂ ಲಲಿತಮುತ್ಸವದೇವತಾಯಾಃ |

ತೇನೈವ ಸಾ ಸಮಸಮೀಹಿತಸಿದ್ಧಿರಾಸೀತ್

ಮಾನಾಧಿಕಾ ಜಗತಿ ಮನ್ಮಥಮನ್ಮಥೇನ || 12.92 ||

538

ಊರುಃ ಸವ್ಯೋ ನಯನಕಮಲಂ ಭ್ರೂಲತಾ ಚಾಪಿ ತಸ್ಯಾಃ

ಪ್ರಾವೇಪಂತ ಪ್ರಿಯಮುಪಗತಂ ಸೂಚಯಂತಿ ಸ್ವವೃತ್ತಾ |

ಆರಾದಾಸೀದಲಘುತುಲಸೀಗಂಧಸೌಮ್ಯಃ ಸಮೀರಃ

ಪ್ರತ್ಯಾಸನ್ನಂ ಮುಹುರುದಚರತ್ಪಾಂಚಜನ್ಯಪ್ರಣಾದಃ || 12.93 ||

539

ಪ್ರಸಾದಭಾಜಃ ಪ್ರತಿನಿರ್ಗತಾಂ ತಾಂ

ಪ್ರಾಸಾದತೋ ವಾಸವವಲ್ಲಭಾಯಾಃ |

ಸಮಗ್ರಶಕ್ತಿಃ ಸಮಯೋಪಯಾತಃ

ಪ್ರಾಣೇಶ್ವರೀಂ ಪ್ರಾಪ್ತುಮಿಯೇಷ ಶೌರಿಃ || 13.1 ||

540

ತಾಮದ್ಭುತಾಂ ಸಿದ್ಧಿಮಿವಾದ್ಭುತಾನಾಂ

ಸೌಭಾಗ್ಯವಿದ್ಯಾಮಿವ ಸದ್ಗುಣಾನಾಂ |

ಸತ್ತಾಮನನ್ಯಾಮಿವ ಸದ್ಗುಣಾನಾಂ

ಯಥಾಶ್ರುತಂ ಪ್ರೈಕ್ಷತ ಯಾದವೇಂದ್ರಃ || 13.2 ||

541

ಅಂಗೈರವಜ್ಞಾತಕದಂಬಗೋಲೈಃ

ಅಸ್ಪಂದಮಂದೇನ ವಿಲೋಚನೇನ |

ಲೀಲೋಪಶಾಂತ್ಯಾ ಲಿಖಿತೇವ ಸಾಽಭೂತ್

ದಾಮೋದರೇ ದೃಷ್ಟಿಪಥಂ ಪ್ರಯಾತೇ || 13.3 ||

542

ಪದ್ಮಾಕರಾಣಾಂ ಪರಿಷನ್ನಿವೇಶೇ

ಪರ್ಯಾಪ್ತಚಂದ್ರಾಯುತಕಾಂತಿಸಾರೇ |

ಅನನ್ಯಲಭ್ಯಾಂ ಲಭತೇ ಸ್ಮ ತೃಪ್ತಿಂ

ತಸ್ಯಾ ಮುಖೇ ದೃಷ್ಟಿರತೀವ ಶೌರೇಃ || 13.4 ||

543

ವಾಚಸ್ಪತಿತ್ವಂ ಚ ವನಸ್ಪತೀನಾಂ
 ದಿವ್ಯೇತರೇಷಾಂ ಚ ದಿವಸ್ಪತಿತ್ವಂ |
 ದಾತುಂ ಕ್ಷಮಾಯಾ ದಯಿತೇ ತದಾನೀಂ
 ಆಜ್ಞಾಪಕೋ ನೂನಮಭೂದನಂಗಃ || 13.5 ||

544

ತಸ್ಮಿನ್ ದ್ವಿತೀಯಾಮಿವ ವೈಜಯಂತೀಂ
 ಸಾ ಚ ಪ್ರಿಯೇ ಸಾಚಿವಿಶೇಷರಮ್ಯಾಂ |
 ಕಟಾಕ್ಷಮಾಲಾಂ ನಿಬಬಂಧ ಕೃಷ್ಣೇ
 ಕಾಮಾಧಿಕೇ ಕೌತುಕಮೇದುರಾಕ್ಷೀ || 13.6 ||

545

ಅಲಕ್ಷ್ಯಭೇದತ್ರಿವಿಧಾಂಬುಜಾಭೈಃ
 ಆಲಕ್ಷ್ಯಶೃಂಗಾರಗುಣಾನುಬಂಧೈಃ |
 ಸ್ವಯಂವರಸ್ರಗ್ಭಿರಭಾವಿ ತಸ್ಯಾಃ
 ಕಾಲೋದಿತೇ ಕಂಸರಿಪೌ ಕಟಾಕ್ಷೈಃ || 13.7 ||

546

ಸ ವೈಜಯಂತ್ಯಾದಿವಿಭಾವಶಾಲೀ
 ನಿರ್ವ್ಯಾಜನಿಷ್ಪನ್ನನಿಜಾನುಭಾವಃ |
 ಶೃಂಗಾರವೀರಾದ್ಭುತಚಿತ್ರಿತಾತ್ಮಾ
 ರಮ್ಯಸ್ತಯಾ ನಿರ್ವಿವಿಶೇ ರಸೋಽನ್ಯಃ || 13.8 ||

547

ಆಕೇಕರಾಣಾಮನಘಸ್ತದಾನೀಂ
 ಏಕಕ್ಷಣಂ ಲಕ್ಷ್ಯಮಭೂತ್ ಬಹೂನಾಂ |
 ತಸ್ಯಾಃ ಸ್ಥಿರಾನಂದಪರಿಪ್ಲತಾನಾಂ
 ಅರ್ಧಸ್ಪೃಶಾಮರ್ಧವಿಲೋಕಿತಾನಾಂ || 13.9 ||

548

ತಸ್ಯಾಶ್ಚಿರಾಕಾಂಕ್ಷಿತಲಾಭಧನ್ಯೈಃ
 ಅಪತ್ರಪಾಮಂಥರಿತ್ಯೈರಪಾಂಗೈಃ |
 ಬಭಾರ ಭೂಯೋ ಬಹುಮಾನಪೂರ್ವಂ
 ಬಾಲ್ಯೇ ಧೃತಾಂ ಬರ್ಹಿಕಲಾಪಭೂಷಾಂ || 13.10 ||

549

ಸಂತಾನಸೌಭಾಗ್ಯಘನೇನ ಯೂನಾ
 ಸಿಕ್ತಾ ಸುಧಾಸಾರನಿಭೈರಪಾಂಗೈಃ |
 ಉದ್ಭಿನ್ನರೋಮಾಂಚತತಿರ್ಬಭಾಸೇ
 ಕಾಂತಪ್ರರೋಹಾ ಕಮಲಸ್ಥಲೀವ || 13.11 || 550

ಸ್ವಕಾಂತಿಸಾಮ್ಯಾದಿವ ಜಾತಸಂಗೈಃ
 ಶೌರಿಸ್ತದಾ ಸ್ವಾಗತಸೂಕ್ತಿಗರ್ಭೈಃ |
 ಪ್ರಿಯಾಸಖೀನಾಮಭಜತ್ ಪ್ರಹೃಷ್ಟೈಃ
 ಉದ್ವೀಕ್ಷಣೈರುತ್ಪಲಪುಷ್ಪವೃಷ್ಟಿಂ || 13.12 || 551

ಸ ರುಕ್ಮಿಣೀನೇತ್ರಚಕೋರಚಂದ್ರಃ
 ಸಾ ತತ್ರ ಹರ್ಷಾಂಬುಜಪೂರ್ವಸಂಧ್ಯಾ |
 ತದದ್ಭುತದ್ವಂದ್ವಮವೇಕ್ಷ್ಯ ಸಖ್ಯಃ
 ಪ್ರಾಪುಸ್ತುಲಾಮಪ್ಸರಸಾಮನೂನಾಂ || 13.13 || 552

ತಥೈವ ತಾದಾತ್ಮ್ಯಮಿವಾಽಽಗತಾನಾಂ
 ತಸ್ಯಾಃ ಸಖೀನಾಂ ಸಮಮಾವಿರಾಸನ್ |
 ಪರಸ್ಯ ವೀಕ್ಷಾಂ ಪ್ರತಿಸಂಲಪಂತೋ
 ವಕ್ರೋಕ್ತಿಗರ್ಭಾ ಇವ ಮಂದಹಾಸಾಃ || 13.14 || 553

ಸ ಕೌಸ್ತುಭಾಭ್ಯರ್ಣನಿವೇಶಯೋಗ್ಯಂ
 ಕನ್ಯಾಮಯಂ ಕಾಮಪಯೋಧಿರತ್ನಂ |
 ಪರೀತಮಾರಾತ್ ಪ್ರತಿಹಾರಪಾಲೈಃ
 ಪಶ್ಯನ್ ಕ್ಷಣಂ ಪಾಂಥ ಇವಾವತಸ್ಥೇ || 13.15 || 554

ತಂ ಮಾಲ್ಯಭೂಷಾಪರಿಕರ್ಮಿತಾಂಗಂ
 ಧಾರಾತಟಿತ್ವಂತಮಿವಾಂಬುವಾಹಂ |
 ಸಮೀಕ್ಷ್ಯ ಬಾಲಾ ತದನನ್ಯದೃಷ್ಟಿಃ
 ಚರ್ಯಾಮವಾಲಂಬತ ಚಾತಕಾನಾಂ || 13.16 || 555

ತಲೋದರೀಂ ತಾಲಫಲಸ್ತನೀಂ ತಾಂ
 ತಾಮ್ರಾಧರಾಂ ಚಾರುನವೋತ್ಪಲಾಕ್ಷೀಂ |
 ಕಿಂ ನಾಮ ಭಾವೀತಿ ವಿಭಾವಯಂತೀಂ
 ಕೃಷ್ಣಸ್ತದಾ ಕಿಂಚಿದಿವಾಽಽಸಸಾದ || 13.17 || 556

ದುರ್ದರ್ಶಮಧ್ಯಾಂ ದ್ವಿರದೇಂದ್ರಯಾತಾಂ
 ವ್ಯೂಹಕ್ರಮವ್ಯಕ್ತವಿಚಿತ್ರಗಾತ್ರೀಂ |
 ಪರೈರಭೇದ್ಯಾಂ ಪ್ರತಿಜಗ್ಮುಷೀಂ ತಾಂ
 ಕಾಂತಾತ್ಮಿಕಾಂ ಕಾಮಚಮೂಂ ಸ ಮೇನೇ || 13.18 || 557

ಸ ಚಂದ್ರಿಕಾಂ ಚಂದ್ರ ಇವಾಭಿಯಾತಃ
 ಚಂದ್ರಾನನಾಂ ಯಾದವವಂಶಚಂದ್ರಃ |
 ನಿವೇಶನೀಯಃ ಸವಿಶೇಷಮಾಸೀತ್
 ನೇದೀಯಸಾಂ ನೇತ್ರಚಕೋರಬೃಂದೈಃ || 13.19 || 558

ಅಹಂ ತ್ವಯಾ ದೂತಮುಖೇನ ದೂರಾತ್
 ಸಾಧ್ವ್ಯಾ ಸಮಾಹೂತ ಇಹೋಪಯಾತಃ |
 ಮಾ ತೇ ಭಯಂ ಭೂದಿತಿ ಮಂಜುಭಾಷೀ
 ತಾಮಗ್ರಹೀದಗ್ರಕರೇ ಮುಕುಂದಃ || 13.20 || 559

ಪ್ರಿಯೇಣ ಸಾ ತೇನ ಗೃಹೀತಹಸ್ತಾ
 ತದ್ವಕ್ತ್ರದಿವ್ಯಾಂಬುಜಷಟ್ಪದೇನ |
 ವಿಲೋಚನೇನ ವ್ಯವೃಣೋತ್ ಸಖೀಭ್ಯಃ
 ಕೃತಾರ್ಥತಾಂ ಕ್ಷೀಬದಶೋಲ್ಬಣೇನ || 13.21 || 560

ಪ್ರಾಚೋಽವತಾರಾನತಿಶಯ್ಯ ಭೂಮ್ನಾ
 ಸಾ ರುಕ್ಮಿಣೀ ತೇನ ವೃತಾ ಚಕಾಶೇ |
 ತಸ್ಯೈವ ರೂಪಾಂತರದೂರವೃತ್ತಿಃ
 ಕಂದರ್ಪಜನ್ಮಾನುಗುಣೇವ ಕಾಂತಿಃ || 13.22 || 561

ಮಲ್ಲೀವಿಕಾಸೋಜ್ಜ್ವಲಮಂದಹಾಸಾ
 ರೋಮೋದ್ಗಮೈರಾಹಿತಕೋರಕಶ್ರೀಃ |
 ಸಮೇಯುಷೀ ಸಂದದೃಶೇ ತದಾ ಸಾ
 ವಸಂತಲಕ್ಷ್ಮೀರಿವ ಮಾಧವೇನ || 13.23 ||

562

ಅಘರ್ಮಜಸ್ವೇದಕಣಾವಕೀರ್ಣಾಂ
 ಅಭೀತಿಜಂ ವೇಪಥುಮುದ್ವಹಂತೀಂ |
 ಅನುಷ್ಣಬಾಷ್ಪೋದಯಮಂಥರಾಕ್ಷೀಂ
 ವಿಲೋಕ್ಯ ದೇವೀಂ ವಿಭುರಭ್ಯನಂದತ್ || 13.24 ||

563

ಹರಿಪ್ರಿಯಾಂ ಕೇಸರಿಣೀಮಿವೈನಾಂ
 ದುರಾಸದಾಮನ್ಯನ್ಯಪದ್ವಿಪೇಂದ್ರೈಃ |
 ಸಖೀಜನಃ ಪ್ರೀತಮನಾ ನಿದಧ್ಯೌಃ
 ಯಯೌ ಚ ಖೇದಂ ನಿಜವಿಪ್ರಯೋಗಾತ್ || 13.25 ||

564

ಮಿಥೋ ಗುಣೈಸ್ತನ್ಮಿಥುನಂ ನಿಬದ್ಧಂ
 ವಿಯೋಗವೈದೇಶಿಕಸಂಪ್ರಯೋಗಂ |
 ಅಜಾಯತಾನೋನ್ಯನಿಲೀನಭಾವಂ
 ಸಖೀದೃಶಾಂ ಸಾದರದರ್ಶನೀಯಂ || 13.26 ||

565

ಜಗತ್ತಯಾರ್ತಿಪ್ರಶಮಾಯ ಜಾತಾಂ
 ವಿಹಾರಸಂಕ್ಷೋಭಿತವೈರಿಸಿಂಧುಃ |
 ದೇವೇಷು ಪಶ್ಯತ್ಸ್ವಿವ ಪೂರ್ವಮೇನಾಂ
 ಜಗ್ರಾಹ ತಾಂ ಜಾಗ್ರತಿ ರಾಜಲೋಕೇ || 13.27 ||

566

ಸ ಪುಷ್ಪಕಂ ರಾಮ ಇವ ಪ್ರಿಯಾಂ ಸ್ವಾಂ
 ಉತ್ತಾರಿತಾಂ ಶತ್ರುಭಯಾದುದೀರ್ಣಾತ್ |
 ಮನೋಜವಂ ಸತ್ಯಮನೋರಥಸ್ತಾಂ
 ಆರೋಪಯಾಮಾಸ ರಥಂ ರಥಾಂಗೀ || 13.28 ||

567

ಸಾ ಚಾಮರೌಘೈರುಪಚರ್ಯಮಾಣಾ
 ವಾತಾವಧೂತೈರಿವ ಕಾಶಜಾಲೈಃ |
 ರರಾಜ ನಾಥೇನ ರಥೋದಯಾದ್ರೌ
 ಚಂದ್ರೇಣ ಪೂರ್ಣೇನ ಶರನ್ನಿಶೇವ || 13.29 || 568

ಪರಸ್ಪರಪ್ರಾಪ್ತಗುಣೇನ ಭಾಸಾ
 ಬರ್ಹಾವೃತಂ ವ್ಯೋಮ ವಿಭಾವಯಂತೌ |
 ವಿರೇಜತುಸ್ತುಂಗರಥಾಶ್ರಯೌ ತೌ
 ವಿದ್ಯುತ್ಪಯೋದಾವಿವ ಮಂದರಸ್ಥೌ || 13.30 || 569

ಪ್ರಭೇವ ದೇವೇನ ತಮೋಪಹೇನ
 ಪ್ರತ್ಯಗ್ಧಿಶಂ ತೇನ ಸಹ ಪ್ರಯಾಂತೀ |
 ನಿತ್ಯಾನಪಾಯಿತ್ವಮಜಾನತೀನಾಂ
 ಸತ್ಯಾಪಯಾಮಾಸ ನಿಜಂ ಪ್ರಜಾನಾಂ || 13.31 || 570

ತಾಮುದ್ವಹಂಸ್ತಾಮರಸಾಯತಾಕ್ಷೋ
 ರತ್ನೌಘದೀಪ್ತೇನ ರಥೇನ ದೇವೀಂ |
 ಆತ್ಮಾನಮೇವಾರ್ಯಮಮಂಡಲಸ್ಥಂ
 ವಿದ್ಯಾಸಖಂ ವ್ಯಂಜಯತಿ ಸ್ಮ ವೀರಃ || 13.32 || 571

ಅತೀತದರ್ಶಾಮಿವ ಚಂದ್ರಲೇಖಾಂ
 ಶಾಂತೋಪರೋಧಾಮಿವ ಶಾರದೀಂ ದ್ಯಾಂ |
 ಅಮಂಸ್ತ ನಿರ್ವಿಘ್ನಫಲಾಮಿವೇಚ್ಛಾಂ
 ಶೋಕತ್ಯಜಂ ಶೂರಕುಲೇಶ್ವರಸ್ತಾಂ || 13.33 || 572

ಸಮೇತ್ಯ ಸಿಂಹೀಮಿವ ತಾಮನನ್ಯಾಂ
 ಯಾನೋದ್ಯತಂ ಯಾದವಪಂಚವಕ್ತ್ರಂ |
 ಆಘುಷ್ಯ ಗೋಮಾಯುರಿವಾಮಿಷಾರ್ಥೀ
 ಚೈದ್ಯಃ ಕ್ರುಧಾ ದೀಪ್ತಮುಖೋಽನ್ವಧಾವತ್ || 13.34 || 573

ರುಕ್ಕೀ ಚ ತೂರ್ಣಂ ಪ್ರತಿಪನ್ನರೋಷಃ
 ಪುರೋ ಭವನ್ ಭೂಮಿಭೃತಾಂ ಸಖೀನಾಂ |
 ಪರಾಭವಸ್ಯ ಪ್ರತಿಕಾರಮಿಚ್ಛನ್
 ಜಗ್ರಾಹ ಪಾಷ್ಣಿಂ ಜಗದೇಕನೇತುಃ || 13.35 || 574

ಜಿಘಾಂಸಿತೇ ಭ್ರಾತರಿ ಜಾತಖೇದೈಃ
 ಕಾಂತಾಭಿಲಾಪೈಃ ಕತಕೈರಿವಾಂಭಃ |
 ಮನಃ ಪ್ರಪೇದೇ ಸಹಜಾಂ ಪ್ರಸತ್ತಿಂ
 ಸತ್ತ್ವಾಧಿಕಂ ಸಾತ್ತ್ವತವಂಶಗೋಪ್ತುಃ || 13.36 || 575

ಸ ವೀಕ್ಷಮಾಣಃ ಸವಿಲಾಸನೇತ್ರಂ
 ವಲ್ಗುಸ್ಥಿತಂ ವಾಮದೃಶೋ ಮುಖಾಬ್ಜಂ |
 ತದುಕ್ತಿಭಿಃ ಸ್ವಾದುತಮಾಭಿರಾಸೀತ್
 ಆಪ್ಯಾಯಿತೋ ನೂನಮನಾವಿಲಾಭಿಃ || 13.37 || 576

ಅನುದ್ರುತಾಂ ವೈರಿಚಮೂಂ ಸ ವೀರೋ
 ಬಲೇನ ರುದ್ಧ್ವಾ ನಿಜಬಾಹುನೈವ |
 ವಿನಿರ್ದಿಶನ್ ಮಾರ್ಗಭವಾನ್ ವಿಶೇಷಾನ್
 ವಿಶ್ವಾಸಯಾಮಾಸ ವಿದರ್ಭಕನ್ಯಾಂ || 13.38 || 577

ಪ್ರಿಯಾಸಹಾಯಃ ಪದವೀಂ ಸ ಗಚ್ಛನ್
 ದ್ರಾಘೀಯಸೀಂ ದಾರುಕಸಾರಧಿಸ್ತಾಂ |
 ಉದಗ್ರವೇಗಾನುದಧೇರನೂಪೇ
 ವೀತೀನ್ ಕ್ಷಣಂ ವಿಶ್ರಮಯಾಂಬಭೂವ || 13.39 || 578

ಭಯಾರ್ಣವಾದುದ್ಧೃತಯಾ ಸ್ವಯಾಽಸೌ
 ಶ್ರಿಯೇವ ಸಾಕ್ಷಾದನುಭೂಯಮಾನಃ |
 ಪಯೋಧಿರೂಪಾಂ ಪರಿಘಾಂ ವಿಲಂಘ್ಯ
 ದ್ಯುಸಂಮಿತಾಂ ದ್ವಾರವತೀಮಯಾಸೀತ್ || 13.40 || 579

ಪರಿಷ್ಕೃತಾಂ ಕಾಂಚನತೋರಣೈಸ್ತಾಂ
 ವಲ್ಲುಧ್ವಜಾಂ ವಂದನದಾಮಚಿತ್ರಾಂ |
 ರಾಮಾಸಹಾಯಃ ಪ್ರಸಮೀಕ್ಷ್ಯ ರೇಮೇ
 ರಮ್ಯಪ್ರಸೂನಾಂಚಿತರಾಜವೀಧೀಂ || 13.41 || 580

ಮಹೀಯಸಾಂ ಮಂಗಲದುಂದುಭೀನಾಂ
 ನಾದೈರವಜ್ಞಾತಪಯೋಧಿಶಬ್ದಾ |
 ಶ್ರುತೋತ್ಸವಾನಾಂ ವಿದಧೇ ಪುರೀ ಸಾ
 ಸ್ವರ್ಗೌಕಸಾಂ ಶ್ರೋತ್ರಸುಧಾಮಪೂರ್ವಾಂ || 13.42 || 581

ಪ್ರತ್ಯೇಯುಷಾಂ ಕಂಸರಿಪುರ್ಯದೂನಾಂ
 ದೇವದ್ರುಮಾಣಾಮಿವ ಜಂಗಮಾನಾಂ |
 ಅನರ್ಘರತ್ನಾಭರಣಪ್ರಧಾನಾನ್
 ಆದತ್ತ ದಿವ್ಯಾನುಪದಾವಿಶೇಷಾನ್ || 13.43 || 582

ತಸ್ಮಿನ್ ಮಹಾನೀಲಮಣಿಪ್ರಕಾಶೇ
 ತಾಂ ರುಕ್ಮಿಣೀಮಾಹಿತರುಕ್ಮಕಾಂತಿಂ |
 ಪುರಾಂಗನಾಃ ಪ್ರೇಕ್ಷಿತುಮೀಹಮಾನಾಃ
 ಸ್ವರ್ಗಾಧಿಕಾನಾರುರುಹುಃ ಸ್ವಸೌಧಾನ್ || 13.44 || 583

ಕಲಕ್ಷಣನ್ನೂಪುರಚಾರುವಾದ್ಯಂ
 ಕರ್ಣಾವತಂಸೋದಿತಭೃಂಗಗೀತಂ |
 ಕಸ್ಯಾಶ್ಚಿದನ್ವಾಗತನಾಟ್ಯವೇದಂ
 ಲೀಲಾಗತಂ ಲಾಸ್ಯಮಭೂದಪೂರ್ವಂ || 13.45 || 584

ಪರಿಚ್ಯುತಂ ಕಿಂಚಿದಿವಾಂತರೀಯಂ
 ಕಾಚಿತ್ಸಮಾಲಂಬ್ಯ ಸಹೈವ ಕಾಂತ್ಯಾ |
 ಕ್ಷಿಪ್ತೇವ ತೀವ್ರೇಣ ಕುತೂಹಲೇನ
 ಕ್ಷಣೇನ ವಾತಾಯನಮಾಸಸಾದ || 13.46 || 585

- ಆಮುಚ್ಯ ತಾಟಂಕಮನಂಗಚಕ್ರಂ
 ಸವ್ಯೇತರೇ ಸತ್ವರಮಾವ್ರಜಂತೀ |
 ಅನೈನ ಕಾಚಿದ್ಭೃಶಮಾಬಭಾಸೇ
 ಕರ್ಣೇನ ಕೈವಲ್ಯವಿಭೂಷಣೇನ || 13.47 || 586
- ಉದಂಚಿತಾ ಬಾಹುಲತೇತರಸ್ಯಾ
 ಮೌಲೀಸ್ರಜಾ ಹಸ್ತಗೃಹೀತಯಾಽಽಸೀತ್ |
 ಜಗಜ್ಜಿಗೀಷೋರ್ಮದನಸ್ಯ ಜೈತ್ರೀ
 ಪತಾಕಯೇವಾದ್ಭುತಕೇತುಯಷ್ಟಿಃ || 13.48 || 587
- ಪ್ರಕೋಷ್ಠಭಾಜಃ ಪ್ರಿಯಶಾರಿಕಾಯಾಃ
 ಪಯಃ ಸ್ವಯಂ ಸಾದರಮರ್ಪಯಂತೀ |
 ಗವಾಕ್ಷಮಾಗಮ್ಯ ಗಜೇಂದ್ರಯಾತಾ
 ಕಾಚಿತ್ ಪ್ರಸಸ್ಮಾರ ಕೃತಾವಶೇಷಂ || 13.49 || 588
- ಪ್ರಚಾರವೇಗಾತ್ ತ್ರುಟಿತೇನ ಚಕ್ರೇ
 ಹಾರೇಣ ಮುಕ್ತಾಫಲವರ್ಷಿಣಾಽನ್ಯಾ |
 ಅದೂರತಃ ಸನ್ನಿಹಿತಸ್ಯ ಶೌರೇಃ
 ಆಚಾರಲಾಜಾಂಜಲಿಪೂರ್ವರಂಗಂ || 13.50 || 589
- ಸ್ತನಾಂಶುಕಂ ಸ್ರಸ್ತಮಬುದ್ಧಮಾನಾ
 ಸಖೀಜನೇ ಸಸ್ಮಿತಮೀಕ್ಷಮಾಣೇ |
 ಪರಾಮೃಶಂತೀ ವಿತತಾನ ಕಾಚಿತ್
 ಪ್ರತಿಕ್ರಿಯಾಂ ಪಾಣಿನಖಾಂಶುಜಾಲೈಃ || 13.51 || 590
- ಸಖೀಧೃತ್ಯೈಶ್ಚಾಮರತಾಲವೃಂತ್ಯೈಃ
 ಆಶ್ಯಾನತಾಂ ಪ್ರಾಪಿತಮಂಗರಾಗಂ |
 ವಿಲೋಕಿತೇ ಶಾರ್ಙ್ಗೇಣಿ ವಿಹ್ವಲಾಽನ್ಯಾ
 ಶ್ವಾಸಾನಿಲೈಃ ಶೋಷಮಿವಾನಿನೀಷತ್ || 13.52 || 591

ಪ್ರಸಾಧಯಂತೀಮವಧೀರ್ಯ ಧಾತ್ರೀಂ
 ಅಂಗೈರಸಂಭಾವಿತಭೂಷಣಾನ್ಯಾ |
 ಸಮೀಕ್ಷ್ಯ ಕೃಷ್ಣಂ ಸಹಸೋಪಜಾತೈಃ
 ಪರಿಷ್ಕಿಯಾಮಾದ್ರಿಯತೇವ ಭಾವೈಃ || 13.53 || 592

ಭ್ರುವಾ ಸ್ಫುರಂತ್ಯಾ ಮದನಸ್ಯ ಮೌರ್ವೀಂ
 ಜ್ಯಾಘಾತರೇಖಾಮಭಿದರ್ಶಯಂತೀ |
 ಅನ್ಯಾನುಷಕ್ತೇಽಪಿ ಹರೌ ವಿಯಾತಾಂ
 ಪ್ರಾಯುಂಕ್ತ ದೂತೀಮಿವ ದೃಷ್ಟಿಮನ್ಯಾ || 13.54 || 593

ತದೀಕ್ಷಣೇ ಭರ್ತುರಿವ ಸ್ಮರಂತ್ಯಾ
 ಕನ್ಯಾದಶಾಂ ಕಾಮವಶಾದ್ಭಜಂತ್ಯಾ |
 ಸ್ವಯಂವರಾರ್ಹೇ ಸ್ವಯಮೇವ ತಸ್ಮಿನ್
 ಕಯಾಚಿದಾಧಾಯಿ ಕಟಾಕ್ಷಮಾಲಾ || 13.55 || 594

ಸಮೇಯುಷೀಮಪ್ರತಿಮೇನ ಯೂನಾ
 ತಾಂ ರುಕ್ಮಿಣೀಂ ವೀಕ್ಷ್ಯ ವಿಲೀನಭಾವಾ |
 ಭಾಗ್ಯಂ ಕಿಮಸ್ಯಾ ಇತಿ ಭಾವಯಂತೀ
 ತದಾತ್ಮತಾಂ ನೂನಮಲಿಪ್ಸತಾನ್ಯಾ || 13.56 || 595

ಕಕ್ಷ್ಯಾನಿಬಂಧಚ್ಯವನೇ ಸಲೀಲಂ
 ಸ್ತನಾಹಿತಸ್ವಸ್ತಿಕಬಾಹುಬಂಧಾ |
 ಜಗತ್ಪತೌ ಪಶ್ಯತಿ ಜಾತಭೀಷಾ
 ಪ್ರಾಯಸ್ತದಾಲಿಂಗನಮಭ್ಯನೈಷೀತ್ || 13.57 || 596

ರಥೇನ ತಂ ರಾಜಪಥೇ ಪ್ರಯಾಂತಂ
 ನಿರ್ವ್ಯಾಜಸಂಗೇನ ನಿಶಾಮಯಂತೀ |
 ತ್ಯಕ್ತಾ ನಿಮೇಷೈರಪರಾನ್ವಕಾರ್ಷೀತ್
 ಚಿತ್ರಾಂಗನಾನಾಂ ಸುರಯೋಷಿತಾಂ ಚ || 13.58 || 597

ಸಮೀಕ್ಷಿತಸ್ಯಾಪಿ ಸಹತ್ವಸಂಗಾತ್
 ದುಷ್ಪ್ರಾಪಲೋಭಾದಪಿ ದೂಯಮಾನಾ |
 ಗಲದ್ಭಿರನ್ಯಾ ವಲಯಪ್ರಸೂನೈಃ
 ಅಭ್ಯರ್ಚನಾಮಾತನುತೇವ ಶೌರೇಃ || 13.59 || 598

ಸಮಾನಕಾಂತ್ಯಾ ಪ್ರಿಯಯಾ ಸಮೇತೇ
 ದೃಷ್ಟೇ ಜಗದ್ಧಾತರಿ ಜಾತರಾಗಾ |
 ಪ್ರಣಾಮಯೋಗ್ಯೇಯಮಿತೀವ ಮತ್ವಾ
 ಪ್ರಾಪ್ತಂ ಪದಂ ಮೇಖಲಯಾ ಪರಸ್ಯಾಃ || 13.60 || 599

ತಾಸಾಂ ತದೇಕೋತ್ಸುಕದರ್ಶನಾನಾಂ
 ಸಮಾಧಿಭಾಜಾಮಿವ ಶೇಮುಷೀಣಾಂ |
 ಅಲಂ ಪ್ರಭುಃ ಸೋಽಪಿ ನ ಮಾತುಮಾಸೀತ್
 ಅಪಾರಹರ್ಷಾದನಘಾಮವಸ್ಥಾಂ || 13.61 || 600

ಅವಾರುಣೀಸಂಭವಸೌರಭೈಸ್ತೈಃ
 ಅನನ್ಯಸಾಧ್ಯಾಧರ ಬಿಂಬರಾಗೈಃ |
 ನಿರಂಜನೋಪಸ್ಥಿತನೇತ್ರಶೋಭೈಃ
 ಸ ಪಿಪ್ರಿಯೇ ಪೌರವಧೂಮುಖಾಬ್ಜೈಃ || 13.62 || 601

ಸ ಪೌರಕನ್ಯಾಕರವಿಪ್ರಕೀರ್ಣಾನ್
 ಪ್ರಾಯಃ ಪ್ರತೀಚ್ಛನ್ನುಪಚಾರಲಾಜಾನ್ |
 ಅಚೀಚರತ್ ಸ್ಯಂದನಮಬ್ಜನೇತ್ರಃ
 ಸವ್ಯಾಪಸವ್ಯೇನ ಗತೇನ ವೀಧೀಂ || 13.63 || 602

ಕಹ್ಲಾರಪದ್ಮೋತ್ಪಲಕಾಂತಿಚೋರೈಃ
 ಕಟಾಕ್ಷಣೈಃ ಪೌರವಧೂಜನಾನಾಂ |
 ಮುಗ್ಧೇಂದುಹಾಸೋ ಮುಮುದೇ ಮುಕುಂದಃ
 ಪಶ್ಯನ್ ಪ್ರಿಯಾಂ ಪ್ರಾಪಿತಪುಷ್ಪವೃಷ್ಟಿಂ || 13.64 || 603

ಕೃಷ್ಣಸ್ಯ ತಾಂ ಸ್ಕಂಧಮುಪಘ್ನಯಂತೀಂ
 ಸುರದ್ರಮಸ್ಯೇವ ಸುವರ್ಣವಲ್ಲಿಂ |
 ಅವೇಕ್ಷ್ಯ ನೂನಂ ಚತುರಃ ಪುಮರ್ಥಾನ್
 ಅನನ್ಯಲಭ್ಯಾನಲಭಂತ ಪೌರಾಃ || 13.65 || 604

ವಕ್ತ್ರೈಃ ಸುಧಾಸೋದರಕಾಂತಿಪೂರೈಃ
 ಕಸ್ತೂರಿಕಾಪತ್ರಕಲಂಕದೃಶೈಃ |
 ಅಲಕ್ಷ್ಯದೇಹಾ ವಿದಧುರ್ಮಗಾಕ್ಷ್ಯೈಃ
 ಪ್ರತ್ಯುಪ್ತಪೂರ್ಣೇಂದುಶತಾನ್ ಗವಾಕ್ಷಾನ್ || 13.66 || 605

ಶುಚಿಸ್ಮಿತಾಃ ಸೌಧತಲಾಂತರಸ್ಥಾಃ
 ಪದ್ಮೇಕ್ಷಣಂ ಪ್ರೇಕ್ಷ್ಯ ಪರಿಸ್ಫುರಂತ್ಯಃ |
 ಶರತ್ಪಯೋದೋದರಸಂಶ್ರಿತಾನಾಂ
 ಕ್ಷಣದ್ಯುತೀನಾಂ ದ್ಯುತಿಮನ್ವವಿಂದನ್ || 13.67 || 606

ಅಪಾಂಗಜಾಲೈರಸಿತೋತ್ಪಲಾಭೈಃ
 ಕೃಷ್ಣಾತ್ಮಕಂ ಭಾವಮಿವೋದ್ವಮಂತ್ಯಃ |
 ವಿತೇನಿರೇ ರಾಜಪಥೇ ಮೃಗಾಕ್ಷ್ಯೈಃ
 ತದಾದೃತಾಂ ಬರ್ಹವಿತಾನಶೋಭಾಂ || 13.68 || 607

ಹರೇರಭಿಖ್ಯಾಮನುಪಾಧಿರಮ್ಯಾಂ
 ವಿಲೋಚನೈರ್ವೀತನಿಮೇಷವಿಘ್ನೈಃ |
 ಆಸ್ವಾದಯಂತ್ಯಃ ಸುದೃಶಸ್ತದಾನೀಂ
 ಅಯತ್ನನಿಷ್ಪೀತಸುಧಾ ಇವಾಽಽಸನ್ || 13.69 || 608

ಅಂಭೋರುಹಾಣಾಮವಲೇಪಸೀಮಾಂ
 ಕರ್ಣೋತ್ಪಲಾನಾಮಪಿ ಕಾಂತಿಕಕ್ಷ್ಯಾಂ |
 ವಿಲಂಘಯಂತಃ ಸುದೃಶಾಂ ಕಟಾಕ್ಷಾ
 ವಿಲಿಲ್ಯಿರೇ ಕೃಷ್ಣಮವಾಪ್ಯ ಲಕ್ಷ್ಯಂ || 13.70 || 609

ತಮಾತ್ಮವಂತಂ ಪರವಿದ್ಯಯೇವ
 ಪರಾಕ್ರಮಂ ತತ್ಪರಯೇವ ಲಕ್ಷ್ಮ್ಯಾ |
 ತಮೇವ ದೇವಂ ದಯಯೇವ ಜುಷ್ಠಂ
 ಸಂಮೇನಿರೇ ತತ್ತ್ವವಿದಃ ಸಭಾರ್ಯಂ || 13.71 || 610

ತಾಂ ಪ್ರಾಪ್ಯ ಚಿತ್ರಾಮಿವ ತಾರಕೇಶಃ
 ಸ್ತವ್ಯೈಃ ಸ್ತುತೋ ವಂದಿಗಣೈರಭೌಮೈಃ |
 ವಿವೇಶ ಧಾಮ ಸ್ವಮುದೀರ್ಣಧಾಮಾ
 ವೈವಾಹಿಕೀಂ ಸಂಪದಮಾಪ್ತುಮಿಚ್ಛನ್ || 13.72 || 611

ವಿಹಾರಯೋಗೇನ ವಿಭಜ್ಯ ಯುಕ್ತಂ
 ಮಿಥೋಽನುರೂಪಂ ಮಿಥುನಂ ತದಾದ್ಯಂ |
 ಉಪಾಚರನ್ ವ್ಯೋಮಚರಾ ಯಥಾರ್ಹಂ
 ಸಂಪ್ರೀಣನ್ಮೈರುತ್ಸವಸಂವಿಧಾನೈಃ || 13.73 || 612

ಸದಾಽಭಿಗಮ್ಯೈರಭಿಗಮ್ಯಮಾನಂ
 ವಿಶ್ರಾಣನೇ ವೈಶ್ರವಣಾತ್ ಪ್ರಭೂತಂ |
 ತಂ ಶಂಖಪದ್ಮಪ್ರಮುಖಾ ಮಹಾಂತಃ
 ಸಿಷೇವಿರೇ ಶೇವಧಯಃ ಸಮೇತಾಃ || 13.74 || 613

ಅಕೃತ್ಸ್ನಸಂವೇದಿನಿ ಜೀವಲಾಕೇ
 ಸಂಗ್ರಾಹಯನ್ ಧರ್ಮಮಥಾತ್ಮವೃತ್ತಾ |
 ಪ್ರತ್ಯರ್ಚಯಾಮಾಸ ಮುನೀನುಪೇತಾನ್
 ಪ್ರಭುಃ ಸ್ವಯಂ ಪ್ರೇಷ್ಯ ಇವೋಪಚಾರೈಃ || 13.75 || 614

ಅಪತ್ರಪಾವಿಪ್ಲುತಚೇತಸೋ ಯೇ
 ತ್ಯಕ್ತ್ವಾ ವಿಪಕ್ಷಂ ತರಸೋಪಸೇದುಃ |
 ಯಥಾಕ್ರಮಂ ಸಾತ್ಯಕಿರುತ್ಸವಾದೌ
 ಸಂಭಾವಯಾಮಾಸ ಸಭಾಸದಸ್ತಾನ್ || 13.76 || 615

ಶುಭಂಯವಃ ಸ್ವಾಮಿಮಹೋತ್ಸವೇನ
 ಸ್ವಾರಾಜ್ಯಮಕ್ಷಯ್ಯಮಿವಾಪ್ತವಂತಃ |
 ದತ್ತೋಪಚಾರಾ ವಸುದೇವದಾರೈಃ
 ಪುಣ್ಯಾಶಯಾಃ ಪೌರಜನಾ ಜಹರ್ಷುಃ || 13.77 || 616

ಸಹೋದರನೃಸ್ತಭರಸ್ತದಾತ್ಮಾ
 ರುಕ್ಮಾಣಿ ರತ್ನಾನಿ ಚ ರೌಹಿಣೀಯಃ |
 ಅದತ್ತ ಸಂತೋಷವಶಾದಭೀಕ್ಷಣಂ
 ವಾಂಛಾಧಿಕಂ ವಂದಿವನೀಪಕಾನಾಂ || 13.78 || 617

ಅನನ್ಯಭಕ್ತೈರನುಭಾವ್ಯಭೂಮ್ನಾ
 ದತ್ತೇಕ್ಷಣೋ ದಾನಪತಿಸ್ತ್ರಿಧಾಮ್ನಾ |
 ಸಮಾಹಿತೈಃ ಸಂಮತಮುದ್ಧವಾದ್ಯೈಃ
 ಪುರೋಧಸಾಂ ಪೂಜನಮಾಚಚಾರ || 13.79 || 618

ಆಹನ್ಯಮಾನಾ ದೃತಹೇಮಕೋಣೈಃ
 ಗಂಧರ್ವಮುಖೈರಿವ ಗಾಢವಿದ್ಯೈಃ |
 ಜಾತಾನುನಾದಾ ಜಗತಾಂ ತ್ರಯಾಣಾಂ
 ದೋಷಚ್ಛಿದೋ ದುಂದುಭಯಃ ಪ್ರಣೇದುಃ || 13.80 || 619

ವಿಭಾವಿತಂ ಶಿಕ್ಷಿತನಾಟ್ಯವೇದೈಃ
 ಉದ್ವಾಹಸಂಗೀತಮುದಾರಕ್ಲಪ್ತಂ |
 ಪ್ರಸಾದನಂ ದೃಷ್ಟಿಮನಶ್ಚುತೀನಾಂ
 ಅದಿವ್ಯಮಾಸ್ಕಂದಿತದಿವ್ಯಮಾಸೀತ್ || 13.81 || 620

ಲಾವಣ್ಯಪೂರಂ ಲಲಿತಾಂಗಯಷ್ಟೇಃ
 ಕಾತ್ಸ್ಯೇನ ನಿವೇಷ್ಟುಮಪಾರಯಂತ್ಯಃ |
 ಅಂಗಾನಿ ವಧ್ವಾಃ ಕುಲವೃದ್ಧನಾರ್ಯಃ
 ಪ್ರಸಾಧನೈರಂತರಯಾಂಬಭೂವುಃ || 13.82 || 621

ಪ್ರಯುಜ್ಯಮಾನಾನಿ ತಯೋರ್ಯಥಾಹಂ
 ಮಂಗಲ್ಯಮಾಲ್ಯಾಭರಣಾಕ್ಷತಾನಿ |
 ಪ್ರಾಯೇಣ ಲೋಕಾಭ್ಯುದಯಂ ಪ್ರದಾತುಂ
 ತತ್ಸಂಗಮಾತ್ತಾದೃಶತಾಮಕಾಂಕ್ಷನ್ || 13.83 || 622

ಅರಾತಿಪಕ್ಷಾಣವಮಂದರಾಭೇ
 ಹಸ್ತೇ ಹರೇರ್ಯತ್ತದಬಂಧಿ ಸೂತ್ರಂ |
 ತದಾದದೇ ಸ್ಥಾನವಶಾದಭಿಖ್ಯಾಂ
 ಸಂವೀತನಾಗೇಂದ್ರನಿದರ್ಶನೀಯಾಂ || 13.84 || 623

ಸಮೇಧಿತಸ್ತಸ್ಯ ವಿವಾಹವಹ್ನಿಃ
 ಪುರೋಧಸಾ ಪುಣ್ಯಕೃದಗ್ರಿಮೇಣ |
 ಪ್ರದಕ್ಷಿಣಾವೃತ್ತಶಿಖಾಕಲಾಪಃ
 ಪ್ರಾಯೇಣ ನೀರಾಜನಮಾತತಾನ || 13.85 || 624

ಆಶಾಸ್ಯ ಲಾಜಾಂಜಲಿಹೋಮಭಾಜಾ
 ಕ್ಷೇಮಾಶಿಷಾ ಕಿಂಚಿದಶೇಷಹೃದ್ಯಂ |
 ಅನ್ಯೋನ್ಯಮಾಕೇಕರಸಸ್ಮಿತಾಕ್ಷಾ -
 ವಪಶ್ಯತಾಮಾದಿಮದಂಪತೀ ತೌ || 13.86 || 625

ವೈಲಕ್ಷ್ಯಡೋಲಾಮಿವ ಸಂಶ್ರಿತಾನಾಂ
 ವಿಲೋಚನಾನಾಂ ವವೃಧೇ ವಿಹಾರೈಃ |
 ತಯೋರನನ್ಯಾದೃಶವೈಭವಾನಾಂ
 ಅನ್ಯೋನ್ಯರಾಜೀವಮಧುವ್ರತಾನಾಂ || 13.87 || 626

ಪರಸ್ಪರಂ ಪಾಣಿಸರೋಜಯೋಗಾತ್
 ಬಭೂವತುಸ್ತೌ ಪುಲಕಾಂಚಿತಾಂಗೌ |
 ಅಸ್ವಿದ್ಯತಾಂ ಚ ಜ್ವಲನಸ್ತು ಮಂದೈಃ
 ಅಸೂತ ಧೂಮೈರಧಿವಾಸಮಾತ್ರಂ || 13.88 || 627

ಸಮಂತ್ರಕಂ ಸಾಕ್ಷಿಣಿ ಹವ್ಯವಾಹೇ
 ಸಖ್ಯೋಚಿತಾಂ ಸಪ್ತಪದೀಂ ಭಜಂತೌ |
 ಸ್ವಶಾಸನೇನ ಸ್ವಯಮನ್ವಯಾತಾಂ
 ಆಚಾರಮಾಗಂತುಕದಂಪತೀನಾಂ || 13.89 || 628

ಅನ್ವೇತು ವಿಷ್ಣುಃ ಸ್ವಯಮಿತ್ಯುದೀರ್ಯ
 ಪ್ರಿಯಾಂ ಪರಾಧೀನ ಇವಾನುಗಚ್ಛನ್ |
 ಜಾಯಾಪತೀನಾಂ ಜಗದುದ್ಭವಾನಾಂ
 ಭವ್ಯಾಂ ದಶಾಂ ಭಾವಯತಿ ಸ್ಮ ನಾಥಃ || 13.90 || 629

ಆತ್ಮಾನಮೇವ ಸ್ವಯಮಗ್ನಿರೂಪಂ
 ಪರಿಕ್ರಮೈಃ ಪರ್ಯಚರತ್ಸ ದೇವಃ |
 ವಿಶ್ವಸ್ಯ ಬಾಹ್ಯಾಂತರನಿತ್ಯವೃತ್ತ್ಯಾ
 ನ ಕರ್ಮ ಕರ್ತಾ ಚ ಯ ಏವ ಯೇಷಾಂ || 13.91 || 630

ಪ್ರದಕ್ಷಿಣೇನ ಕ್ರಮಣೇನ ತಾಭ್ಯಾಂ
 ದತ್ತಾರ್ಚನೋ ದಿವ್ಯವಧೂವರಾಭ್ಯಾಂ |
 ನೂನಂ ತಥಾಽಽನರ್ಚ ವಿಘೂರ್ಣನೇನ
 ಸ್ವಾಂತಃ ಸ್ಥಿತೌ ವಹ್ನಿರಪಿ ಸ್ವಯಂ ತೌ || 13.92 || 631

ತಸ್ಯಾಃ ಸಲೀಲಂ ಚರಣಾರವಿಂದಂ
 ಕಾಮೀ ಗೃಹೀತ್ವಾ ಕರಪಂಕಜಾಭ್ಯಾಂ |
 ಆಸ್ಥಾಪಯದ್ಯಾಂ ದೃಷದಂ ಮುಕುಂದಃ
 ಸಾಽಭೂತ್ ಸ್ವಯಂ ಮೌಲಿಮಣಿಃ ಶ್ರುತೀನಾಂ || 13.93 || 632

ಯದತ್ರ ಕರ್ಮಣ್ಯಯಥಾಕೃತಂ ತತ್
 ಸ್ವಿಷ್ಟಂ ಕ್ರಿಯಾದಗ್ನಿರಿತಿ ಬ್ರುವಾಣಃ |
 ಸ್ವತೇಜಸಾ ಭಾವಿತವಿಶ್ವತೇಜಾಃ
 ಸ್ವಾಹಾಸಖಂ ದೇವಮುಪಾಸ್ತ ದೇವಃ || 13.94 || 633

ರಾಮಸ್ಯ ಸೀತೇವ ರಮೇವ ವಿಷ್ಣೋಃ
 ಅಮುಷ್ಯ ಭೂಯಾಸ್ತ್ವಮಿಹೈಕಪತ್ನೀ |
 ಇತ್ಯೂಚಿಷೋ ಯಾದವವೃದ್ಧದಾರಾನ್
 ಪ್ರೀತಾಶಯಾ ಪ್ರೈಕ್ಷತ ಸಾ ಸನಾಥಾ || 13.95 || 634

ವರೇಣ ವಂದ್ಯೇನ ಸುರಾಸುರಾಣಾಂ
 ಮಂಗಲ್ಯಸೀಮಾಂತಭುವಾ ಚ ವಧ್ವಾ |
 ಸಮೀಕ್ಷಿತಾ ಬ್ರಹ್ಮಸುತಸ್ಯ ಪತ್ನೀ
 ಸರ್ವೈರಭೂತ್ ಸಾದರದರ್ಶನೀಯಾ || 13.96 || 635

ತದೇಕಭಾವಾ ತಮನನ್ಯಭಾವಂ
 ನಾಥಪ್ರಿಯಾ ನಾಥಮನುವ್ರಜಂತೀ |
 ಅಭೀಷ್ಟಸಿದ್ಧೇರಧಿದೇವತೇಯಂ
 ಯದ್ವಾ ಸವಿತ್ರೀತಿ ಯಥಾರ್ಥಮೂಚೇ || 13.97 || 636

ಕೃತಾಶಿಷಂ ಕೃಷ್ಣಗೃಹೇಶ್ವರೀಂ ತಾಂ
 ಪುರೋಧಸಾ ಪುಣ್ಯಮನೋರಥೇನ |
 ಸಕೌತುಕಾಂ ಕೌತುಕಿನಃ ಸುರತ್ಪ್ತೈಃ
 ಅಭ್ಯರ್ಚಯಾಮಾಸುರಮಾತ್ಯವೃದ್ಧಾಃ || 13.98 || 637

ಮನುಷ್ಯತಾಂ ಮಾನಯತೋ ವಿಹಾರೈಃ
 ಸ್ವಾಮೇವ ದೇವೀಮುಪಯಚ್ಛತಸ್ತೇ |
 ಸಮೇಧತಾಂ ಮಂಗಲಮಿತ್ಯುಶಂತಃ
 ಸತ್ಯಾಶಿಷಸ್ತಂ ಮುನಯಃ ಶಶಂಸುಃ || 13.99 || 638

ಪ್ರದಾಯ ತಾಭ್ಯಾಮುಪದಾಃ ಸಮೀಚೀಃ
 ಪ್ರತ್ಯಾಗತಾಃ ಸ್ವಾನಿ ಗೃಹಾಣಿ ಪೌರಾಃ |
 ಆಶಾಪತೀನಾಂ ವಿಭವಾದನೂನಾಂ
 ತತ್ರೈವ ತೇ ಸಂಪದಮನ್ವಭೂವನ್ || 13.100 || 639

ಸ್ತ್ರೀಪುಂಸನಾಮ್ನಾ ಬಹುಧಾ ವಿಭಕ್ತಂ
 ವಿಶ್ವಂ ಯಯೋರೇವ ವಿಭೂತಿಮಾಹುಃ |
 ನಯೋ ಜಹೌ ದ್ವಾರವತೀಂ ನ ತಾಭ್ಯಾಂ
 ಅಂಗೀಕೃತಾಮಾದಿಮದಂಪತೀಭ್ಯಾಂ || 13.101 || 640

ವಧೂಸಖೇ ತತ್ರ ಜಗನ್ನಿವಾಸೇ
 ವಸತ್ಯಮರ್ಯಾದಗುಣಾನುಭಾವೇ |
 ತಸ್ಮಿನ್ನಿವಾಸಿಸಿದನಪಾಯಭಾವಾ
 ತಸ್ಯಾಂ ನಗರ್ಯಾಮಪಿ ರುಕ್ಮಿಣೀ ಶ್ರೀಃ || 13.102 || 641

ತಸ್ಯಾಃ ಕಟಾಕ್ಷೈರ್ವಿಹಿತಾಭಿಷೇಕಃ
 ತದ್ಬಾಹುನಾ ಕಲ್ಪಿತಕಂಠಮಾಲ್ಯಃ |
 ಅವಾಪ ಶೋಭಾಮಧಿಕಾಂ ಮುಕುಂದಃ
 ಸೌಭಾಗ್ಯಸಿಂಹಾಸನಸಾರ್ವಭೌಮೀಂ || 13.103 || 642

ಕದಂಬಗೋಲಶ್ರಿಯಮಾಕ್ಷಿಪಂತಂ
 ಕಂದರ್ಪರೂಪೋದಯಪೂರ್ವರೂಪಂ |
 ಪ್ರಿಯಾಪರಿಷ್ಕಂಗಳರಸೇನ ಧನ್ಯಂ
 ಪ್ರೀತಾಶಯೋ ಬಹ್ವಮತಾತ್ಮದೇಹಂ || 13.104 || 643

ತಾಂ ಪ್ರಾಪ್ಯ ಕೃಷ್ಣಃ ಪ್ರಭುತಾಮಿವ ಸ್ವಾಂ
 ಮನಃಪ್ರಸೂತೇರಿವ ಮಂತ್ರಸಿದ್ಧಿಂ |
 ಆಸೀದಭೀತ್ಯೈಃ ಸಹಸಾಽಭಿಗಮ್ಯೋ
 ಮಿತ್ರೈರಮಿತ್ರೈರಪಿ ಸಾಪರಾಧೈಃ || 13.105 || 644

ಶ್ರೀವತ್ಸಸಂಸ್ಥಾನಜುಷಾ ಪ್ರಕೃತ್ಯಾ
 ಸ್ಥಾನೇನ ಚಿಹ್ನೇನ ಚ ಲಕ್ಷಣೀಯೌ |
 ದೃಷ್ಟಾವಭೀಷ್ಟಂ ಭಜತಾಂ ದದಾತೇ
 ಜಗತ್ಪತೀ ತಾವಿಹ ದಂಪತೀ ದ್ವೌ || 13.106 || 645

ನ ತೇ ಮನುಷ್ಯಾ ನ ಚ ದೇವತಾಸ್ತೇ
 ಪ್ರಾಯೇಣ ತಾವೇವ ತಥಾಭವಂತೌ |
 ಯೈರೇವಮನ್ಯೋನ್ಯವಿಭೂಷಿತಂ ತತ್
 ದ್ವಂದ್ವಾತಿಗಂ ದ್ವಂದ್ವಮವೈಕ್ಷಿ ಧನ್ಯೈಃ || 13.107 || 646

ಅಥ ಸಮುದಿತಹರ್ಷೈರಾದೃತೋ ಮಂತ್ರಿವೃದ್ಧೈಃ
 ಸುರಪತಿದಯಿತಾಭಿಃ ಸ್ತೂಯಮಾನಾಪದಾನಃ |
 ರುಚಿಮಿವ ನಿರಪಾಯಾಂ ರುಕ್ಮಿಣೀಂ ಪ್ರಾಪ್ಯ ಹೃಷ್ಯನ್
 ಯದುಪತಿರಧಿಚಕ್ರೇ ಯಾಯಜೂಕಾಧಿಕಾರಂ || 13.108 || 647

ಸುಭಗಮುಪಲಬಿಂಬೇ ಶಾತಕುಂಭೇಽಪಿ ರತ್ನಂ
 ಕನತಿ ವಿಪಿನಭಾಗೇ ಕಾಲಕಂಠೇಽಪಿ ಗಂಗಾ |
 ವಶಿಕನ್ಯಪಗೃಹೇ ಸಾ ವಾಸುದೇವೇಽಪ್ಯದೀವ್ಯತ್
 ನ ಹಿ ಭವತಿ ವಿಶೇಷಃ ಕ್ವಾಪಿ ನಿತ್ಯೋನ್ನತಾನಾಂ || 13.109 || 648

ಅಧೈಕದಾ ರೋಧಸಿ ಪಶ್ಚಿಮೋದಧೇಃ
 ಅದಭ್ರಸತ್ರಾಜಿತಭಕ್ತಿಯಂತ್ರಿತಃ |
 ತ್ರಯೀಮಯಶ್ಚಂದ್ರಸಮೀಕೃತದ್ಯುತಿಃ
 ಪ್ರಸೇದಿವಾನ್ ಪ್ರಾದುರಭೂದ್ಧಿವಾಕರಃ || 14.1 || 649

ಅನಲ್ಪತೇಜೋನಿಧಿಮಪ್ರಮಾದ್ಯತಾಂ
 ಪ್ರಸೂತಿಮಿಷ್ಟಸ್ಯ ಧನಸ್ಯ ಭೂಯಸಃ |
 ಸ್ವಕಂಠಲಗ್ನಂ ದ್ಯುಮಣಿಃ ಸ್ಯಮಂತಕಂ
 ಮಹಾಮಣಿಂ ಭೂಮಿಭೃತೇ ವರಂ ದದೌ || 14.2 || 650

ತಮುಗ್ರಸೇನಾರ್ಥಮಿಯೇಷ ಕಂಸಜಿತ್
 ನ ವಾರ್ಯತೇ ರಾಜನಿ ರತ್ನಹಾರಿತಾ |
 ಪ್ರತೀತ್ಯ ಸತ್ರಾಜಿತ ಏತದಪ್ರಿಯಂ
 ಕ್ವಚಿನ್ನಿಚಿಕ್ಷೇಪ ಗುಣಾಧಿಕೇ ಮಣಿಂ || 14.3 || 651

ಯದೇಕಮೇಕೇನ ಚ ಲಬ್ಧಮೇಕತೋ
 ರಸೇನ ರತ್ನಾಮಿಷಮರ್ಥಕಾಂಕ್ಷಿಣಾ |
 ಬಭೂವ ತದ್ಬಂಧುವಿರೋಧಮಾದಧತ್
 ಕ್ರಮಾದ್ಯಹೂನಾಂ ವಿನಿಪಾತಕಾರಣಂ || 14.4 || 652

ಸ್ಯಮಂತಕೋದಂತವಿಶೇಷಸಂಭವಾಂ
 ಮೃಷಾಭಿಶಸ್ತಿಂ ಶಮಯನ್ನಥಾತ್ಮನಃ |
 ಪ್ರಸೇನವಿದ್ವಂಸಕಸಿಂಹಘಾತಿನೋ
 ಬಿಲಂ ಯಯೌ ಜಾಂಬವತೋ ಬಲಾನುಜಃ || 14.5 || 653

ಸ್ತನಂಧಯೋಪಾಂತನಿಬದ್ಧಗೀತಯಾ
 ದದರ್ಶ ಧಾತ್ರಾ ವಿಧೃತಂ ಕರೇಣ ಸಃ |
 ಧನಾಷ್ಟಭಾರಪ್ರಭವಂ ದಿನೇದಿನೇ
 ಮಣೀಶ್ವರಂ ದರ್ಶಿತಕೌಸ್ತುಭಶ್ರಿಯಂ || 14.6 || 654

ಜಿಘೃಕ್ಷಯಾ ದತ್ತದೃಶಂ ಚ ತತ್ರ ತಂ
 ಜರಾನಿರುದ್ಧೋಽಪಿ ಜವೇನ ಜಾಂಬವಾನ್ |
 ಅರೋಧನೀಯಂ ವಿಬುಧೈರಪಿ ಸ್ವಯಂ
 ರುರೋಧ ನೈಸರ್ಗಿಕಸತ್ತ್ವರೋಷಿತಃ || 14.7 || 655

ಮಲಿಮ್ಲಚಂ ಕಂಚಿದಿವಾಗತಂ ಹರಿಂ
 ವನೇಚರಃ ಪ್ರೇಕ್ಷ್ಯ ತದರ್ಹವಿಕ್ರಿಯಃ |
 ಅಹೇತಿಹಸ್ತಂ ಸ್ವಯಮಪ್ಯನಾಯುಧಃ
 ಪ್ರಸಹ್ಯ ತಂ ಬಾಧಯಿತುಂ ಪ್ರಚಕ್ರಮೇ || 14.8 || 656

ಅನನ್ಯತಂತ್ರಸ್ಯ ಪಿತುಃ ಪಿತಾಮಹಃ
 ಸುತಸ್ಯ ಚಾಽಽರಬ್ಧಮವೇಕ್ಷ್ಯ ಸಂಯುಗಂ |
 ಸಮೀಹಿತೋದರ್ಕಮಿದಂ ದ್ವಯೋರಿತಿ
 ಪ್ರಬುಧ್ಯಮಾನೋ ನ ನಿರೋಧಮಾದಧೇ || 14.9 || 657

- ಮಿಥಸ್ತಯೋರಸ್ತದಯಂ ವಿಮಥ್ನತೋಃ
 ಅನಾಯುಧಂ ಯುದ್ಧಮಪೇತಕೈತವಂ |
 ಅಕಲ್ಪಿತ ಪ್ರಾಶ್ನಿಕಮನ್ವವೈಕ್ಷತ
 ಸ್ವಯಂ ಚತುರ್ಭಿದರ್ಶಶಭಿಶ್ಚ ಸಾಕ್ಷಿಭಿಃ || 14.10 || 658
- ಉವಾಚ ಚೈನಂ ವಿಧಿವಕ್ತ್ರಸಂಭವಃ
 ಸ್ವವಿಕ್ರಮಪ್ರೀತಮನುಕ್ರಮಾದ್ವಿದನ್ |
 ಸಗದ್ಗದಂ ಸನ್ನಮಿತೇನ ಮೌಲಿನಾ
 ನಖತ್ವಿಷಾ ಪುಷ್ಪಿತಮಂಜಲಿಂ ವಹನ್ || 14.24 || 659
- ಅಹೋ ಮಹತ್ ಸತ್ತ್ವಮಹೋ ಪರಾಕ್ರಮಃ
 ತ್ವಮೀಶ್ವರೋ ನೂನಮಹೋ ನಿರೀಶ್ವರಃ |
 ಅತೀತದೇವಾಸುರನಾಗನೈರ್ಮುತಃ
 ಪತಿಃ ಪತೀನಾಂ ಪ್ರತಿಭಾತಿ ಮೇ ಭವಾನ್ || 14.25 || 660
- ಅನೇಕಮನ್ವಂತರದರ್ಶಿನಾ ಮಯಾ
 ನ ಖಲ್ವರಾಮೋ ದದೃಶೇ ಭವಾದೃಶಃ |
 ನಿಜೌಜಸಾ ನೈರ್ಮುತಯೂಧಘಾತಿನಂ
 ನಿಯೋಧಯನ್ ಯನ್ನಿಭೃತಂ ಪ್ರವರ್ತಸೇ || 14.26 || 661
- ಗುಣೈರಪಿ ಪ್ರತ್ಯವಮೃಶ್ಯತೇ ಭವಾನ್
 ದಶಾನನಾದ್ಯೈರ್ಯುಧಿ ದೃಷ್ಟವೈಭವಃ |
 ಶ್ರುತಂ ಮಯಾ ಸಿದ್ಧಜನಾದಿಹ ಸ್ವಯಂ
 ಗುಹಾಶಯಃ ಪ್ರಾಪ್ಸ್ಯತಿ ತೇ ಗುಹಾಮಿತಿ || 14.27 || 662
- ವನಂ ತದೇತನ್ಮಹಿತಂ ತಪೋವನಂ
 ಗಿರಿಂ ಚ ವೇದ್ಮಿ ತ್ರಿದಿವೇಶ್ವರಾಲಯಂ |
 ಪಚೇಲಿಮಂ ಕಿನ್ನು ತಪೋ ಬಿಲಸ್ಯ ಮೇ
 ಪ್ರಸಾಧಿತಂ ಯತ್ತವ ಪಾದಪಾಂಸುಭಿಃ || 14.28 || 663

ಸ್ವನಾಭಿತಃ ಸಪ್ತಮಜನ್ಮಭಾಗಿನೋ
 ವಿಜೃಂಭಮಾಣಸ್ಯ ವಿಧೇರ್ಯದೃಚ್ಛಯಾ |
 ತ್ವಮೇವ ಮಾಂ ವೇದಮಧುವ್ರತಾಶ್ರಿತಾತ್
 ಮುಖಾಬ್ಜತಃ ಸ್ವಾನುಚರಂ ವ್ಯಜೀಜನಃ || 14.29 || 664

ತ್ರಿಭಿಃ ಕ್ರಮೈರ್ದೀವ್ಯತಿ ದಿವ್ಯವಾಮನೇ
 ಸ್ವಮಾಯಯಾ ಮೋಹಿತದಾನವೇ ತ್ವಯಿ |
 ಜಗಂತಿ ವಿಶ್ವಾನಿ ಮಿತಾನಿ ವಿಷ್ಣುನೇ -
 ತ್ಯಘೋಷಯಂ ದ್ರಾಗಿವ ಜೈತ್ರಘೋಷಣಾಂ || 14.30 || 665

ಜಿಘಾಂಸಿತೇ ದೇವ ದಶಾನನೇ ತ್ವಯಾ
 ಹತಾರಿಸಂಘೈರ್ಹರಿಯೂಥಪೈರ್ವೃತಃ |
 ಅವರ್ತಯತ್ ಸೂರ್ಯಸುತಸ್ಯ ಸನ್ನಿಧಾ -
 ವಯಂ ಜನಃ ಕಿಂಕರವೃತ್ತಿಮಾಹವೇ || 14.31 || 666

ಗತೇಷು ಸುಗ್ರೀವಮುಖೇಷು ತಾವಕಂ
 ಪದಂ ತದಪ್ರಾಪ್ಯಮಹಂ ತ್ವಿಹ ಸ್ಥಿತಃ |
 ತ್ವದೀಕ್ಷಣಾತ್ ಪ್ರಾಪ್ತಫಲೋಽಸ್ಮಿ ಸಾಂಪ್ರತಂ
 ಜರನ್ ಪುನರ್ಯೌವನಮಾಪ್ತವಾನಿವ || 14.32 || 667

ನ ತಾದೃಶಾಃ ಸಂಪ್ರತಿ ಸಂತಿ ಭೂತಲೇ
 ಋತೇ ಭವಂತಂ ಪ್ರತಿಸಂಧಿಭಾವನೈಃ |
 ಹನೂಮತ್ಯೈಕೇನ ವಿಭೀಷಣೇನ ವಾ
 ಮಯಾಽಪಿ ವಾ ಸೋಽಯಮಿತಿ ತ್ವಮೂಹ್ಯಸೇ || 14.33 || 668

ರಸಾವಹೈರೇಕಧಿಯಾಂ ರಸಾಯನೈಃ
 ಶುಭೈಃ ಶ್ರುತಿಶ್ರೇಣಿಶಿರೋವಿಭೂಷಣೈಃ |
 ಅಪೇತಭಾರಾಮತಿದೇವಮಾನುಷೈಃ
 ವಿಹಾರಭೇದೈರವನೀಂ ವಿಧಾಸ್ಯಸಿ || 14.34 || 669

ವಿಶುದ್ಧಮಿಶ್ರೈಶ್ಚತುರಶ್ರವೃತ್ತಕೈಃ

ಅಗಾಧತುಂಗೈಃ ಪ್ರಮಿತಾಮಿತಕ್ರಮೈಃ |

ಅನನ್ಯಭಾವಾನನುಕಂಪತೇ ಭವಾನ್

ಅಚಿಂತ್ಯಚಿಂತ್ಯೈರವತಾರನಾಟಕೈಃ || 14.35 ||

670

ನ ವರ್ಧಸೇ ಕರ್ಮಭಿರೀಶ ಸಾಧುಭಿಃ

ನ ಹೀಯಸೇ ಚ ತ್ವಮಸಾಧುಭಿಃ ಕೃತೈಃ |

ಜಗತ್ಪರಿತ್ರಾಣಪರೇಣ ಕೇವಲಂ

ವಿಧಿನಿಷೇಧಶ್ಚ ನ ಲಂಘ್ಯತೇ ತ್ವಯಾ || 14.36 ||

671

ಗುಣೋದಧಿಸ್ತ್ವಂ ಗುಣಕರ್ಬುರಾತ್ಮನಾ

ತಿರಸ್ಕರಿಣ್ಯಾ ಪಿಹಿತಾತ್ಮದೃಷ್ಟಿಭಿಃ |

ನ ದೃಶ್ಯಸೇ ದೇವ ಸದಾ ಸಹೈವ ಸನ್

ದಿದೃಕ್ಷಮಾಣೈರಪಿ ದೇವದಾನವೈಃ || 14.37 ||

672

ಜಗತ್ತವಾಂತರ್ಬಹಿರಪ್ಯಮುಷ್ಯ ಚ

ತ್ವಮೇವಮೇವಂವಿಧಚಿತ್ರವೈಭವಃ |

ಸಮಾಧಿದೃಷ್ಟ್ಯಾ ಮುನಿಭಿಃ ಸಮೀಕ್ಷ್ಯಸೇ

ಸನಾತನೋ ನೂತನಭೂಮಿಕಾಶ್ರಿತಃ || 14.38 ||

673

ತವೈವ ಸಂಕಲ್ಪಕಲಾಂಶತಃ ಕ್ವಚಿತ್

ಸಮರ್ಥವಾದಾಃ ಪರಮೇಷ್ಟಿನಾಮಪಿ |

ತ್ವಯಿ ಪ್ರತಿದ್ವಂದ್ವಿನಿ ಕಸ್ಯ ಕಿಂ ಬಲಂ

ಕ ಏವ ಜೇತಾ ನ ಭವೇತ್ತ್ವಯೇಕ್ಷಿತಃ || 14.39 ||

674

ಅಸಹ್ಯಮೇತನ್ಮಧುಕೈಟಭಾದಿಭಿಃ

ಸ್ವತಲ್ಪಸಾರೋಲ್ಬಣಬಾಹುನಾ ತ್ವಯಾ |

ನಿಪೀಡನಂ ಯನ್ನಿಬಿಡಂ ವಿಷಹ್ಯತೇ

ಮಯಾಽಲ್ಪಸತ್ತ್ವೇನ ತವೈವ ತದ್ಬಲಂ || 14.40 ||

675

ತ್ವಯಾ ಜಿತೋಽಹಂ ಕ ಇವಾಜಿತಃ ಪರೋ
 ನ ರುಧ್ಯಸೇ ನಾಥ ಮಯಾ ನ ಕಿಂ ಪರೈಃ |
 ದಯಾಲುನಾಪಾಸ್ಯತ ದರ್ಪ ಏವ ಮೇ
 ಭುಜಾಹವೇ ಚ ವ್ಯುದಪಾದಿ ಭೂಷ್ಣತಾ || 14.41 || 676

ನ ನೀತಿವರ್ತನೈಲಂಘಿತಾ ಮಯಾ
 ನ ಚ ತ್ವದಾದೇಶವಿಪರ್ಯಯೇ ಸ್ಥಿತಃ |
 ತಥಾಽಪಿ ಸರ್ವಾಧಿಕಸತ್ತ್ವಿಯೋಚಿತೇ
 ವಿರುದ್ಧಚೇಷ್ಟಾ ವಿದಧೇ ವಿಮೋಹಿತಃ || 14.42 || 677

ಜಗತ್ಪತೇ ಜಾಂಬವತೀಮಿಹಾರ್ಹಣಾಂ
 ಗೃಹಾಣ ಪತ್ನೀಂ ಗೃಹಮಾಗತಃ ಸ್ವಯಂ |
 ಮಣಿಂ ಚ ದಿವ್ಯಂ ದ್ಯುಮಣೀಃ ಸ್ಯಮಂತಕಂ
 ಯುತಂ ಧನ್ಯೈರ್ಯೌತಕಮರ್ಪಯಾಮಿ ತೇ || 14.43 || 678

ಮಮಾಽತ್ಮಜಾಽಪಿ ಶ್ರಿಯಮೇವಮಪ್ಸರಃ
 ಪ್ರಸೂತಿರೇಷಾ ವಹತೀ ಶ್ರಿಯಾ ಸಮಾಂ |
 ತ್ವದರ್ಹಶೀಲಾದಿಗುಣಪ್ರಸಾಧಿತಾ
 ಸ್ವಯಂ ವೃಣೀತೇಽದ್ಯ ಭವಂತಮೇಕಧೀಃ || 14.44 || 679

ತ್ವದಾಗಮಾದೃಕ್ಷಬಿಲಂ ಪರಂ ಪದಂ
 ತ್ವದೀಕ್ಷಣಾತ್ ಸೂರಿಗಣಾ ಇಮೇ ವಯಂ |
 ತ್ವದಾಶ್ರಯಾತ್ ಸಿಂಧುಸುತೇವ ಮತ್ಸುತಾ
 ತ್ವಯಾ ಧೃತೋಽಸೌ ಮಣಿರಸ್ತು ಕೌಸ್ತುಭಃ || 14.45 || 680

ತ್ವದಾಹಿತಸ್ವಾತಿಶಯೈಃ ಸ್ವಯೋಗತಃ
 ಪರತ್ರ ಸಾಧ್ಯೋಽತಿಶಯಃ ಸ್ಥಿರತ್ರಸೈಃ |
 ಅನನ್ಯಸಾಧ್ಯಾತಿಶಯಸ್ಯ ತಸ್ಯ ತೇ
 ಸ್ವಶೇಷತಾಽಸೌ ನ ವಿಘಾತಮರ್ಹತಿ || 14.46 || 681

ಸ್ವಯೋಗಭೂಮ್ನಾ ಚುಲಕೀಕೃತಾಖಿಲೈಃ
 ಮುಕುಂದ ದೇವೈರಪಿ ಕಿಂ ನ ಮುಹ್ಯತೇ |
 ವಿವೇಕವೈರಾಗ್ಯವಿದೇಶವರ್ತಿನಾ
 ವನೌಕಸಾ ಮಾಂಸದೃಶಾ ಮಯಾ ನ ಕಿಂ || 14.47 || 682

ಅಭಾರ್ಗವೋ ನಾಪನಯೇತ ನ ಕ್ಷಚಿತ್
 ನ ವಕ್ಯಸಾಧೂನ್ಯಬೃಹಸ್ಪತೀರ್ನ ಚ |
 ಅವಾಸವೋ ನ ಚ್ಯವತೇ ನ ಚಾಹವಾ -
 ದತೇ ಚ ತೇ ತದ್ವದಹಂ ತು ಕಿಂ ಪುನಃ || 14.48 || 683

ಭವಾರ್ಣವೇ ಕರ್ಮವಿಪಾಕವಾತ್ಸಯಾ
 ಭವದ್ಭಿರಾವರ್ತಗಣೈಃ ಪರಿಭ್ರಮನ್ |
 ಕೃತೋಪರೋಧಃ ಕೃಪಯಾ ತ್ವದೀಯಯಾ
 ಭವತ್ಪದಂ ಕೂಲಮಿವ ಪ್ರಪದ್ಯತೇ || 14.49 || 684

ಅವಿಂದತಸ್ತ್ವಾಮಮಿತಾಮೃತೋದಧಿಂ
 ವಿಗಾಢತ್ಯಷ್ಟಾಽವಿವಶಾಂತರಾತ್ಮನಃ |
 ವಿಗಾಹನೀಯಾಃ ಪ್ರತಿಭಾಂತಿ ವೀಚಿಕಾ
 ಮರೀಚಿಕಾನಾಮಿವ ಭೋಗಸಂಪದಾಂ || 14.50 || 685

ಗುಣೋದಧಿಂ ಯಃ ಪ್ರಮಿತಪ್ರಮಾಣಯಾ
 ಗಿರಾ ತ್ವದೀಯಂ ಪರಿಮಾತುಮಿಚ್ಛತಿ |
 ಸ ಪಾತುಮೀಹೇತ ಸಮಗ್ರಚಾಪಲಃ
 ಸರೋಜನಾಲೇನ ಪಯಃಪಯೋನಿಧಿಂ || 14.51 || 686

ಅಕರ್ಮತಂತ್ರಸ್ಯ ಜಗಂತಿ ಕರ್ಮಭಿಃ
 ನಿಬದ್ಧಮಾನಾನಿ ವಿಮುಂಚತಸ್ತವ |
 ಅಲೀಕಲೇಶೈರನುಪಪ್ಲುತಾ ಸ್ತುತಿಃ
 ತಥಾಽಪ್ಯಕಲ್ಪೇಯಮಯಾವದುಕ್ತಿತಃ || 14.52 || 687

ಅಜಾನತ ತ್ವನ್ಮಹಿಮಾನಮದ್ಭೂತಂ
 ವಿಮೋಹಿತಂ ದೇವ ತವೈವ ಮಾಯಯಾ |
 ಕೃತಾಪರಾಧಂ ಕೃಪಯಾ ವಶೀಕೃತಃ
 ಕ್ಷಮಸ್ವ ಮಾಮಿತ್ಯಪತತ್ ಕ್ಷಮಾತಲೇ || 14.53 || 688

ವಿಲೂನಮೂಲದ್ರುಮಸನ್ನಿಭಂ ಸ ತಂ
 ವಿಲಕ್ಷಮುತ್ಥಾಪ್ಯ ವಿಹಾರಯಾದವಃ |
 ಪ್ರಿಯಾಂಗರಾಗವ್ಯತಿಹಾರಗಂಧಿನಾ
 ಭುಜಾಂತರೇಣೋಪಜುಗೂಹ ಸಾದರಂ || 14.54 || 689

ಸ ಕನ್ಯಕಾರತ್ನಮಚಿಂತ್ಯವೈಭವಂ
 ವದಾನ್ಯರತ್ನಂ ಚ ಸಮಂ ಸಮರ್ಪಯನ್ |
 ಸರಸ್ವತೀವಲ್ಲಭವಕ್ತ್ರಸಂಭವೋ
 ಮಹಾಮನಾಃ ಪೂರ್ಣಮನೋರಥೋಽಭವತ್ || 14.55 || 690

ವನೌಕಸಾಂ ಪತ್ಯುರಹೀಂದ್ರಶೋಭಿನಾ
 ವಿಮಧ್ಯಮಾನಾದಚಲೇನ ಬಾಹುನಾ |
 ನನಂದ ಲಬ್ಧ್ವಾ ಹೃದಯಂಗಮಾಂ ಪ್ರಿಯಾಂ
 ಮಣಿಂ ಚ ದಿವ್ಯಾಂ ಮಧುಕೈಟಭಾಂತಕಃ || 14.56 || 691

ಸ್ತನಾಪದೇಶಸ್ತಬಕಾವಭಾಸಿನೀ
 ವಿಲಾಸಭೇದೈರಭಿನೀತಪಲ್ಲವಾ |
 ರಮಾಪತೌ ಗಾರುಡಭೂಧರದ್ಯುತೌ
 ರಸಾಧಿಕಾ ರತ್ನಲತೇವ ಸಾ ಬಭೌ || 14.57 || 692

ಸವಿಸ್ಮಯಾ ಪೂರ್ವಮಥ ಪ್ರಮೋದಿನೀ
 ತತೋ ಮದಾರಂಭಮಿವಾಭಿಜಗ್ಮುಷೀ |
 ತದನ್ಯಸಂಸ್ಕಾರನಿರೋಧತಃ ಕ್ರಮಾತ್
 ತದೀಕ್ಷಣೇ ತನ್ಮಯತಾಮವಾಪ ಸಾ || 14.58 || 693

ಸ ಪರ್ಯಣೈಷೀತ್ ತ್ರಿದಶೈರುಪಸ್ಥಿತೋ
 ವಿಧಿಯದಾಜ್ಞಾ ವಿಧಿಜನ್ಮನಃ ಸುತಾಂ |
 ಬಿಲೇ ತದೀಯೇ ವಿಬುಧಾಲಯೋಪಮೇ
 ವಿಕಲ್ಪ್ಯಮಾನಾಕೃತಿಮಪ್ಸರೋಗಣೈಃ || 14.59 || 694

ಅವಾಪ್ಯ ಜಾಮಾತರಮಾದಿಪೂರುಷಂ
 ಜಗತ್ಪ್ರತೀಕ್ಷ್ಯತ್ವಮವಾಪ ಜಾಂಬವಾನ್ |
 ವಿದರ್ಭರಾಜೇನ ವಿದೇಹಭೂಭೃತಾ
 ಸಮಕ್ರಮಂ ದುಗ್ಧಪಯೋಧಿನಾ ಚ ಸಃ || 14.60 || 695

ಮನುಷ್ಯಭಾವಾಭಿನಯವ್ಯವಸ್ಥಿತಾಂ
 ಕುಶೀಲವಾರ್ಹಾಂ ಕುಹನಾಂ ವಹನ್ ಪ್ರಭುಃ |
 ಪುನಸ್ತಮೃಕ್ಷೇಂದ್ರಪದಾನುಭೂತಯೇ
 ಪರಂ ಚ ಭೋಕ್ತುಂ ಪದಮನ್ವಮನ್ಯತ || 14.61 || 696

ತತಸ್ತಮಾಮಂತ್ರೈ ಚತುರ್ಮುಖಾತ್ಮಜಂ
 ಪ್ರತಿಪ್ರಯಾತಃ ಸ್ವಪುರೀಂ ಪ್ರಿಯಾಸಖಃ |
 ಸ್ಯಮಂತಕಂ ಸಂಸದಿ ದಾನವಾಂತಕಃ
 ಸ್ವತೋಽನಘಃ ಸ್ವಾಮಿವಶೇ ನ್ಯವೀವಿಶತ್ || 14.63 || 697

ಜಗತ್ಪತಿಂ ಜಾಂಬವತೀಸಖಂ ತದಾ
 ನಿಯುದ್ಧಚಿಹ್ನೈಃ ಪರಿಕರ್ಮಿತಾಕೃತಿಂ |
 ನಿರೀಕ್ಷ್ಯ ತಂ ದ್ವಾರವತೀನಿವಾಸಿನೋ
 ನನಂದುರಾನಂದಜಲಾವಿಲೇಕ್ಷಣಾಃ || 14.64 || 698

ಜಿತಾಹಿತೋ ಜಾಂಬವತೀನಿಷೇವಿತಃ
 ಸ ತತ್ರ ಸತ್ರಾಜಿತಸಾತ್ಮತೇ ಮಣೌ |
 ಸ್ವಚೌರ್ಯದುವಾರ್ಧಮಮಾರ್ಜಯತ್ ಸ್ವಯಂ
 ನ ವಿದ್ಯತೇ ಯಸ್ಯ ನ ಕಿಂಚಿದಣ್ವಪಿ || 14.66 || 699

ಸ್ಯಮಂತಕಸ್ಯ ದ್ಯುಮಣೇರಿವ ತ್ವಿಷಾ
 ನಿಮೇಷಮಾಪುಃ ಕುಮುದಾಕರಾ ಇವ |
 ಹ್ರಿಯಾ ಚ ಮಿಥ್ಯಾಪರಿವಾದಿನಸ್ತದಾ
 ಪರೇ ಚ ಪದ್ಮಾ ಇವ ತದ್ವಿಪರ್ಯಯಂ || 14.67 || 700

ಸ್ವಗೋಚರಾನೇವಮಗೋಚರೋ ಗಿರಾಂ
 ಬಲಾನುಜೋ ಬಾಲಧಿಯಾಮಪಾಹರತ್ |
 ರಹಃ ಸು ರಥ್ಯಾಸು ಚ ಲಬ್ಧಸಂಭವಾನ್
 ಅವರ್ಣವಾದಾನನಘೋ ಗುಣಾರ್ಣವಃ || 14.68 || 701

ಅಕೀರ್ತಿರಾರೋಪ್ಯತ ಕೀರ್ತಿರಾಗತಾ
 ಯದಪ್ರಿಯಂ ಪ್ರೋಚುರಿದಂ ಪ್ರಿಯಾಪ್ತಯೇ |
 ನ ಕರ್ಮತಂತ್ರೇಷು ಮತೇರಮೋಹತಾ
 ನ ಚ ಸ್ವತಂತ್ರೇ ಸ್ಯುರನಿಷ್ಠಹೇತವಃ || 14.69 || 702

ಪ್ರಶಾಂತಖೇದಃ ಪ್ರತಿಲಭ್ಯ ಸನ್ಮಣಿಂ
 ಜಗದ್ವಿನೇತುರ್ವಸುದೇವಜನ್ಮನಃ |
 ದದೌ ಧರಿತ್ರೀಮಿವ ಸದ್ಗುಣಾಧಿಕಾಂ
 ಸ ಸತ್ಯಭಾಮಾಂ ತನಯಾಂ ನಯಾಂಬುಧಿಃ || 14.70 || 703

ಯಥಾ ಗಿರೀಶೋ ಗಿರಿರಾಜಸಂಭವಾಂ
 ಪುಲೋಮಕನ್ಯಾಂ ಚ ದಿವೌಕಸಾಂ ಪತಿಃ |
 ಸ್ವಯಂ ಚ ದುಗ್ಲೋದಸುತಾಂ ಸುಧಾಸಖೀಂ
 ತಥಾ ಸ ರೇಮೇ ಸದೃಶೀಮವಾಪ್ಯ ತಾಂ || 14.71 || 704

ಅನುವ್ರತಾ ಕಾಮಕಲಾಸ್ವಧೀತಿನೀ
 ವಿಚಿತ್ರಶಸ್ತ್ರಾಸ್ತ್ರವಿಹಾರವೇದಿನೀ |
 ಬಹುಪ್ರಿಯಸ್ಯಾಪಿ ಹರೇರತೀವ ಸಾ
 ಬಭೂವ ದೇವೀ ಬಹುಮಾನಗೋಚರಃ || 14.72 || 705

- ಯಥಾ ನ ಖೇದಾಯ ಗತಃ ಕ್ಷಣೋ ಭವೇತ್
ಯಥಾ ಚ ತನ್ವೀತ ನ ಭೀತಿಮಾಯತಿಃ |
ಅನಂತನಿಷ್ಕಂಪಗುಣಾಮನುಕ್ಷಣಂ
ಪ್ರಿಯಃ ಪ್ರಿಯಾಂ ಪ್ರೀತಿಮಲಂಭಯತ್ತಥಾ || 14.73 || 706
- ಸ ವಲ್ಲಭಾಭಿಸ್ತಿಸೃಭಿಃ ಪ್ರಕಾಶಯನ್
ಪರತ್ವಮಾದ್ಯಂ ಪ್ರತಿಪನ್ನಷಡ್ಗುಣಃ |
ನಯೋ ಮಹೀಯಾನಿವ ಶಕ್ತಿಭಿಃ ಸಮಂ
ಸಮೇತಸಿದ್ಧಿಃ ಪ್ರಚಿಕಾಯ ಸಂಪದಂ || 14.74 || 707
- ಸ್ವದಿವ್ಯದೇಹಪ್ರಕೃತೀರಿವಾಪರಾಃ
ಪರಾಶ್ಚ ದೇವೀರವೃಣೀತ ಪಂಚ ಸಃ |
ಯಥಾರ್ಹಸೇವಾವಸರೇ ಪ್ರಮಾದ್ಯತಾಂ
ಯದನ್ವಿತಃ ಸನ್ನಭಿಗಮ್ಯತಾಂ ಯಯೌ || 14.75 || 708
- ಅಖಂಡಿತಾಶೋಕ್ತಿಭಿರೇಕವೃತ್ತಿತಃ
ಸ ತಾಭಿರನ್ಯೋನ್ಯಸಮನ್ವಿತಾತ್ಮಭಿಃ |
ವಿಭೂಷಯಾಮಾಸ ವಿಭೂತಿವೈಭವಂ
ದಿಶಾಭಿರಷ್ಟಾಭಿರಿವಾತ್ಮನಃ ಪದಂ || 14.76 || 709
- ಅವಾಪ್ಯ ದೇವ್ಯಃ ಪತಿಮಗ್ರ್ಯನಾಯಕಂ
ಮಹೌಜಸಂ ಮನ್ಮಥಸೂತ್ರಸಂಯತಾಃ |
ಉದಗ್ರಸದ್ವಂಶಭುವೋ ಮಿಥಃ ಸಮಾಃ
ಸುವೃತ್ತಮುಕ್ತಾವಲಿ ಸೌಮ್ಯತಾಂ ಯಯುಃ || 14.77 || 710
- ಆದೌ ಲಕ್ಷ್ಮೀರಭಜತ ಹರಿಂ ರುಕ್ಮಿಣೀರೂಪದೃಶ್ಯಾ
ಪ್ರಾಪುಸ್ತಸ್ಯಾಃ ಪ್ರತಿನಿಧಿಪದಂ ತತ್ಪ್ರಿಯಾಃ ಸಪ್ತ ದೇವ್ಯಃ |
ಸಿದ್ಧೀರಷ್ಟೈ ದಧದಿವ ತದಾ ಸೇವಿತಸ್ತಾಭಿರೇಕಃ
ಕ್ರೀಡಾಯೋಗೀ ನಿರವಧಿಮಸೌ ನಿರ್ವೃತಿಂ ನಿರ್ವಿವೇಶ || 14.78 || 711

ಪ್ರಾಚೀನಾಸು ಪ್ರಕೃತಿಷು ಯಥಾ ಪ್ರಾದುರಾಸನ್ ಪ್ರಜೌಘಾಃ

ತದ್ವಜ್ಜಾತಾಃ ಸಮಮಿವ ಜಗನ್ನೇತುರಷ್ಟಾಸು ತಾಸು |

ಪಶ್ಚಾತ್ಪ್ರಾಪ್ತಪ್ರಣಯಿನಿ ತಥಾ ಷೋಡಶಸ್ತ್ರೀಸಹಸ್ರೇ

ತೇಷಾಮೇಕಃ ಕಿಮಯಮಥವಾ ತತ್ಸಮಾನೋ ಬಭೂವ || 14.79 ||

712

ಶಮಿತನಿಗಮಖೇದೈಃ ಸಾಧುಭಿಃ ಶ್ಲಾಘನೀಯಂ

ಚರಿತಮಿದಮುದಾರಂ ತಸ್ಯ ಚಾಣೂರಹಂತುಃ |

ಶ್ರುತಮನುಕಥಿತಂ ವಾ ಶುದ್ಧಿಮಗ್ರ್ಯಾಂ ದಧಾನಂ

ಸಮತನುತ ಪೃಥಿವ್ಯಾಂ ಶಾಶ್ವತಂ ಧರ್ಮಸೇತುಂ || 14.80 ||

713

ಅಥ ಪದ್ಮಭುವಃ ಪಿತುಃ ಸಕಾಶಾತ್

ಅಭಿಗಚ್ಛನ್ ಯದುಪುಂಗವಂ ದಿದೃಕ್ಷುಃ |

ಮುನಿರಧ್ವನಿ ವಲ್ಲಕೀಸಹಾಯಃ

ಪ್ರಜಗೌ ಲಾಸ್ಯತರಂಗಿತಪ್ರಚಾರಃ || 15.1 ||

714

ಅಹಮಸ್ಮಿ ಪಿತಾಮಹಸ್ಯ ಸೂನುಃ

ಸ ವಿಭೋರಾತ್ಮಭುವಃ ಸರೋಜನಾಭೇಃ |

ಭಜತೇ ಭುವಿ ಸಾಂಪ್ರತಂ ಸ ದೇವಃ

ಸ್ವಯಮೇವಾನಕದುಂದುಭೇಃ ಸುತತ್ವಂ || 15.2 ||

715

ಅವರೋಪಿತಗೋಪಸೂನುಭಾವಃ

ಸ ನಟಃ ಸಂಪ್ರತಿ ದೇವಕೀಸುತಃ ಸನ್ |

ಪರಿತೋಷಿತಭಾವುಕಃ ಸ್ವವೃತ್ತ್ಯಾ

ಶ್ರುತಿಲಕ್ಷ್ಯಾಂ ಮಹತೀಂ ಪ್ರಿಯಾಮವಿಂದತ್ || 15.3 ||

716

ತದಹಂ ತಮಸಃ ಸ್ಥಿತಂ ಪರಸ್ತಾತ್

ಅನಪಾಯದ್ಯುತಿ ಭಾಸ್ವತಾಽಽತ್ಮನೈವ |

ಕಮಲೋಲ್ಲಸಿತೇನ ದರ್ಶನೀಯಂ

ದಿನಮಾದ್ಯಂತವಿವರ್ಜಿತಂ ದಿದೃಕ್ಷೇ || 15.4 ||

717

ಗುಣಸಿಂಧುರಸೌ ಗುಣಾತಿವರ್ತಿ

ಗತಿರಂತಃ ಸ್ಥಿತಿರಾಗಮೈಕಗಮ್ಯಃ |
ದಯಿತಾಸಹಿತೋ ದಯೈಕಸಂಗೀ
ಗುರುರಾದ್ಯೋ ಮಯಿ ಗೌರವಂ ವಿಧಾತಾ || 15.5 ||

718

ಜಗದೇಕಹಿತೇನ ಜನ್ಮನಾಸೌ

ದನುಜೈರಾಕ್ರಮಣಂ ಭುವೋ ನಿರುಂಧನ್ |
ಕಲಹಪ್ರಿಯ ಮದ್ವಚೋನುರೋಧಾತ್
ನ ಕಥಂ ವಿಗ್ರಹಮಾರಭೇತ ನಾಥಃ || 15.6 ||

719

ಅಧಿಕಾರವಿಲಂಬಿತಾಪವರ್ಗ -

ಸ್ಥಿರಸಂಗಾದಪಕೌತುಕಸ್ತಿವರ್ಗೇ |
ವಿಧಿನಾ ನಿಯತೇನ ಧರ್ಮಗುಪ್ತಾ
ವಿನಿಯುಕ್ತೋಽಸ್ಮಿ ವಿರೋಧನೇನ ದೀವ್ಯನ್ || 15.7 ||

720

ವಿದಧೇ ವಿನಿವೇದಿತಂ ಮಯಾಸೌ

ವಿವಿಧಂ ವಿಶ್ವಹಿತಂ ವಿಧಾಸ್ಯತೇ ಚ |
ಸ್ವಜನತ್ವಧಿಯಾ ಸುರಾಸುರಾಣಾಂ
ಬಹುಮಾನೈಕಪದಂ ಯತೋಽಹಮಾಸಂ || 15.8 ||

721

ವಿನಿವೇದಯತಾ ರಿಪೋರುದಂತಂ

ದಿವಿಷದ್ವೈಭವದಾವಚಿತ್ರಭಾನುಂ |
ಅಜಿತಸ್ಯ ಜಿಗೀಷತೋ ಮಯಾಸೌ
ವಿಜಯಾರಂಭಮಹೋತ್ಸವೋ ವಿಧೇಯಃ || 15.9 ||

722

ಇತಿ ಭವ್ಯಮನೋರಥೋ ಮಹೀಯಾನ್

ಪ್ರಭುಮಾಸೀನಮುಪಹ್ಲರೇಽಭಿಯಾತಃ |
ವಿದಿತಾಖಿಲವೇದಿತವ್ಯಮಿತ್ಥಂ
ಮುದಿತಃ ಪ್ರಾಹ ಜಗದ್ಧಿತಂ ಮುನೀಂದ್ರಃ || 15.10 ||

723

- ಜಯ ದೇವ ಜಗತ್ತ್ರಯಾಂತರಾತ್ಮನ್
 ನ ನಿಯಂತಾ ನ ಚ ತೇ ಸಮಸ್ತ್ವದನ್ಯಃ |
 ಭವಭೀತಿನಿಶೀಥಿನೀವಿಭಾತಂ
 ಪರಮಂ ಬ್ರಹ್ಮ ಭವಂತಮಾಮನಂತಿ || 15.11 || 724
- ಸುಕೃತೋಪಚಯೇನ ಜಾತಸಿದ್ಧಿಃ
 ತ್ವದಸೌ ಕಶ್ಚಿದುಪಸ್ಥಿತಾಪರಾಧಃ |
 ಅನುಭೂಯ ಹಿರಣ್ಯರಾವಣತ್ವೇ
 ಭಜತೇ ಸಂಪ್ರತಿ ಚೇದಿರಾಜಭಾವಂ || 15.15 || 725
- ತ್ರಿಷು ಜನ್ಮಸು ತೇ ವಿಹಾರದಕ್ಷಂ
 ವಿಧಿನಾ ಸಿಂಹಗಜಕ್ರಮೇಣ ಸೃಷ್ಟಿಃ |
 ಸಹಜಃ ಕಿಲ ರುಕ್ಮಿಣೀನಿಮಿತ್ತೇ
 ಸ ರಿಪುಃ ಸಂಪ್ರತಿ ಕೃತ್ರಿಮಶ್ಚ ಜಾತಃ || 15.16 || 726
- ವಿಪಥೇನ ಸದೈಷ ವಿಪ್ರಧಾವನ್
 ವಿಬುಧಗ್ರಾಮವಿಪನ್ನಿದಾನಭೂತಃ |
 ಭವತೋ ಭಜತಾಮನನ್ಯಸಾಧ್ಯಂ
 ವಿನಿಪಾತಂ ಪ್ರಣಿಪಾತವೃತ್ತನರ್ಹಃ || 15.17 || 727
- ದಮನಂ ದಮಘೋಷಸಂಭವಸ್ಯ
 ಪ್ರಬಲಸ್ಯಾಪಿ ಯದರ್ಥತೇ ತದೇತತ್ |
 ಮಧುಕೈಟಭಮೇರುಮರ್ದಿನಸ್ತೇ
 ಮಶಕಾಮರ್ಶನಮಾತ್ರಮಿತ್ಯವೈಮಿ || 15.18 || 728
- ಅಹಿತಂ ನ ವಿಚಿಂತಿತಂ ಮಯೈತತ್
 ಚಿರದುಷ್ಕರ್ಮಕೃತೋಽಪಿ ಚೇದಿಭರ್ತುಃ |
 ಸಹ ನಾಕಸದಾಮಸೌ ವಿಮಾನೈಃ
 ಸುಕೃತಿತ್ವಂ ಲಭತಾಂ ತ್ವದಸ್ತಪೂತಃ || 15.27 || 729

- ಸ್ವಪತಃ ಕಿಲ ಜಾಗ್ರತಶ್ಚ ತಸ್ಯ
 ತ್ವಯಿ ವೈರೇಣ ವಿದೀಪ್ತಚಿತ್ತವೃತ್ತೇಃ |
 ತ್ವದನುಸ್ಮರಣಪ್ರಭಾವಯುಕ್ತಾ
 ನಿಯತಿಸ್ತ್ವನ್ಮಯತಾಮಿವಾತನೋತಿ || 15.28 || 730
- ವಿನಿವೇದಿತವಿಶ್ವಕಾರ್ಯ ಇತ್ಥಂ
 ಕೃತಿನಾ ತೇನ ಕೃತಾರ್ಹಣೋ ಯಥಾರ್ಹಂ |
 ಮುನಿರಾತ್ಮಮನೀಷಿಕಾವದಾತಃ
 ಖಲಚೇತೋಮಲಿನಂ ಖಮುತ್ಪಪಾತ || 15.29 || 731
- ವಸುದೇವಸುತಶ್ಚ ಪಾಂಡವೇನ
 ಕೃತುಮಾರಬ್ಧವತಾ ಕೃತೋಪಹೂತಿಃ |
 ಸಮರಪ್ರಿಯಯಾ ಸಹ ಧ್ವಜಿನ್ಯಾ
 ಸವನಂ ತಸ್ಯ ಜಗಾಮ ಸತ್ಪ್ರತೀಕ್ಷ್ಯಃ || 15.30 || 732
- ಜಗದೇಕಪತೇರಮುಷ್ಯ ಪೂಜಾಂ
 ಸ್ಥಿರಧರ್ಮದ್ರುಮಮೂಲಸೇಕರೂಪಾಂ |
 ನಿಖಿಲಾನುಮತಾಂ ನೃಪೋ ವಿಧತ್ತೇ
 ನಿರಪಾಯಪ್ರಿಯಪಥ್ಯಭಾವಭವ್ಯಾಂ || 15.38 || 733
- ಇತಿ ದರ್ಶಯತಃ ಪದಂ ಸಮಾಜೇ
 ಬಲಿನಾಂ ಮಾನಭೃತಾಂ ಮಹೀಪತೀನಾಂ |
 ಮಹತೀ ಬಹುವಾರಮುತ್ತಮಾಂಗೇ
 ಸಹದೇವಸ್ಯ ಪಪಾತ ಪುಷ್ಪವೃಷ್ಟಿಃ || 15.39 || 734
- ಸಹನೀಯತಯಾ ಪ್ರತಿಶ್ರುತಂ ಯತ್
 ವಸುದೇವಸ್ವಸುರಚ್ಯುತೇನ ಪೂರ್ವಂ |
 ಅಪರಾಧಶತಂ ತದದ್ಯ ಪೂರ್ಣಂ
 ಭವಿತಾ ಚೈದ್ಯವಿಪತ್ತಯೇ ಪರಂ ತತ್ || 15.72 || 735

ತೈಜ ಸಾಹಸಮುಜ್ಜ್ಯತಾಮಮರ್ಷಃ

ಸಮಯೇ ವಿಕ್ರಮಸಂಪದಾದ್ರಿಯೇತ |

ಸದನಾಗತಸೂದನಾಪವಾದೋ

ಮಹತಾಂ ಸಂಪ್ರತಿ ಮಾ ಚ ಭೂದಯಂ ವಃ || 15.81 ||

736

ಭಜತು ಪ್ರಥಮಾರ್ಹಣಾಂ ಯಥಾರ್ಹಂ

ಭಗವಾನೇಷ ಭವಾರ್ಣವೈಕಸೇತುಃ |

ಪ್ರಕೃತಸ್ಯ ವಿಧಾತುಮಂತರಾಯಂ

ಸ್ವಯಮೇತಸ್ಯ ಶುಭಸ್ಯ ನ ಕ್ಷಮಂ ವಃ || 15.82 ||

737

ಇತಿ ಶಾಂತನವೇ ಪ್ರಭಾಷಮಾಣೇ

ನಿಖಿಲಾನುಶ್ರವಸಂಶಯಪ್ರಮೋಕ್ತಾ |

ಮುದಿತೋ ಮುನಿರಬ್ಜಯೋನಿಜನ್ಮಾ

ಮುಹುರಾಧೂತಕರಸ್ತದಭ್ಯನಂದತ್ || 15.83 ||

738

ಕ್ಷಿತಿಪಾಲಗಣೋದಧಿಸ್ತದಾನೀಂ

ವಿಷಮಾರಂಭವಿರೋಧಸೇತುಭಿನ್ನಃ |

ಸ್ತಿಮಿತಕ್ಷುಭಿತಾಕೃತಿರ್ಬಭಾಸೇ

ಗಗನಾಂಭೋಧರಸನ್ನಿಭೋ ಗಭೀರಃ || 15.84 ||

739

ನನೃತೇ ಮುದಿತೇನ ನಾರದೇನ

ಕ್ಷಿಪತಾ ಮಂಕ್ಷು ಮೃಗತ್ವಗುತ್ತರೀಯಂ |

ಸುರಸಿಂಧುಸುತೋದಿತಂ ವಿಪಂಚೀಂ

ಅಸಕೃದ್ಗಾಪ ಯತಾಽನುನಾದವೃತ್ತ್ಯಾ || 15.85 ||

740

ಉದಗೀಯತ ಯತ್ತದಾ ವಿಧಿಜ್ಞೈಃ

ಸಮಮುದ್ಗಾತ್ಮಭಿರೇಕತಾನನಾದೈಃ |

ಮಧುಮರ್ದನ ಗೀತಗರ್ಭಯಾ ತತ್

ವಿಶದಂ ನಾರದವೀಣಯಾಽನ್ವವಾದಿ || 15.86 ||

741

ವ್ರಜಯೋಷಿದಪಾಂಗವೇಧನೀಯಂ

ಮಧುರಾಭಾಗ್ಯಮನನ್ಯಭೋಗ್ಯಮೀಡೇ |
ವಸುದೇವವಧೂಸ್ತನಂಧಯಂ ತತ್
ಕಿಮಪಿ ಬ್ರಹ್ಮ ಕಿಶೋರಭಾವದೃಶ್ಯಂ || 15.87 ||

742

ನಿಕಟೇಷು ನಿಶಾಮಯಾಮ ನಿತ್ಯಂ

ನಿಗಮಾಂತ್ಯೈರಧುನಾಽಪಿ ಮೃಗ್ಯಮಾಣಂ |
ಯಮಲಾರ್ಜುನದೃಷ್ಟಬಾಲಕೇಲಿಂ
ಯಮುನಾಸಾಕ್ಷಿಕಯೌವನಂ ಯುವಾನಂ || 15.88 ||

743

ಪದವೀಮದವೀಯಸೀಂ ವಿಮುಕ್ತೇಃ

ಅಟವೀಸಂಪದಮಂಬುವಾಹಯಂತೀಂ |
ಅರುಣಾಧರಸಾಭಿಲಾಷವಂಶಾಂ
ಕರುಣಾಂ ಕಾರಣಮಾನುಷೀಂ ಭಜಾಮಿ || 15.89 ||

744

ಅಧರಾಹಿತಚಾರುವಂಶನಾಲಾಃ

ಮಕುಟಾಲಂಬಿಮಯೂರಪಿಂಛಮಾಲಾಃ |
ಹರಿನೀಲಶಿಲಾವಿಭಂಗನೀಲಾಃ
ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ || 15.90 ||

745

ಜಯತಾದಿಹ ದೇವಕೀಸುತೋಽಸೌ

ಜಗತಾಮಾದಿರನಾದ್ಯನಂತಭೂಮಾ |
ಅವತಾರಯಿತುಂ ಭರಂ ಪೃಥಿವ್ಯಾ
ವಸುದೇವಸ್ಯ ಗೃಹೇ ಕೃತಾವತಾರಃ || 15.91 ||

746

ಕ್ರತುರತ್ರ ಸಮರ್ಪಿತಃ ಕೃತಾರ್ಥಃ

ಸ ಚ ಧರ್ಮಃ ಕಿಮಿವಾಚಚಾರ ಧರ್ಮಂ |
ಜಗದೇಕಪತೇರಮುಷ್ಯ ಪೂಜಾಂ
ವಿದಧಾನೇನ ಯುಧಿಷ್ಠಿರೇಣ ಪುತ್ರೀ || 15.92 ||

747

- ಇಹ ನಾಕಸದೋ ನ ಮಾನುಷಾಸ್ತೇ
ಯ ಇಮೇ ಕೃಷ್ಣಮಿಹಾರ್ಚಯಂತ್ಯನನ್ಯಾಃ |
ಅಯಮೇವ ಮಹೋ ಮಮೇತಿ ಗಾಯನ್
ಸ ತದಾ ಮೂರ್ತ ಇವಾಸ ನಾಟ್ಯವೇದಃ || 15.93 || 748
- ಅಭಿನಂದಿತವೃತ್ತಿರಾರ್ಯಮಿಶ್ರೈಃ
ಅವಿಸಂವಾದಿಭಿರಾಗಮೋದಿತೇಷು |
ವಿನಯಾದವನಮ್ಯ ವಿಶ್ವಭರ್ತುಃ
ಸಹದೇವಃ ಸ್ವಯಮಾಹರತ್ ಸಪರ್ಯಾಂ || 15.94 || 749
- ಅರಜಸ್ತಮಸಾಂ ಮಹೀಪತೀನಾಂ
ಅನುಮತ್ಯಾ ಮುನಿಮುಖ್ಯಸಮ್ಮತೇ ಚ |
ಪುರುಷಸ್ಯ ಪರಸ್ಯ ಪೂರ್ವಪೂಜಾಂ
ಸಹದೇವಪ್ರಹಿತಾಂ ಶಶಂಸುರಾರ್ಯಾಃ || 15.95 || 750
- ಸುಕೃತೇನ ಪುರಾಕೃತೇನ ಚೈದ್ಯಃ
ಪ್ರತಿಪನ್ನಪ್ರಕೃತಿಃ ಪ್ರಶಾಂತವೈರಃ |
ಕ್ಷಣಮದ್ಭುತಕೃಷ್ಣರೂಪದರ್ಶೀ
ಶಿಥಿಲಾಕೃಷ್ಣಶಿಲೀಮುಖೋಽವತಸ್ಥೇ || 15.126 || 751
- ಸಮಯೋದಯಸಂಭೃತಪ್ರಸಾದಃ
ತ್ರಿಗುಣಗ್ರಂಥಿಚಿಕಿತ್ಸಕಃ ಶ್ರಿತಾನಾಂ |
ವಿಲುಲಾವ ಸುದರ್ಶನೇನ ಕೃಷ್ಣಃ
ಶಿಶುಪಾಲಸ್ಯ ಶಿರಃ ಕಿರೀಟಜುಷ್ವಂ || 15.127 || 752
- ಸಹ ಭೃತ್ಯಗಣೈಃ ಸಮಿತ್ರವರ್ಗೇ
ನಿಹತೇ ಚೇದಿಪತೌ ನಿವೃತ್ತಖೇದಾಃ |
ಅಭಿತುಷ್ಟುವುರಾದರೇಣ ದೇವಾ
ನರದೇವಾಶ್ಚ ತಮೀಡ್ಯಮಾದಿದೇವಂ || 15.128 || 753

- ಹರಿಣಾ ನಿಧನಂ ತದೀಕ್ಷಣಂ ಚ
 ಪ್ರಯತಾಮಪ್ರತಿಬೋಧಸಂಪ್ರಯುಕ್ತಂ |
 ಜಗದದ್ಭುತದಿವ್ಯಭೋಗಹೇತುಃ
 ಪ್ರವಿಬೋಧೇ ತು ದುರತ್ಯಯಾ ವಿಮುಕ್ತಿಃ || 15.129 || 754
- ಸಹಸಾ ಹರಿಚಕ್ರ ಸಂಪ್ರಯೋಗ -
 ಕ್ಷಣಸಂಪ್ರಾಪ್ತವಿಪಾಕಯಾ ನಿಯತ್ಯಾ |
 ಅನಘಸ್ಥಿತಿಮಂತಿಮಾಮವಸ್ಥಾಂ
 ಸ ತದಾ ಸಂಯಮಿನಾಮವಾಪ ಚೈದ್ಯಃ || 15.130 || 755
- ರಭಸೇನ ರಥಾಂಗಲೂನಕಂಠಾತ್
 ವಪುಷಶ್ಚೇದಿಪತೇರುದೀಯಮಾನಂ |
 ತಪನಾಯುತಸನ್ನಿಭಪ್ರಕಾಶಂ
 ಯದುವೀರಸ್ಯ ತನುಂ ವಿವೇಶ ತೇಜಃ || 15.131 || 756
- ಅವಲೋಕ್ಯ ತದದ್ಭುತಂ ಮಹೀಯಃ
 ಕ್ಷಿತಿಪಾಲೈರಮರೈಃ ಸಲೋಕಪಾಲೈಃ |
 ಮುನಿಭಿಶ್ಚ ಮುಹುಃ ಕೃತಾವಮಶೈಃ
 ಇದಮಿತ್ಥಂ ತ್ವಿತಿ ನಿಶ್ಚಯೋ ನ ಲೇಭೇ || 15.132 || 757
- ಇತಿ ಸಂಭೃತವೀರಸಪ್ತತಂತುಃ
 ಕೃತಿನಾ ಧರ್ಮಭುವಾ ಕೃತಾನುಯಾತ್ರಃ |
 ವಿನಿವರ್ತ್ಯ ತಮಗ್ರಜಾನುವರ್ತೀಃ
 ಪರಮೇಶಃ ಸ್ವಪುರೀಂ ಪುನಃ ಪ್ರತಸ್ಥೇ || 15.133 || 758
- ಜಗದ್ವಂದ್ಯಃ ಪ್ರಾಪ್ತೋ ಜಲಧಿರಶನಾಮಾತ್ಮನಗರೀಂ
 ಯಥಾರ್ಹಂ ಸಂಸೃಷ್ಟೋ ಯದುಭಿರಖಿಲೈರರ್ಚಿತಪದಃ |
 ಧರಿತ್ರೀ ಭಾರಾರ್ಧವ್ಯಪನಯನಧರ್ಮೇ ಧೃತಮತಿಃ
 ಮಹಿಷ್ಯಾ ರುಕ್ಮಿಣ್ಯಾ ಮಹಿತ ಚರಿತಃ ಸಾಧು ಮುಮುದೇ || 15.134 || 759

- ಅಲಘುಭಿರಪರಾಧೈರಾಶರೀರಂ ಪ್ರವೃತ್ತೈಃ
 ಶ್ರಿತಮಪಿ ಶಿಶುಪಾಲಂ ಶೃಣ್ವತಾಮಪ್ಯಸಹ್ಯೈಃ |
 ವಿಧಿವಶನಿಯತೇನ ವ್ಯಾಜಮಾತ್ರೇಣ ಮುಂಚನ್
 ಅಜನಿ ಪರಿಜನಾನಾಂ ಶೌರಿರಾಶ್ವಾಸಪಾತ್ರಂ || 15.135 || 760
- ಐರಾವತಮಧಾರುಹ್ಯ ಶ್ವೇತಾದ್ರಿಮಿವ ಜಂಗಮಂ |
 ಪುರೀಂ ದ್ವಾರವತೀಂ ಶೌರೇರಾಜಗಾಮ ಪುರಂದರಃ || 16.1 || 761
- ನಾಥ ತ್ವಯಿ ನಿರಾಬಾಧಂ ತ್ರಿಲೋಕೀಂ ತ್ರಾತುಮಾಗತೇ |
 ನರಕೋ ನಾಮ ದೈತ್ಯೇಂದ್ರಃ ಕದರ್ಥಯತಿ ನಾಕಿನಃ || 16.26 || 762
- ಜನನೀ ಸರ್ವಭೂತಾನಾಂ ಪತ್ನೀ ತವ ವಸುಂಧರಾ |
 ಪ್ರಸೂಯ ನರಕಂ ದೇವೀ ದೂಯತೇ ತ್ವದುಪೇಕ್ಷಯಾ || 16.28 || 763
- ನ ಹಿರಣ್ಯಹಿರಣ್ಯಾಕ್ಷೌ ನ ಮಧುರ್ನ ಚ ಕೈಟಭಃ |
 ಉಪಮಾನಪದೇ ತಸ್ಯ ತ್ವಚ್ಛಕ್ತಿಜನಿತಾತ್ಮನಃ || 16.29 || 764
- ಅಹರದ್ವಾರುಣಂ ಛತ್ರಂ ಮಾಮಕಂ ಮಣಿಭೂಧರಂ |
 ಅಮೃತಸ್ಯಂದಿನೀ ಚಾಸ್ಮಜ್ಜನನ್ಯಾ ಮಣಿಕುಂಡಲೇ || 16.41 || 765
- ದೇವದಾನವಸಿದ್ಧಾನಾಂ ನೃಪಾಣಾಮಪಿ ಕನ್ಯಕಾಃ |
 ಅಪಹೃತ್ಯ ತ್ವದೇಕಾರ್ಹಾಸ್ವರತೇ ಪಾಣಿಪೀಡನೇ || 16.43 || 766
- ಸ ಭೌಮಸ್ವನ್ನಿರಸ್ತಾನಾಂ ಸಮವಾಯ ಇವೋತ್ಥಿತಃ |
 ಬಾಧತೇ ವಿಬುಧಾನೇವಂ ಬಲವೀರ್ಯಪರಾಕ್ರಮೈಃ || 16.44 || 767
- ನಿವರ್ತೈಃ ಧರ್ಮಶಲ್ಯೈಃ ಸ್ಮಿನ್ ನಿದಾನೇ ಸರ್ವಪಾಪ್ಮನಾಂ |
 ನಿವೇದನಮಿಹಾಸ್ಮಾಕಮಂಶೋ ನಿರ್ವಹಣಂ ತ್ವಯಿ || 16.47 || 768
- ಮಶಕಾಮರ್ಶವದ್ಯಸ್ಯ ಮಧುಕೈಟಭಮರ್ದನಂ |
 ತದನ್ಯದನುಜದ್ವಂಸೇ ತಸ್ಯ ತೇ ಕಿಮಿವಾದ್ಭುತಂ || 16.48 || 769

ನಿಗಮಾಂತೇಷು ನಿಗದವ್ಯಾಖ್ಯಾತನಿಜವೈಭವಃ ವಿಧತ್ಸವಿವದುತ್ತೀರ್ಣಾನಮರ್ತ್ಯಾನನುಕಂಪಯಾ 16.49	770
ಇತಿ ವಿಜ್ಞಾಪಿತೋದಂತಂ ದತ್ತಹಸ್ತಂ ಬಲದ್ವಿಷಂ ವಿನಿವರ್ತ್ಯ ಜಗನ್ನಾಥೋ ವೈನತೇಯಮಥಾಸ್ಮರತ್ 16.50	771
ಅನುಚಿಂತಿತಮಾತ್ರಸ್ತಮುಪತಸ್ಥೇ ಖಗೇಶ್ವರಃ ಅಹೀಂದ್ರದಾಮಭಿಭೀಮೈರಂಸಲಂಬಿಭಿರಂಸಲಃ 16.51	772
ವಪುಷಾ ಭಕ್ತಿನಮ್ರೇಣ ಧೀರೋನ್ನತಮಹೀಯಸಾ ಶಾಂತವೀರಾದ್ಭುತರಸಾನ್ ಸಮಾಹೃತ್ಯೈವ ಸಂಪತನ್ 16.61	773
ಮುರಂ ಪಂಚಜನಂ ಸಪ್ತಸಹಸ್ರಾಣಿ ಮುರೋದ್ಭವಾನ್ ಶಲಭೀಕೃತ್ಯ ಚಕ್ರಾಗ್ನಿರುಪದುದ್ರಾವ ತತ್ಪುರಂ 16.75	774
ನಿಸರ್ಗತಮಸಸ್ತಸ್ಯ ಜಿಹ್ಮಗಸ್ಯಾಂಗಮುತ್ತಮಂ ರಥಪಾದೇನ ಚಿಚ್ಛೇದ ರಾಹೋರಿವ ರಮಾಪತಿಃ 16.106	775
ಉದತಿಷ್ಠತ ಹಾಕಾರಸ್ತತೋ ಯುಗಪದೇಕಧಾ ದೇವದಾನವಸೌಧೇಭ್ಯೋ ಹರ್ಷಶೋಕಸಮುದ್ಭವಃ 16.107	776
ನಿಕೃತ್ತಶಿರಸಂ ದೇವೀ ನಿಜಾಂಕೇ ಪತಿತಂ ಸುತಂ ಮಹತೀ ಮೇದಿನೀ ದೀನಂ ಕಂಪಮಾನಾನ್ವಕಂಪತ 16.109	777
ಅಥ ಸಾ ದೈತ್ಯಹಂತಾರಂ ಪ್ರಣಮ್ಯ ನತಜೀವಿತಂ ಅಯಾಚತ ದಯಾಸಿಂಧುಮಾತ್ಮಜಸ್ಯ ಶುಭಾಂ ಗತಿಂ 16.110	778
ತುಷ್ಟಾವ ಚ ಪತಿಂ ತುಷ್ಟಾ ಮೇದಿನೀ ವಿಶ್ವವೇದಿನೀ ಸ್ವಪಯಂತೀವ ಸಂಯತ್ತಂ ದಂತದೀಧಿತಿಗಂಗಯಾ 16.111	779
ಅಹಮಸ್ಮಿ ವಿಭೂತಿಸ್ತೇ ಭೂತಧಾತ್ರೀ ತ್ವಯಾ ಧೃತಾ ಅಶೇಷಾಧಾರಮೇಕಂ ತ್ವಾಮನಾಧಾರಮಧೀಯತೇ 16.112	780

- ತಿಸೃಭಿಃ ಶಕ್ತಿಭಿಯುಕ್ತಂ ಷಾಡ್ಗುಣ್ಯಪ್ರಥಿತೋದಯಂ |
ಅಧಿರಾಜಮಶೇಷಸ್ಯ ಜಗದುಸ್ತಾಂ ಜಿತಾಹಿತಂ || 16.113 || 781
- ಕಸ್ತ್ವದಂಗೀಕೃತಂ ಹಂತಾ ಕಸ್ರಾತಾ ತ್ವಜ್ಜಿಘಾಂಸಿತಂ |
ನಿಹಂಸಿ ಪಾಸಿ ಚೈಕಸ್ತ್ವಂ ಸ್ವೇನ ವಿಶ್ವಂ ಪರೇಣ ವಾ || 16.121 || 782
- ವೃದ್ಧಿಸಂಕೋಚವಿಷಮಾ ಗತಾಗತಸಹಾಯಿನೀ |
ನಿಯತಿಃ ಕೇನ ಲಂಘ್ಯೇತ ನಿಜಚ್ಛಾಯಾನುಕಾರಿಣೀ || 16.122 || 783
- ನ ಪುತ್ರವಧಮನ್ವೀಕ್ಷ್ಯ ನ ದೂಯೇ ತ್ವನ್ಮತಸ್ಥಿತಾ |
ನ ಚ ಪುತ್ರಾಭಿಮಾನೋ ಮೇ ಮತ್ಪ್ರಸೂತೇಷು ಜಂತುಷು || 16.123 || 784
- ಸೂದನೇ ಕೃತಸಂಕಲ್ಪಃ ಸ್ವಭಕ್ತಪರಿಪಂಧಿನಾಂ |
ಯದಿ ತೀರ್ಣಪ್ರತಿಜ್ಞಸ್ತ್ವಂ ಕಿಂ ಮಯೇದಂ ನ ಮೃಷ್ಯತೇ || 16.124 || 785
- ತ್ವತ್ಪ್ರಸೂತಸ್ತ್ವಯೈವಾಸೌ ವಧಿತಶ್ಚಕ್ರಧಾರಯಾ |
ಕಾ ನಾಮ ಕೃತಿನಸ್ತಸ್ಯ ಪರಿದೇವಯಿತವ್ಯತಾ || 16.126 || 786
- ನಿರುದ್ಧೇ ನರಕೇ ನಾಥ ನಿತ್ಯಧರ್ಮಾತ್ಮನಾ ತ್ವಯಾ |
ನಿಷ್ಪ್ರತಿದ್ವಂದ್ವಿಕಂ ಸ್ವರ್ಗಸುಖಮಾಸ್ವಾದ್ಯತಾಂ ಸುರೈಃ || 16.127 || 787
- ನಿಯಾತಿತಮಿದಂ ಭೂಯಃ ತ್ವಜ್ಜನನ್ಯೈ ಮಯಾ ಸ್ವಯಂ |
ಶ್ರವಣಾಭರಣದ್ವಂದ್ವಂ ಶೀತಲಾರ್ಕಯುಗಪ್ರಭಂ || 16.128 || 788
- ಇತಿ ವಿಜ್ಞಾಪ್ಯ ಸಾ ತಸ್ಮೈ ವಿಷಾದಾಭಾವಮಾತ್ಮನಃ |
ವಿರರಾಮ ತತೋ ದೇವೀ ವಿಲಕ್ಷಾ ವಿಶ್ವಧಾರಿಣೀ || 16.129 || 789
- ತಾಮಶೇಷಜಗದ್ಧಾತ್ರೀಂ ಸನ್ನತಾಂಗೀಮಸಾಂತ್ವಯತ್ |
ಸಹಧರ್ಮಚರೀಂ ಪೂರ್ವಾಂ ವಾಸುದೇವೋ ವಸುಂಧರಾಂ || 16.130 || 790
- ಪುರಸ್ಕೃತಪ್ರಸಾದಸ್ತಾಂ ಪೂರ್ವಸಂಭವಗೇಹಿನೀಂ |
ಗೃಹೀತಕುಂಡಲೋ ಗಂತುಮನ್ವಮಂಸ್ತ ಗದಾಗ್ರಜಃ || 16.131 || 791

- ಸರ್ವಸ್ವಮಿವ ಪುಣ್ಯಾನಾಂ ಸಾಮ್ರಾಜ್ಯಮಿವ ಸಂಪದಾಂ |
ಸಮಾಜಮಿವ ಸಿದ್ಧೀನಾಂ ಸ ತದ್ಯಾವತಮಗ್ರಹೀತ್ || 16.141 || 792
- ಭುಜಮಂದರವೇಗೇನ ಚಕ್ರಭ್ರಮವತಾ ವಿಭುಃ |
ಮಥಿತಾದ್ಧಾನವಾಂಭೋಧೇರಮೃತಂ ತದವಿಂದತ || 16.142 || 793
- ಮಣಿಪರುವಕಸಂಪನ್ನಾನನೀಯಸ್ತನೀನಾಂ
ಮನಸಿಜವಪುಷೇವ ಸ್ವೇನ ಸಂಕಲ್ಪಿತಾನಾಂ |
ಸಕಲಜಗದಭಿಖ್ಯಾಸಾರಸೀಮ್ನಾಂ ಸ ತಾಸಾಂ
ಸ್ವಯಮಜುಷತ ಸಿದ್ಧಿಂ ಸ್ವಪ್ರಸಾದಪ್ರಸೂತಾಂ || 16.143 || 794
- ಪುರಮಥ ಗಮಯಿತ್ವಾ ಭೂಷಿತಂ ಯಾದವಾಗ್ರೈಃ
ಶತಸಮಧಿಕಸಂಖ್ಯಂ ಷೋಡಶಸ್ತ್ರೀಸಹಸ್ರಂ |
ಅವನಿತನಯಭೀತಾನ್ ಪ್ರೀಣಯನ್ನಾದಿತೇಯಾನ್
ಪರಿಣಯನವಿಲಂಬಂ ಪದ್ಮನಾಭಃ ಪ್ರಸೇಹೇ || 16.144 || 795
- ದಿವಿ ಭುವಿ ಚ ಸಮಿದ್ಧಂ ದೀಪರೂಪೇಣ ರೂಢೈಃ
ತ್ರಿಭುವನವಿಭವಾನಾಮಂಕುರೈರೇಕರೂಪೈಃ |
ಜನಿತನಿಗಮಸಖ್ಯಂ ದಾನವೀನಾಂ ವಿಲಾಪೈಃ
ನರಕವಧದಿನಂ ತನ್ನಾಥಪೂಜಾರ್ಹಮಾಸೀತ್ || 16.145 || 796
- ಐರಾವತಪ್ರತಿನಿಧೀನಥ ಷಟ್ಸಹಸ್ರಂ
ಸ್ತಂಭೇರಮಾನ್ ಪೃಥುಲದಂತಚತುಷ್ಕಭಾಜಃ |
ಕಾಂಭೋಜವಾಜಿನಿಯುತಾನಿ ಚ ಸತ್ರಿಸಪ್ತಾ -
ನ್ಯಭ್ಯಾನಯನ್ನಿಜಪುರಂ ನರಕಸ್ಯ ಭೃತ್ಯೈಃ || 16.146 || 797
- ಉದ್ಗಮ್ಯ ದುರ್ಗಜಲಧೇರುದಯಾದ್ರಿಕಲ್ಪಂ
ತುಂಗಂ ವಿಹಂಗಮಪತಿಂ ತ್ವರಯಾಧಿರೋಹನ್ |

- ಉಲ್ಲಾಸಹೇತುರಭವದ್ಯದುವೀರಭಾಸ್ವಾನ್
ವೈಮಾನಿಕಪ್ರಣಯಿನೀವದನಾಂಬುಜಾನಾಂ || 16.147 || 798
- ಆತಪತ್ರಮಥ ತತ್ಪ್ರಚೇತಸೋ
ಮಂದರಸ್ಯ ಮಣಿಶೃಂಗಮುನ್ನತಂ |
ಸಾವರೋಧಮಪಿ ಸಾತ್ತ್ವತಾಂ ಪತಿಂ
ಲೀಲಯೈವ ಗರುಡೋ ವಹನ್ ಯಯೌ || 17.1 || 799
- ಲೋಕತಃ ಖಗರಥೇನ ಮಧ್ಯಮಾತ್
ಉತ್ಪತಂತಮವನಮ್ಯ ಮಾಧವಂ |
ನಿರ್ಜರಾಃ ಸ್ತುತಿಭಿರಭ್ಯಪೂಜಯನ್
ಪುಷ್ಕಲಾಭಿರಪಿ ಪುಷ್ಪವೃಷ್ಟಿಭಿಃ || 17.3 || 800
- ಪ್ರಾಪ್ಯ ಯಾದವಪತಿಸ್ತ್ರಿವಿಷ್ಟಪಂ
ದೇವಮಾತುರುಪನೀತಕುಂಡಲಃ |
ಅಗ್ರಜೇನ ಹರಿಣಾ ಹರಿಃ ಸ್ವಯಂ
ಭಾವಿತೇನ ಸಮಭಾವ್ಯತೋಚಿತಂ || 17.5 || 801
- ಭಾಗಧೇಯಪರಿಪಾಕತಸ್ತದಾ
ವಾಸವೋ ವಸತಿಮಭ್ಯುಪಾಗತಂ |
ದೇವದಾನವ ಸಮಾನದೈವತಂ
ಪರ್ಯುಪಾಸ್ತ ಪರಿಕಲ್ಪಿತಾರ್ಹಣಃ || 17.6 || 802
- ತತ್ರ ಸಮೃದವತೀಭಿರಂಜಸಾ
ಲೋಕಪಾಲಮಹಿಷೀಭಿರರ್ಚಿತಾಂ |
ದೇಹಿನೀಮಿವ ಜಯಶ್ರಿಯಂ ನಿಜಾಂ
ಬಹ್ವಮಂಸ್ತ ದಯಿತಾಂ ಬಲಾನುಜಃ || 17.7 || 803

ಗಾಢಬದ್ಧನಯನಾ ತ್ವಮೀಹಸೇ
 ಕಾಮಧೇನುಸಹಜನ್ಮನಿ ದ್ರುಮೇ |
 ನೂನಮಸ್ಯ ಮಣಿಭೂಭೃತಾ ಸಹ
 ಸ್ಥಾಪನಂ ನಿಜನಿವೇಶನಿಷ್ಕುಟೇ || 17.40 || 804

ವ್ಯುತ್ಥಿತೇಷು ವಿಮುಖೇಷು ವಾ ಸ್ವಯಂ
 ನಿರ್ನಿಮೇಷನಯನೇಷು ನಾಕಿಷು |
 ತ್ವದ್ವಿವಕ್ಷಿತಮತಃ ಪರಂ ಕಥಂ
 ಪುಷ್ಪಮಸ್ಯ ಬಿಭೃಯಾತ್ ಪುಲೋಮಜಾ || 17.41 || 805

ಶಂಖಪದ್ಮಸುರಪಾದಪಾದಿಭಿಃ
 ಶ್ಲಾಘಿತಾಂ ತ್ರಿದಿವತೋ ಗುಣಾಧಿಕಾಂ |
 ಮಾನನೀಯಚರಿತಾ ಮಯಾ ಸಹ
 ದ್ವಾರಕಾಂ ತ್ವಮಧಿವತ್ಸ್ಯಸಿ ಪ್ರಿಯೇ || 17.42 || 806

ಇತ್ಥಮಾದಿಕವಿನಾ ಸಮೀರಿತಾ
 ಸಾನ್ವಭಾವಿ ಕಿಲ ಸತ್ಯಭಾಮಯಾ |
 ಸಾಮರಸ್ಯಮಿವ ತೇನ ಜಗ್ಮುಷೀ
 ಸೌಕುಮಾರ್ಯಸುಭಗಾ ಸರಸ್ವತೀ || 17.44 || 807

ಯೋಜಿತೋಽಥ ಯದುವಂಶಕೇತುನಾ
 ಖ್ಯಾತಕೀರ್ತಿರಮೃತಾಪಹಾರತಃ |
 ಉತ್ಕಿಪನ್ ಖಗಪತಿಃ ಸುರದ್ರುಮಂ
 ಪಕ್ಷಪಂಕ್ತಿವಿಪಿನೇ ನ್ಯವೀವಿಶತ್ || 17.45 || 808

ಶಕ್ರ ಏಷ ಶರಣಂ ಪ್ರಪದ್ಯತೇ
 ಭಕ್ತಜೀವಿತ ಭವಂತಮೀಶ್ವರಂ |
 ಮಿತ್ರಭಾವಸಮುಪಾಗತಂ ಜನಂ
 ನ ತ್ಯಜೇಯಮಿತಿ ನಾಥ ಮನ್ಯಸೇ || 17.89 || 809

- ಮಾತರಂ ತ್ರಿಜಗತಾಂ ತವ ಪ್ರಿಯಾಂ
 ಮಾನುಷೀತಿ ಮನುತೇ ಸ್ಮ ಮದ್ವಧೂಃ |
 ತೇನ ನೂನಮನುಭೂತಮೀದೃಶಂ
 ದೈನ್ಯಮೇತದವಶೋದಿತಂ ಮಯಾ || 17.90 || 810
- ನಿರ್ಜಿತೋಽಹಮಜಿತೇನ ಯತ್ತ್ವಯಾ
 ಲಂಭಿತೋನ್ನತಿರನೇನ ನ ತ್ರಪೇ |
 ನ ಹ್ಯಜಯ್ಯಮಿಹ ಕಿಂಚಿದಸ್ತಿ ತೇ
 ಸರ್ವನೇತುರತಿರಿಕ್ತಮಾತ್ಮನಃ || 17.91 || 811
- ನ ಕ್ಷಿಪೇದಪಿ ತೃಣಂ ಸಮೀರಣಃ
 ತ್ವತ್ಪ್ರಯುಕ್ತಮನಲೋ ನ ನಿರ್ದಹೇತ್ |
 ನ ಪ್ರಜಾಪಶುಪತೀ ನ ಚೇತರೇ
 ತ್ವದ್ವಿಪಕ್ಷಮಭಿರಕ್ಷಿತುಂ ಕ್ಷಮಾ || 17.95 || 812
- ತ್ವತ್ಪದೈಕದೃಢಭಕ್ತಿರೂಪಯಾ
 ಮುಕ್ತಿವಾಸರವಿಭಾತಸಂಧ್ಯಯಾ |
 ಕ್ಷೀಯತೇ ಜಗತಿ ಕಸ್ಯಚಿತ್ ಪ್ರಭೋ
 ಮೋಹಸಂತತಿಮಯೀ ಮಹಾನಿಶಾ || 17.100 || 813
- ಕಾ ಕಥಾ ತವ ಸಮೇಽಧಿಕೇಽಪಿ ವಾ
 ಹೀನ ಇತ್ಯಪಿ ಕ ಏವ ಗಣ್ಯತೇ |
 ಮೇರುಸರ್ಷಪನಿದರ್ಶನಂ ಚ ತೇ
 ಮಾ ಸ್ಮ ಭೂತ್ವಾದಿತರಸ್ಯ ಚಾತ್ಮನಃ || 17.102 || 814
- ಭೂತಭವ್ಯಭವದಾತ್ಮನಃ ಪ್ರಭೋ
 ಯನ್ನಿದಾನಮಖಿಲಸ್ಯ ಶಾಶ್ವತಂ |
 ಯತ್ ಪ್ರವಿಶ್ಯ ನ ಪುನರ್ನಿವರ್ತತೇ
 ಯತ್ ಪರಂ ಪದಮುಶಂತಿ ತದ್ಭವಾನ್ || 17.103 || 815

- ಜನ್ಮಕರ್ಮಭಿರಸೌ ನಿಬದ್ಧತೇ
 ತಾನಿ ಯಸ್ತವ ನ ವೇತ್ತಿ ತತ್ತ್ವತಃ |
 ತ್ವತ್ಕಥಾಮೃತರಸಂ ಪಿಬಂತಿ ಯೇ
 ತೇ ಭವೇಯುರಪುನಃ ಸ್ತನಂಧಯಾಃ || 17.107 || 816
- ಕಥ್ಯತೇ ಚಿದಚಿದಂತರಾತ್ಮನಃ
 ಶಾಸ್ತ್ರಶುದ್ಧಹೃದಯೈರ್ಮನೀಷಿಭಿಃ |
 ಸೃಷ್ಟಿಸಂಹರಣರಕ್ಷಣೇಷು ತೇ
 ವಿಶ್ವರೂಪ ನನು ಕರ್ಮಕರ್ತೃತಾ || 17.108 || 817
- ತ್ವದ್ಗೃಹೀತಗುಣಸೂತ್ರಸಂದಿತಾನ್
 ದಾರುಪುತ್ರನಯತಃ ಪ್ರವರ್ತಿನಃ |
 ನಿರ್ಗುಣಾನಪಿ ನಿಸರ್ಗಕಿಂಕರಾನ್
 ಸ್ವೀಕುರುಷ್ವ ಕೃಪಯಾ ಸ್ವಯೈವ ನಃ || 17.120 || 818
- ವಾಸವಸ್ಯ ವಚನಂ ನಿಶಮ್ಯ ತತ್
 ಭಾವಶುದ್ಧಿಪರಿಕರ್ಮಿತಾಕ್ಷರಂ |
 ದೀನಗುಪ್ತಿಜನನೀಂ ಪುನರ್ದಯಾಂ
 ಅನ್ವವಿಂದದರವಿಂದಲೋಚನಃ || 17.121 || 819
- ಭದ್ರಮಸ್ತು ಭವತೇ ದಿವಸ್ಪತೇ
 ನಿರ್ಜರಾಶ್ಚ ನಿರಪಾಯಮಾಸತಾಂ |
 ಆತ್ಮಚೌರ್ಯದುರಿತಾಕರತ್ಯಜಾಂ
 ಮಾಽಪಹಾಷುರಸುರಾಃ ಪದಾನಿ ವಃ || 17.124 || 820
- ಜನ್ಮತೋಽಪಿ ಭವತಾಂ ಮಹೀಯಸಾಂ
 ಆಪ್ತಬಂಧುರದಿತೇರಹಂ ಸುತಃ |
 ದೇವಕೀತನಯಭಾವತೋಽಪಿ ಮೇ
 ಸೈವ ಸಂಪ್ರತಿ ಸಹೋದರತ್ವಧೀಃ || 17.127 || 821

ಆತ್ಮಾಧಿಕಾರಮನುಮತ್ಯ ದಿಶಾಪತೀನಾಂ
 ವಜ್ರಂ ಪ್ರದಿಶ್ಯ ಪುನರಪ್ಯನಘಂ ಮಘೋನೇ |
 ದಿವ್ಯದ್ರುಮಪ್ರತಿಗತಿಂ ಚ ಪುನರ್ವಿಧಾಸ್ಯನ್
 ದತ್ತಾಭಯೋ ದನುಜಶತ್ರುರವಾಪ ತುಷ್ಟಿಂ || 17.133 || 822

ಅಥ ಪದವಿನಿರ್ಣಯಮಂದಾರವಂದಾರುಬ್ಬಂದಾರಕ -
 ಸ್ತುತಿಶತಬಹುಮಾನಸತ್ಯಾಪಿತೇಹಃ ಸ ಸತ್ಯಾಪತಿಃ |
 ಅಮರಸಮರವೇಗವಿಖ್ಯಾತದಾಕ್ಷ್ಯೇಣ ತಾಕ್ಷ್ಯೇಣ ಗಾಂ
 ಪ್ರತಿಜಿಗಮಿಷಿತಾಂ ಪುರೀಂ ತ್ರಾತುಮನ್ವಕ್ ಸಮನ್ವಗ್ರಹೀತ್ || 17.134 || 823

ಪಶ್ಯತ್ಯಾರಾದನಿಮಿಷಗಣೇ ಪಾರಿಜಾತಾಪಹಾರಾತ್
 ಸ್ರಸ್ತಾಕಲ್ಪಾಮಿವ ಯದುಪತಿಃ ಸ್ಥಾಪಯನ್ ಸ್ವರ್ಗಲಕ್ಷ್ಮೀಂ |
 ಆಶಾಪಾಲೈರವನತಪದಸ್ತುಕ್ತಲಜ್ಜೈರಭೀಕ್ಷಣಂ
 ರಾಮತ್ರಾತಾಂ ಖಗಪತಿರಥೋ ರಾಜಧಾನೀಂ ಪ್ರತಸ್ಥೇ || 17.135 || 824

ಅಥಾತ್ಮಚಿಂತಾನುಚರೇಣ ಯಾಸ್ಯನ್
 ವಿಹಂಗರಾಜೇನ ವಿಭುಃ ಪುರೀಂ ಸ್ವಾಂ |
 ಉವಾಚ ಪತ್ನೀಂ ದಶನಾಂಶುಲಕ್ಷ್ಯಾತ್
 ವಮನ್ನಿವಾನಂದಮಮಾಂತಮಂತಃ || 18.1 || 825

ಸತ್ಯೇ ಸಮೀಕ್ಷಸ್ವ ವಿಪಾರಿಜಾತಾಂ
 ವೃತ್ತೇನ ಹೀನಾಮಿವ ವೇದವಿದ್ಯಾಂ |
 ನಿಶಾಮಿವ ಪ್ರೋಷಿತಶೀತಭಾನುಂ
 ನಾರೀಮನಾಥಾಮಿವ ನಾಕಲಕ್ಷ್ಮೀಂ || 18.2 || 826

ಆಲಂಬಿತಾ ನಮ್ರಮುಖೀ ಭವತ್ಯಾ
 ಹಸ್ತೇನ ರಕ್ತಾಂಗುಲಿಪಲ್ಲವೇನ |
 ವದಾನ್ಯವೃಕ್ಷಸ್ಯ ವಿಭಾತಿ ಶಾಖಾ
 ವಕ್ತುಂ ವಯಸ್ಯೇವ ರಹಃ ಪ್ರವೃತ್ತಾ || 18.3 || 827

ಸುಪರ್ಣವೇಗಾನಿಲವಿಪ್ರಕೀರ್ಣೈಃ

ಸುರದ್ರುಮೈರಂತರಿತಃ ಸುಮೇರುಃ |

ಆಲಕ್ಷ್ಯತೇ ಕಾಲವಶೇನ ಭೂಯಃ

ಪ್ರರೂಢಲೂನೈರಿವ ಪಕ್ಷಜಾಲೈಃ || 18.4 ||

828

ನಿಸರ್ಗಕಲ್ಯಾಣತಯಾ ಪ್ರತೀತಂ

ಸರ್ವೋತ್ತರಂ ತತ್ತ್ವಮಿವೈಕಮಾದ್ಯಂ |

ಅಮುಂ ಪ್ರಿಯೇ ನೂನಮತಂದ್ರಿತಾನಿ

ಜ್ಯೋತೀಂಷಿ ಭಕ್ತ್ಯಾ ಪರಿಯಾಂತ್ಯಜಸ್ರಂ || 18.5 ||

829

ವಿತಾನವಾನ್ ವ್ಯೋಮತಲೇನ ಮೇರುಃ

ತಾರಾಗಣೈರಾಹಿತಮೌಕ್ತಿಕೇನ |

ನಿವಿಶ್ಯ ಮಧ್ಯೇಕ್ಷಿತಿಭದ್ರಪೀಠಂ

ಗಂಗೋದಕೈರಾದ್ರಿಯತೇಽಭಿಷೇಕಂ || 18.6 ||

830

ಸಹಸ್ರಭಾನುಪ್ರಮುಖೈಃ ಸಮಂತಾತ್

ಜ್ಯೋತಿರ್ಗಣೈರಸ್ಯ ವಿಘೂರ್ಣಮಾನೈಃ |

ಮಹೀಭೃತಾಮಗ್ರಸರಸ್ಯ ಮನ್ಯೇ

ನೀರಾಜನಂ ವಿಶ್ವಸೃಜಾ ಪ್ರಯುಕ್ತಂ || 18.7 ||

831

ಪ್ರಖ್ಯಾತಧಾಮ್ನಾಮಪಿ ದಿಕ್ಪತೀನಾಂ

ಪ್ರಾಸಾದವಾಸಾದರಮಾಕ್ಷಿಪಂತಃ |

ಅಧ್ಯಾಸಿತಾ ಯೋಗಿಭಿರಸ್ಯ ನಿತ್ಯಂ

ರಾಜಂತ್ಯಮೀ ರತ್ನಗುಹಾವಿಶೇಷಾಃ || 18.8 ||

832

ಇತ್ಯಾಲಪಂತಮಥ ತಾರ್ಕ್ಷ್ಯರಥೇನ ಕೃಷ್ಣಂ

ಹೇಮಾದ್ರಿಣಾ ಹರಿತಶೈಲಮಿವೋಪನೀತಂ |

ಪೌರಾಃ ಸಮೀಕ್ಷ್ಯ ಮುದಿತಾಃ ಸಹ ವಲ್ಲಭಾಭಿಃ

ಪದ್ಮಾವೃತಾಂ ದಿವಮಕುರ್ವತ ದೃಷ್ಟಿಪಾತ್ಯೈಃ || 18.130 ||

833

ಪ್ರತ್ಯುದ್ಗತಪ್ರಿಯಸಖೀಜನದತ್ತಹಸ್ತಾಂ
 ಸತ್ಯಾಂ ತ್ರಯೀಮಯರಥಾದವತಾರಯಿಷ್ಯನ್ |
 ನಾಥಸ್ತದಾ ನಗರಮಧ್ಯನಭಃ ಪ್ರದೇಶಾತ್
 ಆಸೀದತಿ ಸ್ಮ ನಿಜಸೌಧಸಮೀಪರಥ್ಯಾಂ || 18.131 || 834

ವ್ಯತಿಕರಿತಸುವೇಲಾಂ ವಿಶ್ವಕರ್ಮಪ್ರಸೂತಿಂ
 ಲವಣಜಲಧಿಗುಪ್ತಾಮಾಪ ಲಂಕಾಮಿವಾನ್ಯಾಂ |
 ಧನಪತಿಬಹುಮಾನ್ಯಾಂ ಧರ್ಮಸೇತುರ್ಯದೂನಾಂ
 ದುರಧಿಗಮಸಮೀಪಾಂ ದ್ವಾರಕಾಂ ರಾಜಧಾನೀಂ || 18.132 || 835

ವಿಜಯಿನಮುಪಯಾತಂ ವೀಕ್ಷ್ಯ ಸತ್ಯಾಸಹಾಯಂ
 ವ್ಯತನುತ ಮುದಿತೇವ ದ್ವಾರಕಾ ವಂದಿಕೃತ್ಯಂ |
 ಅಮರತರುಸಮೀರೈಃ ಪ್ರೇಷಿತೈರಾಹೃತಾನಾಂ
 ಉಪವನಮಧುಪಾನಾಮುನ್ಮದಾನಾಂ ಪ್ರಣಾದೈಃ || 18.133 || 836

ಸ್ತುತಿಶತಮುಖರಾಭಿಃ ಸ್ವರ್ಗನೇತುಃ ಸ ಜೇತಾ
 ಸವಿನಯಮನುಯಾತಃ ಸತ್ಯಭಾಮಾಸಖೀಭಿಃ |
 ನಿಜಮಗಮದಗಾರಂ ನಿರ್ವಿಶನ್ ಪ್ರೇಯಸೀನಾಂ
 ಸ್ಮರಶರಶಯಿತಾನಾಂ ಮಂದಮಭ್ಯುತ್ಥಿತಾನಿ || 18.134 || 837

ಅಭಿಗತಮುಷಯಾ ತದಾಽನಿರುದ್ಧಂ
 ಬಲಿತನಯೇನ ಬಲೀಯಸಾ ನಿರುದ್ಧಂ |
 ಯದುಪರಿಷದಿ ಸರ್ವಲೋಕದರ್ಶೀ
 ಕಲಹರುಚಿಃ ಕಥಯಾಂಬಭೂವ ಯೋಗೀ || 18.135 || 838

ಬಾಣಾಭಿಖ್ಯಂ ಬಲಿಸುತಮಥೋ ಬದ್ಧಬಂಧುಂ ಜಿಗೀಷುಃ
 ಸೇನೋತ್ಥಾನಂ ಸುಮಹತಿ ಪುರೇ ಶ್ವಸ್ತನಂ ಘೋಷಯಿತ್ವಾ |
 ಚಿಂತಾರೂಢತ್ರಿಭುವನಹಿತಶ್ಚಿಂತನೀಯೋ ಮುನೀನಾಂ
 ವಾಸಾಗಾರಂ ಪ್ರಭುರಧಿಗತೋ ವಾಸತೇಯೀಂ ನಿನಾಯ || 18.136 || 839

ನಿತ್ಯಪ್ರಬುದ್ಧಮಪಿ ನಿರ್ಮಲಯಾ ಸ್ವದೃಷ್ಟ್ಯಾ
 ನಿದ್ರಾಣವದ್ಧರನಿಮೀಲಿತನೇತ್ರಪದ್ಮಂ |
 ಪ್ರಾಬೋಧಿಕೀಭಿರುಪಸೇದುರಿತೀವ ವಾಗ್ಭಿಃ
 ಸ್ವಾಧೀನಮರ್ತ್ಯತನಯಂ ಶ್ರುತಿವಂದಿನಸ್ತಂ || 19.1 || 840

ಯಾಮಿನ್ಯಪೈತಿ ಯದುನಾಥ ವಿಮುಂಚ ನಿದ್ರಾಂ
 ಉನ್ನೇಷ ಮೃಚ್ಛತಿ ತವೋನ್ಮಿಷಿತೇನ ವಿಶ್ವಂ |
 ಜಾತಃ ಸ್ವಯಂ ಖಲು ಜಗದ್ಧಿತಮೇವ ಕರ್ತುಂ
 ಧರ್ಮಪ್ರವರ್ತನಧಿಯಾ ಧರಣೀತಲೇ ತ್ವಂ || 19.2 || 841

ಅಶ್ರಾಂತಸಂತತಿಭಿರಾಭರಣಪ್ರಕಾಶೈಃ
 ಆರಾತ್ರಿಕಂ ಪ್ರಮುಖಯಂತ್ಯ ಇವೋಪಚಾರಂ |
 ಇಚ್ಛಂತಿ ತೇ ಪ್ರಥಮದೃಷ್ಟಿಮನನ್ಯಲಭ್ಯಾಂ
 ಪದ್ಮಾನನಾಃ ಪದನಿವೇಶನಧನ್ಯಹಸ್ತಾಃ || 19.3 || 842

ವೃದ್ಧಾಃ ಕಥಂಚಿದರರಂ ವ್ಯತಿಭಿದ್ಯ ಹೈಮಂ
 ದೌವಾರಿಕಾಸ್ತವ ಗೃಹೀತಸುಜಾತವೇತ್ರಾಃ |
 ನಿರ್ಗಚ್ಛತಃ ಪ್ರವಿಶತಶ್ಚ ನಿಶಾಮಯಂತೋ
 ನಾಥ ತ್ವದೇಕಹೃದಯಾ ನ ಭಜಂತಿ ತಂದ್ರೀಂ || 19.4 || 843

ವಿಶ್ವೈಕತೀರ್ಥಭಜನೇನ ವಿಶುದ್ಧಿಮಂತೋ
 ನಿದ್ರೋಜ್ಞಿತಾ ನಿಗಮಸೀಮ್ನಿ ನಿಶಾತ್ಯಯೇ ಚ |
 ವೈತಾನಿಕಾನ್ ವಿಧಿವಶೇನ ವಿಹೃತ್ಯ ವಹ್ನೀನ್
 ಪುಣ್ಯಾಶಯಾಃ ಪರಿಚರಂತಿ ಪುರೋಧಸಸ್ತೇ || 19.5 || 844

ಹರತಿ ರತಿವಿಹಾರೈರರ್ಥವಿಸ್ರಂಸಿತಾನಾಂ
 ಯುವಜನಹೃದಯಾನಿ ಶ್ರಾಂತಪಂಚಾಯುಧಾನಿ |
 ಉಪಹಿತಗುಣಮಾರಾದುತ್ಥಿತಾಭಿರ್ವಧೂಭಿಃ
 ಕುಟಿಲನಿಯಮಿತಾಗ್ರಂ ಗುಂಭನಂ ಚೂಲಿಕಾನಾಂ || 19.79 || 845

ಕ್ಷಿತಿರಿಯಮವಧೂತಧ್ವಾಂತನೀಲೋತ್ತರೀಯಾ
 ವಿಕಸಿತಮುಖಪದ್ಮಾ ವ್ಯಕ್ತಸಂಧ್ಯಾಂಗರಾಗಾ |
 ಅಭಿಮತಕರದಾನಾ ನಿರ್ವ್ಯಪೇಕ್ಷಾ ತ್ವದನ್ಯೈಃ
 ಅನುಭವಿತುಮಿವ ತ್ವಾಂ ದರ್ಶಯತ್ಯಾತ್ಮರೂಪಂ || 19.80 || 846

ಮಧುನ ಇವ ದಯಾಯಾಃ ಸಾಮರಸ್ಯಂ ದಧಾನ್ಯೈಃ
 ಕಮಲವನಮನನ್ಯಾಂ ಕಾಂತಿಮಧ್ಯಾಪಯದ್ಭಿಃ |
 ಫಣಿಪತಿರಮಣೀಯಂ ದೇವ ಪರ್ಯಂಕಮುಜ್ಞನ್
 ಪರಿಣಮಯ ಶುಭಂ ನಃ ಪಾವನೈರಕ್ಷಿಪಾತ್ಮೈಃ || 19.81 || 847

ದಿನಮುಖಮಿತಿ ನಾಮ ಶ್ರಾವಿತಃ ಸೂತಪುತ್ರೈಃ
 ಅಭಜತ ಚಿತನಿದ್ರೋ ಜಾಗರಂ ಯಾದವೇಂದ್ರಃ |
 ಸರಿದಪಗಮಕಾಲೇ ಸಾಧುಸಂರಕ್ಷಣಾರ್ಥಂ
 ಮುನಿಭಿರಿವ ಸ ಏವ ಸ್ತೂಯಮಾನೋ ಮುಕುಂದಃ || 19.82 || 848

ಧನಮಿವ ನಿಗಮಾನಾಂ ಧರ್ಮಮುತ್ತಂಭಯಿಷ್ಯನ್
 ತ್ರಿಜಗದನುವಿಧೇಯಂ ಕರ್ಮ ನಿಷ್ಪಾದ್ಯ ಸಾಂಧ್ಯಂ |
 ಸಿತಗುಣಪರಿಧಾನ್ಯೈಃ ಸೇವಿತೋ ಮಂತ್ರಿಮುಖ್ಯೈಃ
 ಅಲಮಕುರುತ ನಾಥೋ ಹೈಮಮಾಸ್ಥಾನಪೀಠಂ || 19.83 || 849

ಅಥೋಪಹೂತ್ಯೈಃ ಪುರುಹೂತಜೇತಾ
 ಸೇನೇಶ್ವರೈರಪ್ರತಿಮಾನವೀರ್ಯೈಃ |
 ಅಭೀಷುಭಿಃ ಸೂರ್ಯ ಇವಾಭಿದೀಪ್ತಃ
 ಕುಬೇರಗುಪ್ತಾಂ ಕಕುಭಂ ಪ್ರತಸ್ಥೇ || 20.1 || 850

ಪ್ರಯಾಣತೂರ್ಯಧ್ವನಿರಸ್ಯ ಭೂಯಾನ್
 ಘರ್ಮಾಂತಜೀಮೂತರವಾನುಕಾರೀ |
 ಅನರ್ತಯದ್ಧರ್ಮಮಯೂರಮಾದ್ಯಂ
 ಪ್ರಾಪ್ತಸ್ಥಿತಿಂ ಪಾದಯುಗೇನ ಭೂಮ್ಯಾಂ || 20.2 || 851

- ನಭಃಪೃಥಿವ್ಯೋರುಪದಿಷ್ಟಕಂಪೇ
 ನಾಧಸ್ಯ ಯಾತ್ರಾಪಟಹಪ್ರಣಾದೇ |
 ಉಷೇತರಾಸಾಂ ನಯನಂ ಚಕಂಪೇ
 ವಾಮೇತರಂ ಬಾಣಪುರಾಂಗನಾನಾಂ || 20.3 || 852
- ತತೋ ಹರಸ್ತ್ರಾತುಮನಾಃ ಸ್ವಭಕ್ತಂ
 ದತ್ತಾಭಯಂ ದಾನವಸಾರ್ವಭೌಮಂ |
 ಅನುದ್ರತೋ ಭೂತಗಣೈರನಂತೈಃ
 ಪ್ರತ್ಯುದ್ಯಯೌ ವಿಶ್ವಪತಿಂ ಪ್ರಕುಪ್ಯನ್ || 20.28 || 853
- ತಮುನ್ಮದೋದಗ್ರವೃಷಾಧಿರೂಢಂ
 ಸಿತಾಚಲೇ ಮೇರುಮಿವ ಜ್ವಲಂತಂ |
 ಶರೈಃ ಪ್ರತಿಪ್ರಾಸ್ಥಿತ ಶಾರ್ಙ್ಗಧನ್ವಾ
 ದೇವಂ ಸುಧಾಸೂತಿಕಲಾವತಂಸಂ || 20.29 || 854
- ಶಿಲೀಮುಖೈಃ ಶೌರಿಧನುವಿಮುಕ್ತೈಃ
 ವಿಸ್ಮಾರಿತಾನ್ ಪೂರ್ವವಿಕತ್ಥನಾನಿ |
 ಪಲಾಯಮಾನಾನ್ ಪ್ರಮಥಾನಶೇಷಾನ್
 ಮೇನೇ ಪಶೂನೇವ ಪತಿಃ ಪಶೂನಾಂ || 20.30 || 855
- ಆಸ್ವಾದನೀಂ ದಾನವಶೋಣಿತಾನಾಂ
 ಅಕುಂಠಿತಾಮದ್ರಿವಿದಾರಣೀಽಪಿ |
 ಅನಾಹತಾಸ್ತ್ರೋ ಯುಧಿ ಶಂಬರಾರಿಃ
 ಸಂಸ್ತಂಭಯಾಮಾಸ ಗುಹಸ್ಯ ಶಕ್ತಿಂ || 20.31 || 856
- ಕ್ಲೇಶಾದಿದೋಷೈರಪರಾಹತೇನ
 ಕ್ರೀಡಾಮನುಷ್ಯೇಣ ಜನಾರ್ದನೇನ |
 ಜ್ವರೇ ನಿರಸ್ತೇ ಗಿರಿಶಪ್ರಯುಕ್ತೇ
 ವೀತಜ್ವರಂ ವಿಶ್ವಮಿದಂ ಬಭೂವ || 20.32 || 857

ಅಥ ಪ್ರಯುಕ್ತಾನಸುರೇಂದ್ರಗುಪ್ತೈಃ
 ಪ್ರಸಹ್ಯ ವಹ್ನೀನಪಿ ಪಂಚ ಜಿತ್ವಾ |
 ಅಜೃಂಭಯದ್ಭಾವಿತಜೃಂಭಣಾಸ್ತ್ರೋ
 ವೃಷದ್ವಜಂ ವಿಷ್ಣುರಚಿಂತ್ಯಭೂಮಾ || 20.33 || 858

ಶರವ್ಯಭೂತತ್ರಿಪುರೇಽಪ್ಯಮೋಘಂ
 ಶೂಲಾಯುಧೇ ಶೌರ್ಯಮವೇಕ್ಷ್ಯ ಶೌರೇಃ |
 ಪುರಂದರಪ್ರತ್ಯುಪರೋಧಜಾತಂ
 ವ್ಯಯೋಜಯನ್ ವಿಸ್ಮಯಮಾದಿತೇಯಾಃ || 20.34 || 859

ಅಥಾಚ್ಛಿನದ್ಭೀಷಣಸತ್ತ್ವಸಾರಾಂ
 ಭುಜಾಟವೀಂ ಭೂತಪತೇಃ ಸಮಕ್ಷಂ |
 ಚಕ್ರೇಣ ಸಂಕಲ್ಪನಿಭೇನ ಕೃಷ್ಣಃ
 ಕಿಂ ವಾ ವಿಧೌ ವೈರಿಣಿ ಕೇನ ರಕ್ಷ್ಯಂ || 20.72 || 860

ಮೈವಂ ಪ್ರಭೋ ಮತ್ಪರಿವಾರಭೂತಂ
 ಬಲೇಃ ಸುತಂ ಬಾಧಿತುಮರ್ಹಸಿ ತ್ವಂ |
 ಮಯೈಷ ರಕ್ಷ್ಯೋ ದನುಜಸ್ತ್ವಯಾಽಪಿ
 ಸ್ವಭಕ್ತಬುದ್ಧ್ಯೈವ ಸಮೀಕ್ಷಣೀಯಃ || 20.78 || 861

ತ್ವಮಾದಿದೇವಃ ತ್ರಿಯುಗಸ್ತ್ರಿಧಾಮಾ
 ಶುದ್ಧಾಮಶುದ್ಧಾಂ ಚ ವಿಭಾವ್ಯ ಸೃಷ್ಟಿಂ |
 ಅಕರ್ಮತಂತ್ರೈರವತಾರಭೇದೈಃ
 ಕ್ರೀಡಸ್ಯನಂತ್ರೈರಪಿ ಜಂತುಜಾತೈಃ || 20.79 || 862

ಅಯಂ ಸ ತೇ ವೇದಮಯೋ ಗರುತ್ಮಾನ್
 ವೇದೈರಶೇಷೈರಪಿ ವೇದ್ಯಸೇ ತ್ವಂ |
 ವಿಭಾಗಮೃಚ್ಛಂತ್ಯಮರಾಸ್ತ್ವದನ್ಯೇ
 ಶಾಖೈಕದೇಶೇಷು ಶಕುಂತಕಲ್ಪಾಃ || 20.80 || 863

ಸಿಸೃಕ್ಷತಸ್ತೇ ಭುವನಾನಿ ಸಪ್ತ
 ಪ್ರಸಾದತೋ ನಾಥ ಬಭೂವ ವೇಧಾಃ |
 ಸಂಹರ್ತುಕಾಮಸ್ಯ ತವೈವ ಕೋಪಾತ್
 ಅಹಂ ತ್ವಯಾ ದತ್ತನಿಜಾಧಿಕಾರಃ || 20.81 || 864

ಅವಿಕ್ರಿಯಶ್ಚೇಷ್ಟಯಸಿ ತ್ವಮೇಕೋ
 ವಿಶ್ವಾನಿ ಭೂತಾನಿ ವಿಹಾರಶಕ್ಯಾ |
 ಅಚೇಷ್ಟಮಾನಪ್ರಕೃತೀನ್ಯಯಾಂಸಿ
 ಸ್ಥಾತ್ವಾಪ್ಯಯಸ್ಕಾಂತ ಇವಾಭಿಮುಖ್ಯಾತ್ || 20.82 || 865

ಅಲಂಘ್ಯಮಾಯಾಗುಣಜಾಲಭೀತಾನ್
 ಅನನ್ಯಚಿತ್ತಾನನುಕಂಪಮಾನಃ |
 ಸ್ವದತ್ತಯೈವ ಸ್ವಪದಾಬ್ಜಭಾಜಾ
 ಭಕ್ತ್ಯಾ ಸ್ವಯಂ ತಾರಯಸೇ ಭವಾಬ್ಧಿಂ || 20.83 || 866

ಭಾರಾವತಾರಾಯ ಭುವೋಽವತೀರ್ಣಂ
 ಭವಂತಮಂತರ್ಹಿತದಿವ್ಯಭಾವಂ |
 ಸಂಸ್ಥಾಪಯಂತಂ ನಿಯಮೇನ ಧರ್ಮಂ
 ಧರ್ಮಂ ಪರಂ ವೇದವಿದೋ ವಿದುಸ್ತ್ವಾಂ || 20.84 || 867

ವಿಧಾಯ ದೈತ್ಯಪ್ರಕೃತೀನಶೇಷಾನ್
 ನಾಮಾವಶೇಷಾನ್ನರಲೋಕಪಾಲಾನ್ |
 ಕರಿಷ್ಯಸಿ ತ್ವಂ ಕರುಣಾದ್ರ್ವಚೇತಾ
 ನಾಥ ಕ್ಷಿತಿಂ ನಾವಮಿವಾಸ್ತಭಾರಾಂ || 20.85 || 868

ದಯಾಕ್ಷಮಾಭ್ಯಾಮಿಹ ದೀವ್ಯಸಿ ತ್ವಂ
 ಲಕ್ಷ್ಮೀಮಹೀಭ್ಯಾಮಿವ ಲಾಲಿತಾತ್ಮಾ |
 ತತ್ ಕ್ಷಮ್ಯತಾಮಸ್ಯ ಮದೇಕಭಕ್ತೇಃ
 ಆಜಾನತಃ ಸ್ವಾತ್ಮಚಮತ್ಕ್ರಿಯೇಯಂ || 20.86 || 869

ತವೈಷ ಭಕ್ತೋ ಮಮ ಚೇತಿ ಮನ್ಯೇ
 ಕ್ಷಾಂತಸ್ತತೋ ನಿತ್ಯಮಸೌ ಮಯಾಽಪಿ |
 ನ ಚಾಸ್ತಿ ಬಂಧೋರಪಿ ಸಾಂಪರಾಯೇ
 ವೀರವ್ರತಂ ಧಾರಯತೋಪಕಾರಃ || 20.89 || 870

ವಿಹಾರನೃತ್ತಾನಿ ವಿತನ್ವತಸ್ತೇ
 ವಲ್ಲುಧ್ವನಿಂ ವಾದಯಿತಾ ಮೃದಂಗಂ |
 ಭಜತ್ವವಿಚ್ಛಿನ್ನಧೃತಿರ್ಭವಂತಂ
 ದತ್ತಾಭಯೋ ದೈತ್ಯಪತಿರ್ಮಯಾಽಸೌ || 20.90 || 871

ಅಥಾನ್ವಮಂಸ್ತ ತ್ರಿಜಗನ್ನಿಯಂತಾ
 ಪತ್ಯುಃ ಪಶೂನಾಂ ಪ್ರಣಯಾನುರೋಧಾತ್ |
 ಬಾಣಾವರೋಧಪ್ರಮದಾಜನಾನಾಂ
 ಸ್ಥಾಯೀನಿ ಮಂಗಲ್ಯವಿಭೂಷಣಾನಿ || 20.91 || 872

ತತೋಽಸುರೇಂದ್ರಃ ಪ್ರಣಿಪಾತಪೂರ್ವಂ
 ಜಗತ್ಪರಿತ್ರಾಣರತಂ ಜಗಾದ |
 ಉಷಾನಿರುದ್ಧಾನ್ವಯತಃ ಸಮೀಕ್ಷ್ಯಾಃ
 ಭೃತ್ಯಾ ವಯಂ ಪ್ರೀತಧಿಯಾ ತ್ವಯೇತಿ || 20.92 || 873

ಯಥಾರ್ಥನಾಮಾನಮಥಾನಿರುದ್ಧಂ
 ಕೃತ್ವಾ ಸಭಾರ್ಯಂ ಕೃತಕೃತ್ಯಚೇತಾಃ |
 ಸಬಂಧುಸೈನ್ಯಃ ಸವಿಶೇಷದೃಶ್ಯಾಂ
 ಪ್ರತ್ಯಾಯಯೌ ವಿಶ್ವಪತಿಃ ಪುರೀಂ ಸ್ವಾಂ || 20.96 || 874

ದೇವಾಃ ಸಹಸ್ರನಯನಂ ದನುಜೇಂದ್ರಮನ್ಯೇ
 ನಿರ್ಧೂತಮಾನಮನಘೇನ ನಿಶಾಮಯಂತಃ |
 ಕೂಪೋದಕಪ್ರಭವಕೂರ್ಮನಯೇನ ಜಾತಾಂ
 ಅಸ್ವಾಮಿಕಪ್ರಭುಪರಿಗ್ರಹಬುದ್ಧಿಮೌಜ್ಞನ್ || 20.97 || 875

ನೀತಸ್ತ್ರೀಲೋಕಪತಿನಾ ನಿಜರಾಜಧಾನೀಂ
 ಭೂಯಃ ಪ್ರಜಾತ ಇವ ಪೌರಜನೈಃ ಪ್ರತೀತಃ |
 ದೈತ್ಯೇಶ್ವರಸ್ಯ ಸುತಯಾ ಸಹಿತಃ ಸ ರೇಮೇ
 ರಾಗಾಧಿಕೋ ರತಿಪತೇರನಘಃ ಕುಮಾರಃ || 20.98 || 876

ಅಥ ತಮುಷಾಸಹಾಯಮುಪಯಾತಮುಪಾಯನವಾನ್
 ಜನಪದಪತ್ತನಪ್ರಭೃತಿಕಾದುಪಗಮ್ಯ ಜನಃ |
 ಉಪಚರತಿ ಸ್ಮ ಸಮ್ಯಗುಪಪನ್ನದೃತಿರ್ಬಹುಧಾ
 ಯದುನಗರೇ ವಿವಾಹವಿಜಯೋತ್ಸವಯಂತ್ರಿತಧೀಃ || 20.99 || 877

ವಾಸುದೇವ ಇತಿ ನಾಮ ದಧಾನಃ
 ಪೌಂಡ್ರಕಸ್ತದನು ಭೂರಿಮದಾಂಧಃ |
 ಮಾನುಷತ್ವಕವಚಾಂತರಿತೇನ
 ಸ್ಪರ್ಧತೇ ಸ್ಮ ಹರಿಣಾ ಹತಚಿತ್ತಃ || 21.1 || 878

ಹೇತಿಪಂಚಕಮಧಾರಯತ ಶ್ರೀ -
 ವತ್ಸಕೌಸ್ತುಭಮುಖಾನಿ ಚ ಮೂಢಃ |
 ಐಶ್ವರಾಣಿ ಚರಿತಾನಿ ಚ ಪೂರ್ವಾ -
 ಣ್ಯಾತ್ಮನಃ ಸ್ವಯಮಜೂಘುಷದಾಪ್ತೈಃ || 21.2 || 879

ಇಂದ್ರಜಾಲಕುಹನಾದಿಷು ದಾಕ್ಷ್ಯಾತ್
 ಈಶ ಏಷ ಇತಿ ಮೋಹಿತಲೋಕಃ |
 ಅಧ್ಯಶೇತ ಭುಜಗೇಶ್ವರಶಯ್ಯಾಂ
 ಆರುರೋಹ ವಿಹಗೇಂದ್ರವಿವರ್ತಂ || 21.3 || 880

ಅನ್ವಹಂ ಚ ಮಹತೀಂ ವನಮಾಲಾಂ
 ಮಾಲ್ಯಕೃದ್ಭಿರುಪಕಲ್ಪ್ಯ ಬಭಾರ |
 ನಾಮಧೇಯಮದಿಶತ್ ಸಚಿವಾನಾಂ
 ನಾಕನಾಯಕವಿಶೇಷನಿರೂಢಂ || 21.4 || 881

- ಬದ್ಧಕೃತ್ರಿಮಭುಜಾಂತರಯುಗ್ಮಂ
 ಶಸ್ಯಮಾನಮನುಜೀವಿಜನೇನ |
 ವಿಶ್ವಕರ್ತುರವತಾರ ಇತಿ ಸ್ವಂ
 ಬಹ್ವಮಂಸ್ತ ಬಧಿರೋ ನಿಗಮೇಷು || 21.5 || 882
- ಇತ್ಥಮೀಶ್ವರವಿಡಂಬನರೂಪಂ
 ನಾಟಕೀಯಮನುರುದ್ಯ ವಿಹಾರಂ |
 ಶೋಚ್ಯತಾಮಪಿ ಪರಾವರವಿಧ್ವಿಃ
 ಹಾಸ್ಯತಾಮಪಿ ಜಗಾಮ ಜಗದ್ಭಿಃ || 21.6 || 883
- ನಾಮಚಿಹ್ನವಸನಾಭರಣಾದ್ಯೈಃ
 ನಾಥಸಂಪದನುಕಾರನಿರೂಢೈಃ |
 ಪೌಂಡ್ರಕಸ್ಥಿತಿಮವಾಪ್ಯ ಸೃಗಾಲೋ -
 ಽಪ್ಯನ್ವಭೂತ್ ಕಿಲ ಗತಿಂ ಚ ತದೀಯಾಂ || 21.35 || 884
- ತೋಷಿತತ್ರಿನಯನಸ್ಯ ನೃಶಂಸಃ
 ಕಾಶಿರಾಜತನಯಸ್ಯ ಪುರೋಧಾಃ |
 ಕಲ್ಪಿತಾಹುತಿರಜೀಜನದುಗ್ರಾಂ
 ಕಾಲವಹ್ನಿಪದವೀಮಿವ ಕೃತ್ಯಾಂ || 21.39 || 885
- ಸಾಽಭಿಪತ್ಯ ಯದುವೀರಸಕಾಶಂ
 ಹೇತಿರಾಜವಿಭವೇನ ಹತಾಶಾ |
 ಜನ್ಮಧಾಮನಿ ನಿಜೇ ನಿಯಮಸ್ಥಂ
 ಜಂಜಪೂಕಮಭಿಸೃತ್ಯ ಜಘಾನ || 21.40 || 886
- ನಿರ್ದದಾಹ ನಗರೀಮಥ ಕಾಶೀಂ
 ವಿಸ್ಫುಲಿಂಗ ಇವ ಮಾಧವದೀಪ್ತೇಃ |
 ಯಾದವಗ್ರಸನಕೌತುಕವತ್ಯಾ
 ಕೃತ್ಯಯಾ ಸಹ ರಥಾಂಗಕೃಶಾನುಃ || 21.41 || 887

ಸ್ಯಂದನದ್ವಿರದವಾಜಿಪದಾತಿ -

ಪ್ರಾಜ್ಯಸೌಧಪರಿಪಾಟಿಸಮೃದ್ಧ್ಯಾ |
ಚಕ್ರವಹ್ನಿವಿಭವೇನ ತದಾಽಭೂತ್
ಚಂದ್ರಶೇಖರವಿಲೇಪನಭೂಮಾ || 21.42 ||

888

ಆಸುರಪ್ರಕೃತಿಕೇಷು ನಿರಸ್ತೇ -

ಷ್ಟೇವಮೇಭಿರನುಪಾಲಿತಸಖ್ಯಃ |
ವಾನರೋ ಭುಜಬಲೇನ ಬಬಾಧೇ
ದುರ್ಮತಿರ್ಜಗದಿದಂ ದ್ವಿವಿದಾಖ್ಯಃ || 21.46 ||

889

ಧರ್ಮಮರ್ಮಭಿದಿ ದೈವವಿಪಾಕಾತ್

ಉದ್ಧೃತೇ ದ್ವಿವಿದನಾಮನಿ ಶಲ್ಯೇ |
ರೇವತೀರಮಣರೇಚಿತಖೇದಾ
ನಾಕಿನಶ್ಚ ಮುನಯಶ್ಚ ನನಂದುಃ || 21.61 ||

890

ತ್ರಾಸಿತೇಷು ವಿಬುಧೇಷು ತದಗ್ರೇ

ಪೀತವಂತಮಮೃತಂ ಬಲಭದ್ರಃ |
ಪ್ರಾಪಯತ್ ಪ್ಲವಗಮುಖ್ಯಮಿತೀವ
ಸ್ವರ್ಗಿಭಿಃ ಸಹ ಸುಧಾಶನಭಾವಂ || 21.62 ||

891

ಏವಮೀಷದವರೋಪಿತಭಾರಾಂ

ಭಾವಯನ್ ಭುವಮತೋಷಯದಾರ್ಯಾನ್ |
ಪೂರ್ವದೇವಜನಿತಾನಭಿನಿಘ್ನನ್
ಪೂರ್ವಜೇನ ಸಹಿತೋ ಯದುನಾಥಃ || 21.64 ||

892

ಭಾರ್ಗವಾದಿಭಿರಬಾಧಿತಭೂಮ್ನಾಂ

ನಿರ್ಮಮೇಷ್ಟಪಿ ನಿಕಾರಪರಾಣಾಂ |
ಸೌಭಹಂಸಡಿಭಿಕಪ್ರಭೃತೀನಾಂ
ಸೂದನೈರಲಘಯಚ್ಚ ಧರಿತ್ರೀಂ || 21.65 ||

893

- ಉಗ್ರಸೇನವಿನಿವೇಶಿತರಾಜ್ಯಾಂ
 ಉನ್ನಮಯ್ಯ ಯದುವಂಶವಿಭೂತಿಂ |
 ತಸ್ಯ ದಿಗ್ವಿಜಯಕೌತುಕಮಾದ್ಯಃ
 ಸಪ್ತಲೋಕತಿಲಕೋ ವಿತತಾನ || 21.66 || 894
- ತನ್ನಿಯೋಗಮಥ ಶೇಖರಯಿತ್ವಾ
 ಸ್ವಪ್ರಶಾಸನವಶಂವದವಿಶ್ವಃ |
 ಯಾವದುಕ್ತನಿಯತಾಖಿಲವೃತ್ತೀನ್
 ಯಾದವಾನುಪನಿನಾಯ ಸುಧರ್ಮಾಂ || 21.67 || 895
- ಆತ್ಮಕಲ್ಪಿತಧೃತೇರಥ ರಾಜ್ಞಃ
 ಸನ್ನಿಧೌ ಸಚಿವಪೀಠನಿವಿಷ್ಟಃ |
 ಮಂತ್ರಣಾಯ ಮಹತೋ ಯದುಮುಖ್ಯಾನ್
 ಸಮ್ಮುಖಾನ್ ಪ್ರತಿನನಂದ ಮುಕುಂದಃ || 21.68 || 896
- ಅಧಿಗುಣಹರಿವಂಶವೀರಸಂಗಾತ್
 ಅಪಚಿತವಾಸವಸಂಗಮಾಭಿಲಾಷಾ |
 ಅತಿಶಯರುಚಿರಾಂ ವಹಂತ್ಯಭಿಖ್ಯಾಂ
 ಅಚಕಮತೇವ ಸಭಾ ತದಾಧಿರಾಜ್ಯಂ || 21.70 || 897
- ಅಥ ದೇವಾನಿವಾಹೂತಾನ್ನರದೇವಾನಭಾಷತ |
 ದೇವದಾನವಸಾಮಾನ್ಯದೈವತಂ ದೇವಕೀಸುತಃ || 22.1 || 898
- ಏಷ ವಃ ಕ್ಷ್ಮಾಪತಿಃ ಶಾಸ್ತಿ ವಿಧಾತೇವ ಪ್ರಜಾಪತೀನ್ |
 ಮಹೇಂದ್ರ ಇವ ಧರ್ಮೇಣ ಸುಧರ್ಮಾಮಾಸ್ಥಿತಃ ಸ್ವಯಂ || 22.2 || 899
- ಶೇಖರೀಕೃತಭೂಭಾರಃ ಶೇಷತ್ವೇನ ವಿಭೋಃ ಸ್ಥಿತಃ |
 ವೇದಯತ್ಯಯಮಾಯೋಽಪಿ ಮಿತ್ರಭೂತಾನಮಿತ್ರಜಿತ್ || 22.3 || 900

- ವಯಂ ಭವಂತೋ ಯೇ ಚಾನ್ಯೇ ಮಹಾಂತಃ ಸರ್ವ ಏವ ತೇ |
ವಿಶ್ವಗುಪ್ತೌ ಜಗತ್ಕರ್ತೃ ವಿನಿಯುಕ್ತೌ ವಿಭೂತಯಃ || 22.4 || 901
- ತದಸ್ಮಾಭಿರವಸ್ಥೇಯಂ ಧರ್ಮವರ್ತಮನಿ ಶಾಶ್ವತೇ |
ಬಿಭ್ಯದ್ಭಿರನಘಾದೇಶಾದ್ವಜ್ರಾದಿವ ಸಮುದ್ಯತಾತ್ || 22.5 || 902
- ದ್ವಿಷಂತಃ ಖ್ಯಾತನಾಮಾನೋ ನಾಮಶೇಷಾಸ್ತಥಾಽಪ್ಯಸೌ |
ಸಮುದ್ರವಸನಾ ವಿಷ್ವಕ್ ತಾಮಸೈರವಕುಂಠಿತಾ || 22.6 || 903
- ಅತಸ್ತ್ರಾಣಾಯ ಸಾಧೂನಾಂ ದುಷ್ಕೃತಾಂ ದಮನಂ ಕ್ಷಮಂ |
ಕಡಂಕರೀಯರೋಧೋ ಹಿ ಕಲಮೋತ್ಸೇಧಕಾರಣಂ || 22.9 || 904
- ಪುಷ್ಯತಾಂ ಪಾಂಡರಂ ಛತ್ರಂ ಪುಂಡರೀಕಮಿವ ಶ್ರಿಯಃ |
ಧರ್ಮೋಽಧರ್ಮಶ್ಚ ನಾನ್ಯೋಽಸ್ತಿ ರಕ್ಷಣೋಪೇಕ್ಷಣೇ ಭುವಃ || 22.10 || 905
- ಸ ಏಷ ಪುರತೋ ಯಾತಾ ಪ್ರಾಜ್ಞಃ ಪರಿಭೃಶನ್ ಪಥಃ |
ಸಂಕಲ್ಪ ಇವ ಯುಷ್ಮಾಕಂ ಸಾತ್ಯಕಿಃ ಸತ್ಯವಿಕ್ರಮಃ || 22.46 || 906
- ಪರಿವಾರೇಣ ಸಂಪನ್ನಸ್ತುಕ್ತಕೋಶಶ್ಚ ಕಾರ್ಯತಃ |
ನಂದಕೋಽಯಮನಿಸ್ತ್ರಿಂಶಃ ಸಮ್ಮತೋ ಮಮ ಶತ್ರುಜಿತ್ || 22.47 || 907
- ಜೈತ್ರಂ ಧ್ವಜಮಿವೋದಗ್ರಮೇನಮಾಹಿತಲಕ್ಷಣಂ |
ಅನುಯಾತ ದಿಶೋ ಜೇತುಮಸ್ತ್ರವೇದಮಿವಾಪರಂ || 22.48 || 908
- ವನಸಿಂಹನಯಾದ್ಗುಪ್ತಿರ್ಮಾನತರ್ಕಕ್ರಮಾದಪಿ |
ಪರಸ್ಪರಪುರಸ್ಕಾರಾದ್ಭವಿತ್ರೀ ಭವತಾಮಿಹ || 22.49 || 909
- ಅಪಿ ಯುಷ್ಮಾಭಿರೇತಾವದಹಂಕಾರಗ್ರಹೋಜ್ಜಿತ್ವೈಃ |
ಅಂಗೀಕೃತಮಮುಹ್ಯದ್ಭಿರಾತುರೈರಿವ ಭೋಜನಂ || 22.50 || 910
- ಇತಿ ಸೂಕ್ತಿಸುಧಾಂ ಪೀತ್ವಾ ಶೌರಿವಕ್ತ್ರೇಂದುನಿಃ ಸೃತಾಂ |
ಸಹಸಾ ನರದೇವಾಸ್ತೇ ಸೌಮನಸ್ಯಂ ಪ್ರಪೇದಿರೇ || 22.51 || 911

- ಅಥ ಯಾದವಯೂಥೇನ ಸಹಿತಃ ಸಂಯುಗಪ್ರಿಯಃ |
ಸಾತ್ಯಕಿಃ ಪ್ರಚಿತೋತ್ತಂಸಃ ಪ್ರತಸ್ಥೇ ಭರ್ತುರಾಜ್ಞಯಾ || 22.55 || 912
- ಧರ್ಮಗುಪ್ತಿಕೃತಾದೇಶಃ ಸ ಮೇನೇ ಮಧುವೈರಿಣಾ |
ಅಪೃಥಕ್ತ್ವಮಿವಾಪನ್ನಮನ್ಯದಾಯುಧಪಂಚಕಂ || 22.56 || 913
- ಅನಾಶ್ರಮಪದಾಸನ್ನಾಮಭೀಷಿತಕೃಷೀವಲಾಂ |
ಅನೈಷೀನ್ಮಹತೀಂ ಸೇನಾಮವಿರುಂಧಾನ ಗೋಪನೀಂ || 22.78 || 914
- ಸ್ವದೇಶಾದವಿಶೇಷೇಣ ಸ್ವೀಕೃತೇ ಶತ್ರುಮಂಡಲೇ |
ನ ಯೋಧಾ ಜಗೃಹುಸ್ತತ್ರ ಕಿಂಚಿದಸ್ವಾಮಿಸಮ್ಮತಂ || 22.79 || 915
- ಅಷ್ಟಾಸು ದಿಕ್ಷು ವಿಭವೈರುಪಸಂಗೃಹೀತ್ಯೈಃ
ಯಕ್ಷಾಸ್ವದಪ್ರಹಸನೀ ಯದುರಾಜಧಾನೀ |
ಸತ್ಯಾನುಭಾವವಸುದೇವಸುತಪ್ರಸತ್ತೈಃ
ಸಂಭೂತದಿಕ್ಷತಿವಿಭೂತಿರಿವಾಬಭಾಸೇ || 22.242 || 916
- ಅಭ್ಯರ್ಚ್ಯ ಪೂರ್ವವಿಭವಾದಧಿಕೈಃ ಪ್ರದಿಷ್ಟೈಃ
ನಾಕಾಧಿಪಾನಿವ ನವೋಪಹೃತಾನ್ನರೇಂದ್ರಾನ್ |
ಧರ್ಮಾನುಪಾಲನನಿಯೋಗನಿರೂಢಚಿತ್ತಾನ್
ಪ್ರಾಸ್ಥಾಪಯತ್ ಪ್ರತಿದಿಶಂ ಪ್ರಥಮೋ ಯದೂನಾಂ || 22.243 || 917
- ಮಣಿಮಕುಟಸಹಸ್ರೈರ್ವಾಸುದೇವಸ್ಯ ಭೂಪಾಃ
ಪದಸವಿಧನಿಷಣ್ಣಾಂ ಪಾದುಕಾಮರ್ಚಯಿತ್ವಾ |
ಪ್ರತಿಯಯುರುಪಲಬ್ಧೈಃ ಪಾರಿಜಾತಪ್ರಸೂನೈಃ
ಸುರಭಯಿತುಮುಪೇತ್ಯ ಸ್ವಾವರೋಧಾನ್ ಪ್ರಸಾದ್ಯಾನ್ || 22.244 || 918
- ಅಥಾಧಿಕಾರಚ್ಯವನಾದ್ಯ ಇಂದ್ರಾಃ
ಪಂಚಾಭವನ್ ಪಾಂಡುಸುತಾಃ ಪೃಥಿವ್ಯಾಂ |

- ಜಯಾರ್ಥಿನಸ್ತೇ ಜಗದೇಕನಾಥಂ
ಪ್ರಪೇದಿರೇ ಸತ್ತ್ವಧನಾಃ ಸದಾರಾಃ || 23.1 || 919
- ತಮೋಪಹೈಸ್ತತ್ತ್ವವಿದಾಮೃಷೀಣಾಂ
ವಾಕ್ಯೈಸ್ತ್ರಿವೇದೀಮನುಸಂಜಿಹಾನ್ಯೈಃ |
ಕೃಷ್ಣಂ ಯಥಾವತ್ ಕೃತಿನೋ ವಿದಂತಃ
ತಸ್ಯಾಭವನ್ ಪ್ರಾಣಸಮಾಃ ಸಖಾಯಃ || 23.2 || 920
- ತದಾಶ್ರಯಾಸ್ತತ್ತ್ವಣಿಧೇಯಕೃತ್ಯಾಃ
ತೇನೈವ ನಾಥೇನ ಸದಾ ಸನಾಥಾಃ |
ಅಪಾರಯನ್ ಯೋಗಿಭಿರಪ್ಯಜಯ್ಯಾನ್
ಬಾಹ್ಯಾಂತರಾನ್ ಜೇತುಮರಾತಿವರ್ಗಾನ್ || 23.3 || 921
- ಪ್ರತಿಕ್ರಿಯಾಃ ಪ್ರಾಗ್ಭವದುಷ್ಕೃತಾನಾಂ
ಪ್ರಾಣೋಪರೋಧೇಽಪಿ ನಿರುದ್ಧಪಾಪಾಃ |
ಧೀರಾಸ್ತ್ರಿಲೋಕೀಸುಹೃದಃ ಪ್ರಸಾದಾತ್
ವಿಪಾಕರಮ್ಯಾ ವಿಪದಃ ಪ್ರಸೇಹುಃ || 23.4 || 922
- ಅಲಂಘಯನ್ ವಿಶ್ವಪತೇಃ ಪ್ರಸಾದಾತ್
ವೃತ್ತಿಂ ಪರಾಚೀಮಿವ ವೀತರಾಗಾಃ |
ಅರಾತಿಭಿಶ್ಚದ್ಮವಿಧಿಪ್ರವೀಣೈಃ
ಆಪಾದಿತಾಮಗ್ನಿಜಲಾದಿಪೀಡಾಂ || 23.5 || 923
- ಕಲಿಂಗನೀತಿಂ ಕಲಹೈಕತಾನಾಂ
ಕರ್ಣಂ ಚ ಪಾರ್ಥೀನ ನಿಬದ್ಧವೈರಂ |
ಆಸ್ಥಾಯ ದುಃ ಶಾಸನಪೂರ್ವಜನ್ಮಾ
ಧರ್ಮೋತ್ತರಾನ್ ಜೇತುಮಿಯೇಷ ಪಾರ್ಥಾನ್ || 23.6 || 924

- ಸ ರಾಜಸೂಯಕ್ರತುಧರ್ಮಪತ್ನೀಂ
 ಭೀಮೇನ ಗಾಂಡೀವಭೃತಾ ಚ ಮಾನ್ಯಾಂ |
 ದ್ಯೂತಚ್ಛಲಾತ್ಪ್ರಾಪಿತದಾಸಭಾವಾಂ
 ಸಾಧ್ವೀಂ ಮುಧಾ ಪರ್ಯಭವತ್ ಸಭಾಯಾಂ || 23.7 || 925
- ಅನನ್ಯನಾಥಾಂ ಸ್ಥಿತಿಮಾಪ್ನುವಂತ್ಯಾ
 ನಾಥಃ ಸ್ವಸಂಬೋಧನನಾಮಗರ್ಭಂ |
 ಶುಶ್ರಾವ ದೂರಾಂತರಿತೋಽಪಿ ಶೌರಿಃ
 ಪ್ರಾಕ್ರೋಶನಂ ಪಾರ್ಥಪತಿವ್ರತಾಯಾಃ || 23.8 || 926
- ಮಿಥ್ಯಾವಿಚಾರಾನ್ಮಿಷತಾಂ ಗುರೂಣಾಂ
 ಪ್ರಭುಃ ಸತಾಂ ಪಾಂಡವಧರ್ಮಪತ್ನೀಂ |
 ದುಃ ಶಾಸನವ್ಯಾಕುಲಿತೋತ್ತರೀಯಾಂ
 ಅಕ್ಷಯ್ಯಕೌಶೇಯವತೀಮಕಾರ್ಷೀತ್ || 23.9 || 927
- ಅವಾಪ್ತುಕಾಮಾಃ ಪ್ರಬಲೈರಮಿತ್ರೈಃ
 ಅಕ್ಷಚ್ಛಲೇನಾಪಹೃತಂ ಸ್ವರಾಜ್ಯಂ |
 ನಿಕ್ಷಿಪ್ತಕರ್ತವ್ಯಭರಾ ಬಭೂವುಃ
 ಸತ್ತ್ವಾಧಿಕಾಃ ಸಾತ್ವತಯೂಥನಾಥೇ || 23.10 || 928
- ಸ್ವಾತಂತ್ರ್ಯಗಂಧದ್ವಿರದಾಂಕುಶೇನ
 ಸ್ವೇನೈವ ಶೀಲೇನ ವಿನೀಯಮಾನಃ |
 ಅನನ್ಯಲಭ್ಯಂ ಪ್ರತಿಲಂಭಿತೋಽಭೂತ್
 ಪ್ರಭುಃ ಸ್ವಯಂ ಪಾಂಡವದೂತಭಾವಂ || 23.11 || 929
- ಸ ತಾದೃಶೀಮಾದ್ರಿಯತ ತ್ರಿಧಾಮಾ
 ಪ್ರೇಷ್ಯಕ್ರಿಯಾಂ ಪ್ರೇಷಿತದೇವಬೃಂದಃ |
 ನನು ಪ್ರಭೂಣಾಂ ನಿರಪೇಕ್ಷಭೂಮ್ನಾಂ
 ಪ್ರಸಾಧನಂ ಭಕ್ತಜನೇ ಗುಣತ್ವಂ || 23.12 || 930

- ಅಪಿ ಪ್ರಭೂತಾನುಗುಣಕ್ರಿಯಾಭ್ಯಃ
 ಶ್ಲಾಘಾಪದಂ ತತ್ತ್ವವಿದಾಂ ಬಭೂವ |
 ಅನನ್ಯತಂತ್ರಸ್ಯ ವಿಭೋಸ್ತದೇತತ್
 ನಾಥೋಚಿತಂ ನಂತೃಷು ಪಾರತಂತ್ರಂ || 23.13 || 931
- ತಪಸ್ಯತಃ ಪುತ್ರಸಮುದ್ಭವಾರ್ಥಂ
 ಮಾರ್ಗಗತಂ ಮೋಚಯತಃ ಪಿಶಾಚಂ |
 ಅಜನ್ಮನೋ ಜನ್ಮಭೃತಶ್ಚ ಶೌರೇಃ
 ಸ್ವಾಮಿತ್ವಸಂವಾದಿ ಬಭೂವ ದೂತ್ಯಂ || 23.14 || 932
- ಸರೋಷಸೀರಾಯುಧಹೇತಿಶಕ್ತ್ಯಾ
 ಸಾಚೀಕೃತಾಂ ಕೌರವರಾಜಧಾನೀಂ |
 ಅದ್ಯಾಪಿ ಗಂಗಾಸಲಿಲಪ್ರವಾಹೇ
 ಪ್ರಕ್ರಾಂತಪಾತಾಮಿವ ಸಂಪ್ರಪೇದೇ || 23.15 || 933
- ಖದ್ಯೋತವದ್ಧರ್ಶಿತಖಂಜದೀಪ್ತೀನ್
 ಪ್ರಜ್ಞಾದೃಶೋ ಭೂಮಿಭೃತಃ ಸಭಾಯಾಂ |
 ಪ್ರಾಪ್ತೋದಯೋ ಭಾನುರಿವ ತ್ರಿಧಾಮಾ
 ಪ್ರಚ್ಛಾದಯಾಮಾಸ ಕುರೂನ್ ಸ್ವಧಾಮ್ನಾ || 23.16 || 934
- ತದಾಗಮೇನ ಪ್ರತಿಪನ್ನಹರ್ಷಾಃ
 ತದ್ದರ್ಶನೇನಾಹಿತಪಾರವಶ್ಯಾಃ |
 ಅತರ್ಕಿತಪ್ರಸ್ಮೃತವೈರಬಂಧಾಃ
 ವೃತ್ತಿಂ ದ್ವಿಷಂತೋ ವಿದಧುರ್ಯಥಾರ್ಹಂ || 23.17 || 935
- ಉಲೂಖಲೇ ಭಕ್ತಗುಣೇ ಚ ಬದ್ಧಂ
 ಗುಣೋತ್ತರೇ ಗೋಪವಧೂಸ್ತನೇ ಚ |
 ಇಯೇಷ ಬಂಧುಂ ಜಗದೇಕಬಂಧುಂ
 ದುರ್ಯೋಧನೋ ದುಸ್ಯಜಮೃತ್ಯುಪಾಶಃ || 23.18 || 936

- ಪ್ರಕಾಶಯನ್ ಕಿಂಚಿದಿವಾಪ್ರಮೇಯಃ
 ಪ್ರಭಾವಮಾತ್ಮೀಯಮನನ್ಯವೇದ್ಯಂ |
 ಮುಹುಃ ಪ್ರತೀಪಾಚರಣೋತ್ಸುಕಾನಾಂ
 ಮೋಘಾಶತಾಂ ಮೂಢಧಿಯಾಮಕಾರ್ಷೀತ್ || 23.19 || 937
- ಸ್ವವೇದಿತಂ ಸಂಸದಿ ಧಾರ್ತರಾಷ್ಟ್ರೇ
 ಸಂಧಿತ್ಸತೋ ಧರ್ಮಸುತಸ್ಯ ವಾಕ್ಯಂ |
 ಅನಾದದಾನೇ ಸುರಭಿನ್ನಿವೃತ್ತಃ
 ಸಾನುಗ್ರಹೋ ವಿಗ್ರಹಮನ್ವಮಂಸ್ತಃ || 23.20 || 938
- ನರಾಂಶಜುಷ್ಟೇನ ಧನಂಜಯೇನ
 ರಥೀ ಭವನ್ ಸಾರಥಿರಾತ್ಮನಾ ಚ |
 ಧನುರ್ಭೃತಾ ತೋತ್ರಭೃತಾ ಚ ಭೇಜೇ
 ಪೃಥಕ್ತ್ವಮೈಕ್ಯಂ ಚ ಯಥಾಪ್ರಮಾಣಂ || 23.21 || 939
- ರಥಾಧಿರೂಢಂ ಚ ರಥಂ ಚ ರಕ್ಷನ್
 ಯಥಾರ್ಥತೋ ದರ್ಶಯತಿ ಸ್ಮ ಯಂತಾ |
 ತ್ರಯ್ಯಂತಚಿಂತಾನಿರಪೇಕ್ಷಮೀಶಃ
 ತತ್ತಾದೃಶಂ ತತ್ತ್ವವಿಭಾಗಮಾದ್ಯಂ || 23.22 || 940
- ಪುರಃಸ್ಥಿತೇ ಗೋಪ್ತರಿ ವಿಶ್ವಹೇತೌ
 ಪಶ್ಚಾದವಸ್ಥಾಯಿನಿ ತತ್ಪ್ರವರ್ತೇ |
 ಅನನ್ಯಯೋಗಾತ್ ಸ ರಥೋ ಬಭಾರ
 ಪ್ರಾಧೀತವೇದ್ಯಾಂ ಪ್ರಣವಪ್ರವೃತ್ತಿಂ || 23.23 || 941
- ಪ್ರಭುರ್ಬಭೌ ಪ್ರಗ್ರಹತೋತ್ರಪಾಣಿಃ
 ಕಾಲಾತ್ಮನಾ ಭಾವಿತಪಾಶದಂಡಃ |
 ಯದಾ ತದಾ ದೇವಗಣೇನ ಮೇನೇ
 ಶಾಂತಂ ಬಲಂ ಶಾಂತನವಪ್ರಧಾನಂ || 23.24 || 942

ಧುರಂಧರಃ ಸ್ವರ್ಗನಿಕೇತನಾನಾಂ
 ಧುರ್ಯೋತ್ಥಿತ್ಥೈರ್ಧೂರ್ಸರಿತೋ ರಜೋಭಿಃ |
 ರರಾಜ ಮಧ್ಯೇ ರಥಯೂಥಪಾನಾಂ
 ಗೋಷ್ಟೇ ಪಶೂನಾಮಿವ ಗೋಪವೇಷಃ || 23.25 || 943

ಸಮುದ್ರಸಂಘಾತನಿಭೇ ನೃಪಾಣಾಂ
 ಸೈನ್ಯದ್ವಯೇ ಸಂಯತಿ ಸಂಪ್ರವೃತ್ತೇ |
 ಅಸ್ಥಾನಕಾರುಣ್ಯವಶಾನ್ನಿವೃತ್ತಂ
 ಧನಂಜಯಂ ವೀತಶುಚಂ ವಿತೇನೇ || 23.26 || 944

ಫಲಾದಪಿ ಸ್ವಾದುತಮಪ್ರರೋಹಂ
 ಪ್ರೋತ್ಸಾಹನೇ ಸಖ್ಯುರಿವೋದ್ಯತಃ ಸಃ |
 ಜಗದ್ಧಿತಾರ್ಥಾಯ ಜಗೌ ದಯಾವಾನ್
 ಅನ್ಯೈರವಿಜ್ಞೇಯಮನನ್ಯಧರ್ಮಂ || 23.27 || 945

ಚಿರಂತನಸ್ನೇಹದಯಾದಿಮೂಲಂ
 ಚಿಂತಾರ್ಣವಂ ನಿಸ್ತರತೋ ದುರಂತಂ |
 ಕಿರೀಟಿನಃ ಕೇಶವಸೂಕ್ತಿರಾಸೀತ್
 ಕಾಲೋಚಿತಾ ಕಾಚನ ಪೋತಪಾತ್ರೀ || 23.28 || 946

ಅಭಂಗುರೈರ್ಧೌತಫಲಾನುಷಂಗಾತ್
 ವಿದ್ಯಾಶರೈರ್ವಿಶ್ವಗುರೋರುಪಾತ್ಮೈಃ |
 ವಿವೇಕಧನ್ವಾ ವಿಷಮಾನಜೈಷೀತ್
 ಅಂತಃ ಸ್ಥಿತಾನ್ ಜಿಷ್ಣುರರಾತಿಸಂಘಾನ್ || 23.29 || 947

ಉಪಘ್ನಭೂತಾಂ ಶ್ರುತಿವಲ್ಲರೀಣಾಂ
 ಉಪಾಸ್ತ ತುಷ್ಯನ್ನಪದೇಶಮುದ್ರಾಂ |
 ನಖಾಂಶುಭಿಃ ಕ್ಷಿಪ್ತತಮಃಕಲಂಕಾಂ
 ನಾಧಸ್ಯ ಪಾರ್ಥೋ ನತಪೂರ್ವಭಾಗಃ || 23.30 || 948

- ವಿಭಕ್ತಸಾಮಾನ್ಯವಿಶೇಷಧರ್ಮಾ
 ಪ್ರಾದುರ್ಬಭೂವೋಪನಿಷತ್ ಪ್ರಭೋರ್ಯಾ |
 ಸ ಏವ ತಾಂ ವ್ಯಾಸಮುನಿಃ ಸಮೀಚೀಂ
 ಪರ್ಯಗ್ರಹೀದ್ಭಾರತವೇದವಕ್ತಾ || 23.31 || 949
- ಅಭಂಜನೀಯಾಂ ಪರಧರ್ಮಸತ್ತಾಂ
 ಅನಶ್ವರೀಂ ಭಾರತಸೂರ್ಯದೀಪ್ತಿಂ |
 ವಿದುಃ ಶ್ರುತೀನಾಮನಘಾಂ ವಯಸ್ಯಾಂ
 ಗೀತಾಮಸಮ್ಕೂಢಜನಾವಿಗೀತಾಂ || 23.32 || 950
- ಕಪಿಧ್ವಜಸ್ತಸ್ಯ ವಿಭೋರಪಶ್ಯತ್
 ತದರ್ಪಿತಂ ಚಕ್ಷುರವಾಪ್ಯ ದಿವ್ಯಂ |
 ವಿರಿಂಚಿಪೂರ್ವೈರಪಿ ದುರ್ನಿರೀಕ್ಷಂ
 ವಿಶ್ವಾಶ್ರಯಂ ರೂಪಮಶೇಷಮೂರ್ತೀಃ || 23.33 || 951
- ತಸ್ಮಿನ್ನಭಿವ್ಯಾಪ್ತಸಮಸ್ತಲೋಕೇ
 ಸ ತತ್ಸ್ವರೂಪೇಣ ವಿಕಲ್ಪ್ಯಮಾನೇ |
 ವಿಡಂಬಿತಾನ್ ಗೋಪುರಧಾರಿಬಿಂಬೈಃ
 ದೇವಾನ್ ವಿಭೋರೈಕ್ಷತ ದಿವ್ಯದೇಹೇ || 23.34 || 952
- ಪ್ರಖ್ಯಾತದೀಕ್ಷಂ ಪ್ರಣತಾರ್ತಿಭಂಗೇ
 ಪಾರ್ಥಸ್ತದಾ ದೈತ್ಯರಿಪುಂ ಪ್ರಪನ್ನಃ |
 ವಿನಾಶಯಾಮಾಸ ಬಲಂ ರಿಪೂಣಾಂ
 ವಿಪತ್ಯ ತೀಕಾರಪರೇಣ ಸಖ್ಯಾ || 23.35 || 953
- ಸ್ವಹಸ್ತಪದ್ಮಾಂಚಿತತೋತ್ರವಾಶಃ
 ಸ್ವಚ್ಛಂದಲೀಲಾಸಹಧರ್ಮಚಾರೀ |
 ಗತಾಗತ್ಯೈರಪ್ರತಿಮೈಃ ಸ ಚಕ್ರೇ
 ಜಯಶ್ರಿಯೋ ಜೈತ್ರರಥೇನ ಡೋಲಾಂ || 23.36 || 954

- ಸವಿಸ್ಮಯಃ ಸಂಯತಿ ಸವ್ಯಸಾಚೀ
 ತತ್ತಾದೃಶಾ ಸಾರಥಿನಾ ಸಮೇತಃ |
 ಮನೋಜವಾನಾಂ ನಿಜಸಾಯಕಾನಾಂ
 ಅಗ್ರೇಸರಂ ಸ್ಯಂದನಮನ್ವಪಶ್ಯತ್ || 23.37 || 955
- ಯಥಾ ನಿಯಚ್ಛತ್ಯಯಮಿಂದ್ರಯಾಶ್ವಾನ್
 ಜೀವಾಶ್ರಯೇ ದೇಹರಥೇ ನಿಬದ್ಧಾನ್ |
 ತಥಾಽರ್ಜುನಸ್ಯಂದನಧುರ್ಯನೇತಾ
 ಬಭೂವ ನಾನೈನ ನಿದರ್ಶನೀಯಃ || 23.38 || 956
- ಯದೇಕದೇಶೇ ನಿಖಿಲಂ ತದನ್ಯತ್
 ತದ್ದೇಹಭಾಗೇಷು ಚ ಸಂವಿಭಕ್ತಂ |
 ರಥೈಕದೇಶೇ ತಮವೇಕ್ಷ್ಯ ಪಾರ್ಥಃ
 ಪ್ರಾಬುದ್ಧ ತಂ ಸಾರಥಿಮಪ್ರತರ್ಕ್ಯಂ || 23.39 || 957
- ನಿವರ್ತಿತಂ ವೈರಿಜನೋಪಮರ್ದಾತ್
 ನ್ಯಸ್ತಂ ರಥೇ ಚಕ್ರಮುಪಾದದಾನಃ |
 ನತಪ್ರತಿಜ್ಞಾನುಪರೋಧಹೇತೋಃ
 ಆತ್ಮಪ್ರತಿಜ್ಞಾಮಜಹಾತ್ ಸ್ವತಂತ್ರಃ || 23.40 || 958
- ದ್ವಿಷತ್ಪ್ರಯುಕ್ತಂ ದುರಪೋಹಮಸ್ತ್ರಂ
 ಭುಜಾಂತರಾಲೇನ ವಿಭುಃ ಪ್ರತೀಚ್ಛನ್ |
 ವಿಧಾಯ ವೈಕಲ್ಪಿಕವೈಜಯಂತೀಂ
 ಪ್ರಚ್ಛಾದಿತಂ ಪ್ರಾಣಯತಿ ಸ್ಮ ಪಾರ್ಥಂ || 23.41 || 959
- ನಿವೇಶಿತಾಂ ತಸ್ಯ ಪದೇ ಚ ಪೂಜಾಂ
 ನಿಶಾಮ್ಯ ಗಂಗಾಮಿವ ಚಂದ್ರಮೌಲೌ |
 ಅನನ್ಯಸಾಮಾನ್ಯಮಮಂಸ್ತ ಸಖ್ಯಃ
 ಸಂಕೋಚವೈದೇಶಿಕಮೀಶ್ವರತ್ವಂ || 23.42 || 960

ದಿವಾಕರೇನಸ್ತಮಿತೇತಿಗಾಡಂ

ತಮಃ ಸೃಜಂಸ್ತಾಮಸಮೋಹನಾರ್ಥಂ |

ಪ್ರಪನ್ನರಕ್ಷಾಪ್ರತಿಪನ್ನದೀಕ್ಷಃ

ಸತ್ಯಾಭಿಸಂಧಂ ವಿದಧೇ ಸಖಾಯಂ || 23.43 ||

961

ಸುರೈರಶೇಷೈರಪಿ ಜಾತರೋಷೈಃ

ಸ ದುರ್ಜಯಾನ್ ಭೀಷ್ಮಮುಖಾನ್ ಜಿಗಾಯ |

ಸಹಾಯಶಕ್ತ್ಯಾ ಯುಧಿ ಸವ್ಯಸಾಚೀ

ಕಿಂ ದುಷ್ಕರಂ ಕೇಶವಮಾಶ್ರಿತಾನಾಂ || 23.44 ||

962

ಸ್ವಪ್ನಃ ಕಿಮಾಸೀದಥವೇಂದ್ರಜಾಲಂ

ಬಭೂವ ಗಂಧರ್ವಪುರೀ ಕಿಮೇಷಾ |

ಇತೀವ ಶಂಕಾಂ ವಿದಧೇ ಪ್ರಲೀನಾ

ಪತಾಕಿನೀ ಕೌರವಪಾಂಡವಾನಾಂ || 23.45 ||

963

ಆಕೃಷ್ಟದೇವಾಸುರಸಾಂಪರಾಯೈಃ

ಓಜಸ್ವಿನಾಂ ಶಸ್ತ್ರಭೃತಾಮುದಂತೈಃ |

ಪ್ರಾಯಸ್ತದಾ ಪ್ರತ್ಯವಹಾರಲೀಲಂ

ಆಕಾಲಿಕೀಂ ವಿಶ್ವಭುಗನ್ವಭುಂಕ್ತ || 23.46 ||

964

ಜಿಘಾಂಸುರಷ್ಟಾದಶ ಸಂಪತಂತೀಃ

ಅಕ್ಷೌಹಿಣೀರದ್ಭುತಭೀಮರೂಪಾಃ |

ಸ್ವತಂತ್ರಯಾಮಾಸ ಮಿಥಃಪ್ರತೀಪಾನ್

ಸೂತ್ರಾವಸಕ್ತಾನಿವ ದಾರುಮರ್ತ್ಯಾನ್ || 23.47 ||

965

ಕೃಷೀವಲಃ ಸ್ಥಾವರಜಂಗಮಾನಾಂ

ಕ್ಷೇತ್ರೇ ಕುರೂಣಾಂ ಸಮಕಾಲಪಾಕಾನ್ |

ಅನೀಕಶಾಲೀನ್ ಭುಜಶಾಲಿವರ್ಗೈಃ

ಫಲೋಪಪನ್ನಾನ್ ಪ್ರಭುರಿತ್ಯಲಾವೀತ್ || 23.48 ||

966

- ನಿಸ್ತೀರ್ಯ ಸಂಗ್ರಾಮಮಹಾಸಮುದ್ರಂ
 ಸಂಸಾರಪೋತೇನ ಪರೇಣ ಸಖ್ಯಾ |
 ಧನಂಜಯಸ್ತತ್ಪದಮೇವ ಭೇಜೇ
 ನಿಧೂರ್ತನೀಹಾರದಿವಾಕರಾಭಃ || 23.49 || 967
- ದ್ರೌಣಿಸ್ತದಾ ಸೌಪ್ತಿಕಮಾದಧಾನಃ
 ಕೃಪೇಣ ಸಾರ್ಧಂ ಕೃತವರ್ಮಣಾ ಚ |
 ಹತಾಹಿತೈಃ ಪಾಂಡುಸುತೈರವಾಪ್ತಂ
 ಸೈನ್ಯಾವಶೇಷಂ ಶಮಯಂಬಭೂವ || 23.50 || 968
- ಇತ್ಥಂ ದಶಾಷ್ಟೌ ಚ ನಿಪಾತ್ಯ ಭೂಮೌ
 ಅಕ್ಷೌಹಿಣೀರದ್ಭುತಭೀಮರೂಪಾಃ |
 ಸತಾಂ ಪತಿಃ ಸತ್ತ್ವ ಸಮೃದ್ಧಿರೋಗಾತ್
 ಉಲ್ಲಾಘಿತಾಮಾತನುತೇವ ಪೃಥ್ವೀಂ || 23.51 || 969
- ವಿಭುಃ ಸ್ವಸಂಕಲ್ಪಹತಾನ್ ವಿನಿಘ್ನನ್
 ಧರ್ಮೈಕತಾನೇನ ಧನಂಜಯೇನ |
 ಪ್ರತೋದಸಂದಂಶಿಕಯೋದಹಾರ್ಷೀತ್
 ಪಾಂಚಾಲಕನ್ಯಾಪರಿಭೂತಿಶಲ್ಯಂ || 23.52 || 970
- ಪರಾಸ್ತ್ರವಿಸ್ರಂಸಿತಮುತ್ತರಾಯಾಃ
 ಪದ್ಮಾಸನಾದ್ಯೈರಪಿ ಪೂಜಿತೇನ |
 ಗಂಗಾಧರಣ್ಯೋಃ ಪ್ರಭವೇನ ಗರ್ಭಂ
 ಪಸೃಶ್ವ ಪಾದೇನ ಪರಾವರೇಶಃ || 23.53 || 971
- ವಿಪ್ಲೋಷಿತಂ ದ್ರೌಣಿಶರೇಣ ಬಾಲಂ
 ಸಂಜೀವಯನ್ ಪಾದರಜಃಪ್ರಭಾವಾತ್ |
 ವಧೂಕೃತಕ್ಷುದ್ರಶಿಲಾವಿಶೇಷಂ
 ರಾಮಾನುಜೋ ರಾಮಮಿವಾನ್ವಕಾರ್ಷೀತ್ || 23.54 || 972

ತಸ್ಯ ಶ್ರುತಿಶ್ರೇಣಿಶಿರೋಧೃತಾನಾಂ

ಸ್ವರ್ಷಃ ಪ್ರಜೇಶಾದಿಭಿರೀಪ್ಸಿತೋಽಭೂತ್ |

ಪರೀಕ್ಷಿದುತ್ಥಾನಪರೀಕ್ಷಿತಾನಾಂ

ಅಘಚ್ಛಿದಾಮಂಘ್ರಿರಜಃಕಣಾನಾಂ || 23.55 ||

973

ಅಜಾತದೀನಾಂ ದ್ರುಪದೋದ್ಭವಾಯಾಃ

ಕಾಲಸ್ಯ ದೀಪ್ತಾಮಿವ ಖಡ್ಗರೇಖಾಂ |

ವಿಪಕ್ಷಸಂಹಾರಮಹಾಭುಜಂಗೀಂ

ವೇಣೀಂ ಪ್ರಿಯೈಃ ಸಂಶಮಯಾಂಬಭೂವ || 23.56 ||

974

ಪಿತಾಮಹಾಯ ಪ್ರತತಾನ ಪಾರ್ಥಃ

ಶರಪ್ರಯುಕ್ತಂ ಶಯನಂ ಯದಗ್ರ್ಯಂ |

ಯೋಗಾಸನಂ ಯೋಜಿತಚಿತ್ತದೈರ್ಯಂ

ತದೇವ ಪರ್ಯಾಪ್ತಗುಣಂ ತದಾಽಽಸೀತ್ || 23.57 ||

975

ವಿನ್ಯಸ್ಯ ಧರ್ಮತನಯೇ ವಿಜಯಾಧಿಕಾರಂ

ಸಖ್ಯಾಽರ್ಜುನೇನ ಯಶಸೇವ ಧನುರ್ಧರಾಣಾಂ |

ದಧ್ಮೌ ಸ ದೈತ್ಯಮಥನೋ ಯುಧಿ ಪಾಂಚಜನ್ಯಂ

ವೃಷ್ಟ್ಯಂಧಕಾದಿಪರಿಶೇಷಿತಭೂಮಿಭಾರಃ || 23.58 ||

976

ಪ್ರತ್ಯಾನಿನಾಯ ರಥಮಾತ್ತಜಯಃ ಸ ಜನ್ಯಾತ್

ಧನ್ಯಾವಲೋಕನಧನಂಜಯ ದರ್ಶನೀಯಃ |

ಸಾರಥ್ಯಸಂವಿದವಧೀರಿತಹೇತಿಜುಷ್ಟಃ

ಸೇನಾಪರಾಗಪರಿಧೂಸರಕುಂತಲಶ್ರೀಃ || 23.59 ||

977

ಆಲಿಂಗ್ಯ ಗಾಢಮವಗಾಢರಸಂ ರಣಾಬ್ಧೌ

ವೀರವ್ರಣೈಃ ಕೃತವಿಭೂಷಣಮಿಂದ್ರಸೂನುಂ |

ಅನ್ಯಾವತಾರಪರಿಕಲ್ಪನಕೇಲಿಲೋಭಾತ್

ಐಕ್ಯಂ ನಿನಾಯ ನಿಜಮಂಶಮಿವಾನ್ಯನಿಷ್ಟಂ || 23.60 ||

978

- ರಣಭುವಿ ಶರತಲ್ವೇ ಲೀಲಯಾ ಶಾಯಿತೇನ
 ಸ್ವಪದಸಮುದಿತಾಯಾಃ ಸೂನುನಾ ಸಿದ್ಧಸಿಂಧೋಃ |
 ಅನತಿಚಿರವಿಲಂಬಾದಾಪ್ತುಕಾಮಂ ಧರಿತ್ರೀಂ
 ಕಲಿಮಿವ ಶಮಯಿಷ್ಯನ್ ಖ್ಯಾಪಯಾಮಾಸ ಧರ್ಮಾನ್ || 23.61 || 979
- ಅಪ್ರತ್ಯೂಹಿತಸಾರ್ವಭೌಮವಿಭವೈರಭ್ಯರ್ಚಿತಃ ಪಾಂಡವೈಃ
 ಪ್ರತ್ಯಾವೃತ್ತಮಹೋತ್ಸವೇನ ಮುದಿತಾಂ ಪ್ರಾಪ್ತಃ ಪುರೀಂ ದ್ವಾರಕಾಂ |
 ಪ್ರತ್ಯಕ್ಷಂ ಪ್ರಥಯಾಂಬಭೂವ ವಿಹರನ್ ಪ್ರೀತಃ ಪ್ರಿಯಾಭಿಃ ಸಮಂ
 ಶುದ್ಧಃ ಸಾಮಪದಾಗಮೈರಧಿಗತಾಂ ಸ್ವಾಧೀನತಾಂ ಶ್ರೀಪತಿಃ || 23.62 || 980
- ಅಥ ನಿಜವಿಭವಾದಜಾತಶತ್ರು
 ಪ್ರಶಮಿತಶತ್ರುಬಲೇ ನಿವೇಶ್ಯ ಭೂಮಿಂ |
 ಪರಿಚರಣಫಲಂ ಪ್ರಭುಃ ಪ್ರಯಚ್ಛನ್
 ಅಮಿತಗುಣಾಭಿರರಂಸ್ತ ವಲ್ಲಭಾಭಿಃ || 24.1 || 981
- ಕ್ರತುವಿಧಿನಿಯತೋಽಪ್ಯಕರ್ಮವಶ್ಯಃ
 ಪರಿಚಿತಕಾಮರಸೋಽಪಿ ವೀತರಾಗಃ |
 ನಗರವಸತಿರಪ್ಯಶೇಷವಾಸಃ
 ಕಥಮಿವ ಕೇನ ವಿಭುಃ ಸ ವರ್ಣನೀಯಃ || 24.2 || 982
- ಅನುಗಮಿತಮಿದಂ ಸ್ವದಾರರಕ್ಷಾಂ
 ಅನಘಮನೋಭವತಂತ್ರ ಮಾನನೀಯಂ |
 ನಿರುಪಧಿಕರಸಸ್ಯ ನೇತುರಾಸೀತ್
 ನೃಪತಿಮಹರ್ಷಿಭಿರಂಚಿತಂ ಚರಿತ್ರಂ || 24.3 || 983
- ಶ್ರುತಿಶತಮಹಿತೇ ಪದೇ ಪರಸ್ಮಿನ್
 ಸಿತಜಲಧೌ ರವಿಮಂಡಲೇ ಚ ಸಿದ್ಧಾಂ |
 ಬಹುಮತಿಮತಿಶಯ್ಯ ಸಾ ಬಭಾಸೇ
 ನರಕರಿಪೋರವರೋಧಭೂಮಿರಗ್ರ್ಯಾ || 24.4 || 984

ನಿಧಿಗಣಮುಖವಾಂತನಿಷ್ಕರಾಶಿಃ

ಪ್ರಚಿತಗುಣಾ ಮಣಿಭಿಃ ಸ್ಯಮಂತಕಾದ್ಯೈಃ |
ಪ್ರಮುದಿತಮಹಿಷೀಗಣೇನ ಚಕ್ರೇ

ಯದುನಗರೀ ವಿಭುನಾ ನಿವಾಸಭೂಮಿಃ || 24.5 ||

985

ಅವಿಕಲವಿಭವಸ್ಯ ವಿಶ್ವಮೂರ್ತೇಃ

ಅಧಿವಸನಂ ಯದುವೀರರಾಜಧಾನ್ಯಾಂ |
ಅನುದಿನಮನಪಾಯಿನೀಂ ಪ್ರತಿಷ್ಠಾಂ

ಅಭಿಲಷತಾಮನುಚಿಂತನೀಯಮಾಸೀತ್ || 24.6 ||

986

ಸಹ ಮುನಿಭಿರುಪಾಸ್ತ ಧರ್ಮಮಾದ್ಯಂ

ವ್ಯವಹರಣಾನಿ ದದರ್ಶ ವೇದವಿದ್ಭಿಃ |
ಅರಮತ ಚ ವಧೂಜನ್ಮೈರ್ಯಥಾರ್ಹಂ

ಬಹುತನುರಕ್ರಮತೋ ವಿಚಿತ್ರಶಕ್ತಿಃ || 24.7 ||

987

ಅಪಿ ಯುಗಪದವಾಪ್ತನೈಕದೇಹೈಃ

ಉಪನತಯೋಗಬಲೈಃ ಸ್ವಕರ್ಮನಿಷ್ಟೈಃ |
ಧೃತಬಹುವಪುಷಾ ಜಗದ್ವಿಧಾತ್ರಾ

ಜಿತಕರಣೇನ ತು ಭುಜ್ಯತೇ ತದರ್ಥಃ || 24.8 ||

988

ಯದುಪತಿರಧಿರೂಢಚಂದ್ರಶಾಲಃ

ಸಹ ದಯಿತಾಭಿರನನ್ಯಮಾನಸಾಭಿಃ |
ಜಲನಿಧಿಮಭಿತಃ ಪ್ರದರ್ಶಯಂಸ್ತಾಃ

ನಿಜಮಿವ ಧಾಮ ನಿವೇದಯಾಂಬಭೂವ || 24.9 ||

989

ನಿಜಪದಮನಪಾಯಮಾಶ್ರಿತಾನಾಂ

ಪ್ರಭುರಪವರ್ಗದಶಾಮಿವ ಪ್ರಯಚ್ಛನ್ |
ಅಮಿತಬಹುಗುಣಾಮನನ್ಯಲಭ್ಯಾಂ

ಅತನುತ ಕಾಮಪಿ ಸಂಪದಂ ಪ್ರಿಯಾಣಾಂ || 24.10 ||

990

ಜಗದುಪಜನನಾದಿಜಾತಭೂಮ್ನುಃ

ಕ ಇವ ವಧೂಜನಮೋಹನೋ ವಿಹಾರಃ |

ಕಥಮಿವ ಸ ಕುತಶ್ಚ ಕೀರ್ತನೀಯಃ

ಪ್ರಥಿತಮನೋಭವತಂತ್ರಪಾರದೃಶ್ವಾ || 24.66 ||

991

ಚಪಲಪ್ರತಿಕೂಲತೀಕ್ಷ್ಣರೂಕ್ಷಾಃ

ಸ್ತ್ರಿಯ ಇತ್ಯಾಗಮಿಕೈರ್ನಿದರ್ಶಿತಾರ್ಥಃ |

ಪ್ರಥಿತೋ ಯದುವೀರವಲ್ಲಭಾಭಿಃ

ಪರಿವಾದೋಽಯಮಪಾಕೃತಃ ಪೃಥಿವ್ಯಾಂ || 24.75 ||

992

ಏಕೀಭವದ್ಭಿರಯುತ್ಯೈರಪಿ ಮನ್ಮಥಾನಾಂ

ಯತ್ಕಾಂತಿಬಿಂದು ಪೃಷತ್ಕಾನುಕೃತೀರ್ನ ಶಕ್ಯಾ |

ಸಂಪ್ರೇಕ್ಷ್ಯ ತಂ ಯದುಪತಿಂ ಯಮಿನೋಽಪಿ ನೂನಂ

ಸ್ತ್ರೀಭಾವಮೇವ ಮನಸಾ ಬಿಭರಾಂಬಭೂವುಃ || 24.82 ||

993

ಕೃಷ್ಣಾನುಭೂತಿವಿಭವೇನ ಕೃತಾರ್ಥಭಾವಾಃ

ತದ್ವಲ್ಲಭಾಸ್ತ್ರಿದಶಮಾತ್ಮತಯಾ ಚಕಾಸುಃ |

ಯತ್ಪಾದಪಂಕಜಪರಾಗಜುಷಾಂ ಶಶಂಸುಃ

ಜನ್ಮಾದ್ಭುತಂ ಜಗತಿ ಗುಲ್ಮಲತಾದಿಕಾನಾಂ || 24.83 ||

994

ಶ್ಯಾಮೋ ಬಭೂವ ಕಿಮಸೌ ಸುದೃಶಾಂ ಕಟಾಕ್ಷೈಃ

ಶ್ಯಾಮಾಸ್ತದನ್ವಯವಶಾದಥವಾ ತರುಣ್ಯಃ |

ತಾಭಿಃ ಕಿಮಸ್ಯ ವವೃಧೇ ಮಹಿಮಾ ಮಹೀಯಾನ್

ತಾಸಾಮನೇನ ಯದಿ ವೇತಿ ಬುದ್ಧೈಃ ಶಶಂಕೇ || 24.84 ||

995

ಅಗ್ರಾಮ್ಯಮೇವ ಪರಿಹಾಸರಸಂ ವಿತೇನೇ

ನಾಶ್ಲೀಲಮಾಹ ನ ಮೃಷಾ ನ ಚ ಮರ್ಮಭೇದೀ |

ಧರ್ಮಾವಿರುದ್ಧವಿಭವೋಚಿತಕಾಮಕಾಮಃ

ಸ್ತ್ರೀಣಾಂ ವರೇಣ ಬುಭುಜೇ ವರದೋ ವರಸ್ತ್ರೀಃ || 24.85 ||

996

- ತಾರಾಭಿರಿಂದುರಿವ ಭಾನುರಿವ ಪ್ರಭಾಭಿಃ
 ಯುಕ್ತೋ ವಶಾಭಿರಿವ ವಾರಣಯೂಥನಾಥಃ |
 ವಿದ್ಯಾಭಿರಾತ್ಮವಿದಿವಾಭ್ಯಧಿಕಂ ವಿರೇಜೇ
 ಯೋಗೇಶ್ವರೋ ಯುವತಿಭಿಃ ಸಹ ಮೋದಮಾನಃ || 24.86 || 997
- ಪಾಯಂ ಪಾಯಂ ಪ್ರೇಯಸಃ ಕಾಂತಿಮಾಧ್ವೀಂ
 ಮಾದ್ಯಂತೀಭಿರ್ಮಂಜುಲಾಲಾಪಿನೀಭಿಃ |
 ಪ್ರತ್ಯೇಕೋಕ್ತಿಶ್ಲಾಘನಪ್ರೀಣಿತಾಭಿಃ
 ಪ್ರಾಯೋ ಭೋಗಾಃ ಪರ್ಯವಾಹ್ಯಂತ ತಾಭಿಃ || 24.87 || 998
- ಕರಣವ್ಯಪಾಯಸಮಯೇ ಪುನರ್ಭವಂ
 ವಿನಿವರ್ತ್ಯ ಶಾಶ್ವತಸುಖಂ ಪ್ರದಾಸ್ಯತಾ |
 ಸ್ವಪದಾನುಭೂತಿರುದಪಾದಿ ತಾದೃಶೀ
 ಸುದೃಶಾಂ ಸ್ವಸಮ್ಮತಿಭೃತಾಂ ಗದಾಭೃತಾ || 24.88 || 999
- ತದ್ಗತೇನ ಮನಸಾ ವಿವಶಾನಾಂ
 ತನ್ಮಯೀಕೃತಧಿಯಾಮಿವ ತಾಸಾಂ |
 ಅಪ್ರಲುಪ್ತರಹಸಾಮಭಜೇತಾಂ
 ಸ್ವಪ್ನಜಾಗರದಶೇ ನ ವಿಶೇಷಂ || 24.89 || 1000
- ಶ್ರಿಯಮನಪಾಯಿನೀಂ ವಸುಮತೀಮಿವ ದತ್ತಕರಾಂ
 ಸಹ ಮಹಿಷೀಗಣೇನ ವಿಭುರೇಕ ಇವಾನುಭವನ್ |
 ಯದುಭಿರನಂತತಾಕ್ಷ್ಯಪೃತನೇಶನಿಭೈಃ ಸಹಿತೋ
 ನಿಜಪದಮಸ್ಮರನ್ನಿಹ ನಿವಾಸಮರೋಚಯತ || 24.90 || 1001
- ಉಪಚಿತಚಿತ್ರಧರ್ಮಮುಪಶಾಂತವಿಪಕ್ಷಭಯಂ
 ಮುದಿತವಧೂಜನಃ ಸ ಮುಖರಂ ನಿಗಮಧ್ವನಿಭಿಃ |
 ಬಹುವಿಧರತ್ನಶಾಲಿ ಬಹುಮಾನ್ಯಸಮಗ್ರಗುಣಂ
 ವಲಯಸಮಂ ಭುಜಸ್ಯ ವಸುಧಾವಲಯಂ ಬುಭುಜೇ || 24.91 || 1002

- ಅನಿತರಜನಲಭ್ಯಾಂ ಪ್ರೀತಿಮಾಸೇದುಷೀಭಿಃ
 ಸುಚಿರಮನುಬಭೂವೇ ಸ್ವರ್ಗಮೋಕ್ಷಾತಿಶಾಯೀ |
 ನಿರುಪಧಿಕರಸಾಬ್ಧಿಂ ನಿರ್ವಿಶಂತೀಭಿರಾದ್ಯಃ
 ಕುಲಯುವತಿಭಿರಿತ್ಥಂ ಕೋಽಪಿ ಶೃಂಗಾರಭೂಮಾ || 24.92 || 1003
- ಸಹಜಬಲಸಮೇತಃ ಶಕ್ರಪೂರ್ವೈರಜಯ್ಯಃ
 ಸಮುದಿತವಿಷಮಾಸ್ತುಸ್ತಾದೃಶಾನಂದಹೇತುಃ |
 ಅವಿದಿತರಚನೇನ ಸ್ವೇನ ಪಾರ್ಥಾಯ ಗೀತಃ
 ಸ್ವಯಮಜನಿ ಸ ಕಾಮಃ ಕೋಽಪಿ ಧರ್ಮಾವಿರುದ್ಧಃ || 24.93 || 1004
- ಸ್ವಪದನಲಿನಭಾಜಾಂ ಸ್ವರ್ಗಮೋಕ್ಷೌ ಯಥಾರ್ಹಂ
 ಕರಣವಿಗಮಕಾಲೇ ಕಲ್ಪಯಿಷ್ಯನ್ ಕ್ರಮೇಣ |
 ಮಧುರಿಪುರಿಹ ನೂನಂ ಮಂದಪುಣ್ಯೈರಲಭ್ಯೌ
 ಸಮತನುತ ವಿಹಾರೈಸ್ತಾವುಭೌ ಸಂಪ್ರಯುಕ್ತೌ || 24.94 || 1005
- ನಾರೀದೃಷ್ಟ್ಯಾ ನಿಯಮಿತಧಿಯೋ ನಾಕನಾಥೇಶ್ವರತ್ವಂ
 ಸಂಭೋಗೇ ಚ ಪ್ರವಣಮನಸಃ ಶಾಶ್ವತಂ ಬ್ರಹ್ಮಚರ್ಯಂ |
 ಅತ್ರೈಕಸ್ಯಾಂ ಪುರಿ ನಿವಸತಃ ಸರ್ವಲೋಕಾಧಿಕತ್ವಂ
 ನಿಧ್ಯಾಯಂತಸ್ತ್ವರಿತಮತರನ್ ದುಸ್ತರಾಂ ತಸ್ಯ ಮಾಯಾಂ || 24.95 || 1006
- ಆಸೀದೇವಂ ಪರಿಣತಮಧಿದ್ವಾರಕಂ ದ್ವಾಪರಾಂತೇ
 ವ್ಯಾಸಪ್ರಖ್ಯಾವಿಭಜನಭವದ್ವೇದಶಾಖೋಪಮಾನಾಂ |
 ಚಿಂತಾತೀತಂ ಯದುಪತಿಮನಃಪ್ರೀತಿಚಿಂತಾಮಣೀನಾಂ
 ಏಕಂ ತಾಸಾಂ ಭವರಸಭುಜಾಂ ಭಾಗ್ಯಮೇಕಾತಪತ್ರಂ || 24.96 || 1007
- ಗುರುಭಿರನಘಚಿತ್ತೈರಾಹಿತೋದಾರಭೂಮಾ
 ಸುರಭಿತರಸಮೇತತ್ಸೂನ್ಯತಂ ವೇಂಕಟೇಶಃ |
 ವ್ಯತನುತ ಯದುವೀರಪ್ರೀತಿಮಿಚ್ಛನ್ ಪ್ರಭೂತಾಂ
 ಕವಿಕಥಕಮೃಗೇಂದ್ರಃ ಕ್ಷೇಮದಂ ಕಾವ್ಯರತ್ನಂ || 24.97 || 1008

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಲಘು ಯಾದವಾಭ್ಯುದಯಃ ಸಮಾಪ್ತಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||